

۷۴۔ عَنْ أَبِي مُوسَى عَنِ النَّبِيِّ صَلَّى اللَّهُ عَلَيْهِ وَسَلَّمَ أَنَّهُ 'كَانَ يَدْعُو بِهَذَا الدُّعَاءِ رَبِّ اغْفِرْ لِي خَطِيئَتِي وَجَهْلِي وَاسْرَأْنِي أَمْرِي كُلَّهُ وَمَا أَنْتَ أَعْلَمُ بِهِ مِنِّي اللَّهُمَّ اغْفِرْ لِي خَطَايَايَ وَعَمْدِي وَجَهْلِي وَهَزْنِي وَكُلَّ ذَلِكَ عِنْدِي اللَّهُمَّ اغْفِرْ لِي قَدِّمْتُ وَمَا أَخَّرْتُ وَمَا أَسْرَرْتُ وَمَا أَعْلَنْتُ أَنْتَ الْبَقْدِمِ وَأَنْتَ الْبُؤْخِرُ وَأَنْتَ عَلَى كُلِّ شَيْءٍ قَدِيرٌ۔ (متفق عليه)

حضرت ابو موسی اشعری رضی اللہ عنہ نبی ﷺ کے بارے میں بیان فرماتے ہیں کہ آپ یہ (درج بالا) دعا پڑھتے تھے۔ اے میرے رب! میرے گناہ معاف فرمادے، میری جہالت پر پردہ ڈال دے اور اپنے تمام معاملات میں جہاں بھی میں حق سے ہٹ گیا ہوں ان سے درگزر فرما اور ان تمام گناہوں سے جن سے تو مجھ سے زیادہ واقف ہے معافی دے دے۔ اللہ تعالیٰ میری خطاؤں کو معاف کر دے جو قصد و ارادے سے ہوئیں، یا جذبات سے مغلوب ہونے کی وجہ سے سرزد ہوئیں اور غلطی جو تفریحاً ہو گئی ہے ان سب خطاؤں کو معاف کر دے، یہ سب گناہ مجھ سے سرزد ہوئے ہیں۔ اے اللہ! میرے اگلے اور پچھلے سب گناہ معاف فرمادے اور میرے پوشیدہ اور علانیہ گناہ بھی معاف فرمادے۔ تو ہی اپنے بندوں کو آگے بڑھانے والا اور پیچھے کر دینے والا ہے اور تو ہر چیز پر قادر ہے۔

۷۵۔ عَنْ أَبِي بَكْرٍ الصِّدِّيقِ رَضِيَ اللَّهُ عَنْهُ أَنَّهُ قَالَ لِرَسُولِ اللَّهِ صَلَّى اللَّهُ عَلَيْهِ وَسَلَّمَ عَلَيْنِي دُعَاءٌ أَدْعُو بِهِ فِي صَلَاتِي قَالَ قُلْ اللَّهُمَّ إِنِّي ظَلَمْتُ نَفْسِي ظُلْمًا كَثِيرًا وَلَا يَغْفِرُ الذُّنُوبَ إِلَّا أَنْتَ فَاغْفِرْ لِي مَغْفِرَةً مِّنْ عِنْدِكَ وَارْحَمْنِي إِنَّكَ أَنْتَ الْغَفُورُ الرَّحِيمُ۔ (متفق عليه)

حضرت ابو بکر صدیق رضی اللہ عنہ سے روایت ہے انھوں نے رسول اللہ ﷺ سے عرض کیا کہ آپ مجھے کوئی دعا بتادیجیے جسے میں اپنی نماز میں (التحیات اور درود کے بعد) پڑھا کروں۔ آپ نے حضرت ابو بکر کو درج بالا دعا سکھائی (اللَّهُمَّ سے لے کر الرَّحِيمُ تک) اے اللہ! میں نے اپنے آپ اوپر بہت ظلم کیا اور میرے گناہوں کو تیرے سوا کوئی معاف کرنے والا نہیں ہے پس تو اپنے فضل و رحمت سے میرے گناہ معاف فرمادے اور مجھ پر رحم کر، بلاشبہ تو ہی معاف کرنے والا اور مہربان ہے۔

۷۶۔ اللَّهُمَّ أَصْلِحْ لِي دِينِي الَّذِي هُوَ عَصَمَةَ أَمْرِي وَأَصْلِحْ لِي دُنْيَايَ الَّتِي فِيهَا مَعَاشِي وَأَصْلِحْ لِي آخِرَتِي فِيهَا مَعَادِي وَاجْعَلْ الْحَيَاةَ زِيَادَةً لِّي فِي كُلِّ خَيْرٍ وَاجْعَلِ الْمَوْتَ رَاحَةً لِّي مِنْ كُلِّ شَرٍّ۔ (ترغیب و ترہیت)

اے اللہ! تو میرے دین کو درست کر دے جو میرے تمام معاملات کا محافظ ہے میری دنیا کو بھی ٹھیک رکھ جس میں زندگی گزار رہا ہوں اور میری آخرت کو بھی سنوار دینا جہاں مجھے لوٹ کے جانا ہے اور میری دنیوی زندگی کو ہر چیز اور بھلائی میں اضافے کا سبب بنا دے اور موت کو میرے لیے ہر برائی سے راحت کا ذریعہ بنا دے۔

۷۷۔ اللَّهُمَّ إِنِّي أَسْأَلُكَ الثَّبَاتَ فِي الْأَمْرِ وَأَسْأَلُكَ عَزِيمَةَ الرَّشْدِ وَأَسْأَلُكَ شُكْرَ نِعْمَتِكَ وَحُسْنَ عِبَادَتِكَ وَأَسْأَلُكَ لِسَانًا صَادِقًا وَقَلْبًا سَلِيمًا وَأَعُوذُ بِكَ مِنْ شَرِّ مَا تَعَلَّمَ وَأَسْأَلُكَ مِنْ خَيْرِ مَا تَعَلَّمَ وَأَسْتَغْفِرُكَ مِمَّا تَعَلَّمَ إِنَّكَ أَنْتَ عَلَّامُ الْغُيُوبِ۔ (ترغیب و ترہیت)

اے اللہ! میں تجھ سے درخواست کرتا ہوں دین پر جسے رہنے کی اور اس بات کی بھی درخواست کرتا ہوں کہ تو مجھے ہدایت و راست روی پر پختہ ارادے کی توفیق دے اور میں تجھ سے درخواست کرتا ہوں کہ تو مجھے اپنی نعمتوں پر شکر گزاری عطا فرما اور یہ کہ میں تیری عبادت حسن و خوبی کے

ساتھ کروں اور میں تجھ سے سچ بولنے والی زبان اور گندے جذبات سے پاک دل کی درخواست کرتا ہوں اور میں تیری پناہ مانگتا ہوں اور ان تمام چیزوں کے شہر سے جس کا تجھے ہی علم ہے۔ اور میں تجھ سے ہر اس خیر کی درخواست کرتا ہوں جو تیرے علم میں ہے اور میں تجھ سے معافی مانگتا ہوں ان گناہوں کی جن سے تو واقف ہے بلاشبہ تو ہر چھپی ہوئی چیز کو جانتا ہے۔

۱۲۴۔ اَللّٰهُمَّ اِنِّیْ اَسْأَلُكَ اِيْمَانًا يُّبَاشِرُ قَلْبِي حَتّٰی اَعْلَمَ اَنَّهُ لَا يُصِيبُنِيْ اِلَّا مَا كَتَبْتَ لِيْ وَرَضِيْنِيْ مِّنَ الْبَعِيْثَةِ بِمَا قَسَمْتَ لِيْ۔ (ترغیب و ترہیب)

اے اللہ میں تجھ سے ایسے ایمان کی درخواست کرتا ہوں جو میرے دل میں اس طرح رچ بس جائے کہ جب بھی مجھ پر کوئی مصیبت آئے تو مجھے اس بات کا یقین حاصل ہو کہ یہ آپ کی طرف سے مقدر تھی اس لیے آئی (اور آپ کی طرف سے جو چیز آئے گی میری بہتری ہی کے لیے آئے گی پس یہ مصیبت بھی میری تربیت کے لیے آئی ہے) اور میرے لیے جتنا رزق تو نے طے کر دیا ہے اس پر مجھے راضی اور مطمئن رہنے کی توفیق دے (یعنی زیادہ سے زیادہ مال جمع کرنے کی ہوس، بلکہ تونس سے بچا یعنی وہ پیاس جو کبھی نہ بجھے)۔

۱۲۵۔ اَللّٰهُمَّ احْفَظْنِيْ بِاِسْلَامٍ قَائِمًا وَاحْفَظْنِيْ بِاِسْلَامٍ قَاعِدًا وَاحْفَظْنِيْ بِاِسْلَامٍ رَاقِدًا وَلَا تُثَبِّتْ بِيْ عَدُوًّا وَلَا حَاسِدًا۔ (ترغیب و ترہیب)

اے اللہ تو میری حفاظت فرما اسلام کے ساتھ جب میں کھڑا اور جب میں بیٹھا ہوں اور جب میں بستر پر لیٹا ہوں اور کسی دشمن اور حاسد کو مجھ پر ہنسنے کا موقع نہ دے۔

یعنی ہر حالت میں تیری اطاعت اور فرماں برداری کی راہ پر چلتا ہو اور چونکہ شیطان اور نفس امارہ اس راہ سے ہٹانا چاہتے ہیں اس لیے تو ان کے مقابلے میں میری حفاظت کر اور مجھ پر ایسی حالت نہ آئے جس میں مجھے گرفتار دیکھ کر دشمن اور حاسد لوگ خوش ہوں۔

۱۲۶۔ اَللّٰهُمَّ اَعْطِنِيْ اِيْمَانًا وَيَقِيْنًا لَيْسَ بَعْدَهُ كُفْرٌ وَرَحْمَةً اَنَالَ بِهَا شَرَفَ الدُّنْيَا وَالْآخِرَةِ۔ (ترغیب و ترہیب)

اے اللہ! مجھے وہ ایمان اور یقین عطا فرما جس کے بعد مجھ سے کفر اور کافرانہ اعمال و حرکات سرزد نہ ہوں اور اس رحمت سے ہمکنار کر جس کے ذریعے دنیا اور آخرت دونوں کی عزت اور شرف مجھے حاصل ہو۔

۱۲۷۔ اَللّٰهُمَّ لَا تَكِلْنِيْ اِلَى نَفْسِيْ طَرْفَةَ عَيْنٍ وَلَا تَنْزِعْ مِنِّيْ صَاحِبًا مَّا اَعْطَيْتَنِيْ۔ (ترغیب و ترہیب)

اے اللہ تو مجھے پل بھر کے لیے بھی میرے اپنے نفس کے حوالے نہ کرنا اور جو بہترین نعمتیں تو نے مجھے بخشی ہیں ان کو مجھ سے نہ چھیننا۔
تشریح: مطلب یہ ہے کہ مجھے اس حالت سے بچانا جس کی موجودگی میں آدمی تیری وکالت سرپرستی اور حفاظت سے محروم ہو جاتا ہے اور پھر آدمی نفس اور شیطان کے ہتھے چڑھ جاتا ہے جسے وہ کسی کھڈ میں گرا کر رہی چھوڑتے ہیں۔ آدمی جب اللہ کی نعمتوں کی قدر نہیں کرتا اور معصیت کی راہ اختیار کرتا ہے تو نہ صرف یہ کہ مزید نعمتوں سے محروم ہو جاتا ہے بلکہ بخشی ہوئی نعمتیں بھی اس چھین لی جاتی ہیں۔

۱۲۸۔ اَللّٰهُمَّ اِنِّیْ اَسْأَلُكَ صِحَّةً فِيْ اِيْمَانٍ وَّ اِيْمَانًا فِيْ حُسْنِ خُلُقٍ وَنَجَاحًا يُتْبَعُهُ فَلَاحٌ وَرَحْمَةً مِنْكَ وَ عَافِيَةً وَ مَغْفِرَةً مِنْكَ وَ عَافِيَةً وَ مَغْفِرَةً مِنْكَ وَ رِضْوَانًا۔ (ترغیب و ترہیب)

اے اللہ! میں تجھ سے ایمان کے ساتھ تندرستی کا طلب گار ہوں اور حسن اخلاق کے ساتھ ایمان کی درخواست کرتا ہوں اور دنیا کی وہ کامیابی چاہتا ہوں جس کے ساتھ آخرت کی دائمی کامیابی رحمت عافیت مغفرت اور خوشنودی ملتی ہے۔

۱۵۸۔ اَللّٰهُمَّ بِعِلْمِكَ الْغَيْبِ وَقُدْرَتِكَ عَلَى الْخَلْقِ اَحْيِنِي مَا عَلِمْتَ الْحَيَاةَ خَيْرًا لِّيْ وَتَوَقَّفِنِيْ اِذَا عَلِمْتَ الْوَفَاةَ خَيْرًا لِّيْ اَللّٰهُمَّ اَسْأَلُكَ خَشْيَتِكَ فِي الْغَيْبِ وَالشَّهَادَةِ وَ اَسْأَلُكَ كَلِمَةً اِلَّا خُلَّصَ فِي الرِّضَا وَالْغَضَبِ وَ اَسْأَلُكَ نَعِيْمًا لَا يَنْقُذُ وَ اَسْأَلُكَ قُرْبَةً عَيْنٍ لَا تَنْقَطِعُ وَ اَسْأَلُكَ الرِّضَاءَ وَ اَسْأَلُكَ لَدَّةَ النَّظَرِ اِلَى وَجْهِكَ وَ الشَّقُوْقَ اِلَى لِقَاءِكَ فِي غَيْرِ ضَرَاءٍ مَضْرَّةٍ وَ لَا فِتْنَةٍ مُضِلَّةٍ اَللّٰهُمَّ زَيِّنَا بِزِيْنَةِ الْاِيْمَانِ وَ اجْعَلْنَا هُدًى مُّهْتَدِيْنَ - (ترغيب وترهيب)

اے اللہ تو غیب کا علم رکھتا ہے اور مخلوقات پر ہر طرح قادر ہے تو مجھے زندہ رکھ جب تک میری یہ زندگی میرے لیے بہتر ہو اور تو مجھے موت دے جب مرنا میرے لیے بہتر ہو جائے۔ اے اللہ میں تجھ سے سوال کرتا ہوں کہ کھلی اور چھپی دونوں حالتوں میں تجھ سے ڈرتا رہوں اور اس بات کی درخواست کرتا ہوں کہ کسی سے میں خوش ہوں یا ناراض ہوں، دونوں حالتوں میں میری زبان سے انصاف کی بات نکلے اور غریبی اور خوش حالی دونوں حالتوں میں صحیح راہ اختیار کرنے کی توفیق دے اور میں تجھ سے وہ نعمتیں مانگتا ہوں جو ختم نہ ہوں (یعنی جنت کی لازوال نعمتیں) اور آنکھوں کی وہ ٹھنڈک (خوشی) چاہتا ہوں جو ہمیشہ باقی رہے اور تیرے فیصلے پر راضی و مطمئن رہنے کا تجھ سے سوال کرتا ہوں اور میں تیرے دیدار کی لذت کی درخواست کرتا ہوں اور اس بات کی بھی کہ میرے دل میں اپنی ملاقات کا شوق پیدا کر دے، کسی تباہ کن تکلیف اور کسی گمراہ کن فتنے کا میں شکار نہ بنوں۔ اے اللہ ہماری زندگی کو ایمان سے آراستہ کر دے اور ہم لوگوں کو سیدھی راہ پر چلنے والا اور سیدھی راہ دکھانے والا بنا دے۔

۱۵۹۔ اَللّٰهُمَّ يَا ذَا الْحَبْلِ الشَّدِيْدِ وَالْاَمْرِ الرَّشِيْدِ وَالْاَشْيِدِ اَسْأَلُكَ الْاَمْنَ يَوْمَ الْوَعِيْدِ وَالْجَنَّةَ يَوْمَ الْخُلُوْدِ مَعَ الْبَقَرِّ بَيْنَ الشُّهُودِ الرَّكِيْعِ السُّجُوْدِ الْبُوْفِيْنَ بِالْعُهُودِ اِنَّكَ رَحِيْمٌ وَ دُوْدٌ وَ اِنَّكَ تَفْعَلُ مَا تَرِيْدُ اَللّٰهُمَّ اجْعَلْنَا هَادِيْنَ مُّهْتَدِيْنَ غَيْرِ ضَالِّيْنَ وَ لَا مُضِلِّيْنَ سَلْبًا اَوْ لِيَابِكُ وَ عَدُوًّا اِلَّا عَدَاةً اِيْكَ نَحْبُ بِحُبِّكَ مَنْ اَحَبَّكَ مَنْ اَحَبَّكَ وَ نَعَادِيْ بَعْدَاؤَتِكَ مَنْ خَالَفَكَ - (ترندی)

اے اللہ مضبوط قدرت کے مالک اور ٹھیک فیصلہ فرمانے والے! میں تجھ سے درخواست کرتا ہوں کہ عذاب کے دن مجھے عذاب سے محفوظ رکھنا اور ہمیشہ باقی رہنے والے عالم میں ہمیں جنت میں جگہ دینا اور ہمیں ان لوگوں کا ساتھ نصیب ہو جو تیرے مقرب بندے ہیں، دین حق کی گواہی دینے والے رکوع و سجدہ کرنے والے اور عہد بندگی کو بہ تمام و کمال پورا کرنے والے ہیں۔ بے شک تو مہربان ہے اپنے بندوں سے محبت کرنے والا ہے اور جو تو چاہتا ہے کر گزرتا ہے۔

اے اللہ! ہمیں کو سیدھی راہ پر چلنے والا اور سیدھی راہ کی دعوت دینے والا بنا دے۔ ہم نہ خود گمراہ ہوں اور نہ گمراہی کی دعوت دینے والے ہوں تیری راہ پر چلنے والوں کے دوست ہوں اور تیرے دشمنوں کے دشمن ہوں تو ہمارا محبوب ہو اور جن لوگوں کو تو پسند کرتا ہے تیری محبت کی بنیاد پر ہمیں ان سے بھی محبت ہو، جو تیرے مخالف ہوں ان کے ہم دشمن ہوں۔

۱۶۰۔ اَللّٰهُمَّ اَقْسِمُ لَنَا مِنْ خَشْيَتِكَ مَا تَحْوُلُ بَيْنَنَا وَ بَيْنَ مَعَاصِيْكَ وَ مِنْ طَاعَتِكَ مَا تَبْلِغُنَا بِهِ جَنَّتِكَ وَ مِنَ الْيَقِيْنِ مَا يَهْوِيْ عَيْنُنَا مَصَابِيْ الدُّنْيَا وَ مَتَّعْنَا بِاَسْبَاعِنَا وَ اَبْصَارِنَا وَ قُوَّتِنَا مَا حَيِيْنُنَا وَ اجْعَلْهُ الْوَاتِ مِتًّا وَ اجْعَلْ شَارِنَا عَلٰى مَنْ ظَلَمْنَا وَ اَنْصُرْنَا عَلٰى

مَنْ عَادَانَا وَلَا تَجْعَلْ مُصِيبَتَنَا فِي دِينِنَا وَلَا تَجْعَلِ الدُّنْيَا أَكْبَرَ هَيْبَتِنَا وَلَا مَبْدَعِ عِلْمِنَا وَلَا تُسَلِّطْ عَلَيْنَا مَنْ لَا يَرْحَمُنَا۔ (ترمذی)

حدیث نمبر ۲۵۷۰ (الترغیب والترہیب)

اے اللہ! ہمارے دل میں اپنا ڈر پیدا کر دے جو تیری نافرمانی سے ہم کو بچائے اور ہمیں اپنی اطاعت کی توفیق دے جس کے ذریعے تیری جنت میں جگہ پاسکیں۔ اور وہ یقین عطا فرما جس سے دنیا کی مصیبتیں ہلکی اور آسان ہو جاتی ہیں اور جب تک ہم زندہ رہیں ہماری سننے کی قوت دیکھنے کی قوت اور جسمانی قوت کو باقی رکھ (یعنی آخر وقت تک ہم بہرے پن اور اندھے پن اور جسمانی ضعف سے محفوظ رہیں) اور ہم پر ظلم کرنے والوں سے توبہ لے لے اور جو ہم سے دشمنی کرے اس کے مقابلے میں ہمیں اپنی مدد سے نواز اور ہم پر دینی آفت اور مصیبت نہ آنے دے اور دنیا کو ہمارا مقصود نہ بنا اور ایسا بھی نہ ہو کہ دنیا ہی ہمارے علم کی انتہا ہو (اور آخرت کے علم سے کورے رہ جائیں) اور ہم پر ایسے لوگوں کو مسلط نہ کر جو ہم پر رحم نہ کریں۔

۲۲۔ اَللّٰهُمَّ اَصِدِّحْ ذَاتَ بَيْنِنَا وَ اَلْفُ بَيْنَ قُلُوبِنَا وَ اِهْدِنَا سُبُلَ السَّلَامِ وَ نَجِّنَا مِنَ الظُّلُمَاتِ اِلَى النُّورِ۔

اے اللہ! آپس کے تعلقات کو درست رکھ اور ہمارے دلوں کو جوڑے رکھ اور ہمیں سلامتی کے راستوں پر چلا اور ہمیں تاریکیوں سے نکال کر روشنی میں لے آ۔

عبداللہ بن مسعود کی دعا

۲۳۔ اَللّٰهُمَّ اِنِّیْ اَسْأَلُكَ اِيْمَانًا لَا يَرْتَدُّ وَ نَعِيْمًا لَا يَنْفَدُ وَ مَرْفَقَةً نَّبِيْكَ مُحَمَّدٍ صَلَّى اللهُ عَلَيْهِ وَ سَلَّمَ فِيْ اَعْلَى جَنَّةِ الْخُلْدِ۔ (مسند)

احمد

اے اللہ! میں تجھ سے ایمان مانگتا ہوں جو اپنی جگہ سے نہ ہٹے اور وہ نعمتیں چاہتا ہوں جو کبھی ختم نہ ہوں اور ہیبت کی اعلیٰ ترین جنت میں تیرے پیغمبر محمد ﷺ کا ساتھ نصیب ہو۔

تشریح: یعنی اتنا طاقتور ایمان دے جسے اس کی جگہ سے نہ ہلایا جاسکے نہ ہٹایا جاسکے اور جو پیچھے مڑ کر دیکھنا نہ جانتا ہو۔

آخرت کی تیاری

دنیا سازی سے نفرت اور فکر آخرت

۲۴۔ عَنْ عَبْدِ اللهِ بْنِ عُمَرَ رَضِيَ اللهُ عَنْهُ عَنِ النَّبِيِّ صَلَّى اللهُ عَلَيْهِ وَسَلَّمَ قَالَ مَا بِيْ وَ لِدِ الدُّنْيَا اِنَّمَا مَثَلِيْ وَ مَثَلُ الدُّنْيَا كَمَثَلِ رَاكِبٍ

قَالَ ظَلَّ شَجَرَةً فِيْ يَوْمٍ صَائِفٍ ثُمَّ رَامَ وَ تَرَكَهَا۔ (مسند احمد)

حضرت عبداللہ بن عمر رضی اللہ عنہ سے روایت کرتے ہیں آپ نے فرمایا: مجھے دنیا سے کیا دلچسپی؟ میری اور دنیا کی مثال ایسی سمجھو جیسے کوئی مسافر گرمی کے زمانے میں کسی درخت کے سائے میں تھوڑی دیر کے لیے دوپہر میں سو رہتا ہے پھر اس درخت اور اس کے سائے کو چھوڑ کر اپنی منزل کی طرف چل دیتا ہے۔

تشریح: مطلب یہ ہے کہ مومن کا وطن تو آخرت ہے اور دنیا کی کمائی کی جگہ ہے اس لیے دنیا سے دل نہیں لگانا چاہیے اس کو وطن نہیں بنانا چاہیے۔

آخرت کی یاد

۱۲۲۔ عَنِ ابْنِ عُمَرَ رَضِيَ اللَّهُ عَنْهُ قَالَ أَخَذَ رَسُولُ اللَّهِ صَلَّى اللَّهُ عَلَيْهِ وَسَلَّمَ بِبَعْضِ جَسَدِي فَقَالَ يَا عَبْدَ اللَّهِ كُنْ فِي الدُّنْيَا كَأَنَّكَ

عَرِيْبٌ أَوْ عَابِرُ سَبِيلٍ وَاعْدُدْ نَفْسَكَ فِي الْمَوْتِ - (مسند احمد بن حنبل)

حضرت عبداللہ بن عمر رضی اللہ عنہ کہتے ہیں کہ رسول اللہ ﷺ نے میرے جسم کے حصے (شانے) کو پکڑ کر فرمایا: اے عبداللہ تم دنیا میں اس طرح رہو گویا کہ تم اجنبی مسافر ہو، بلکہ راستہ چلنے والے کی طرح دنیا میں رہو اور اپنے آپ کو مردوں میں شمار کرو۔

تشریح: غریب کے معنی مسافر کے ہیں یعنی وہ شخص جو اپنے وطن اور گھر بار سے دور ہو۔ انسان چونکہ اپنی دائمی قیام گاہ۔۔۔ آخرت۔۔۔ کی جانب محو سفر ہے اس لحاظ سے یہ دنیا ایک گزر گاہ ہے۔ اس حدیث میں یہی حقیقت واضح کی گئی ہے کہ یہ دنیا فانی ہے اس لیے یہاں رہتے ہوئے اپنے دائمی گھر کو بنانے اور سنوارنے کی فکر کرنی چاہیے۔ دنیاوی زندگی کے لیے کم سے کم سامان اپنے ساتھ رکھو ہلکے پھلکے رہو۔ مطلب یہ کہ ایک مسافر اور پردیسی کی سی زندگی گزارو۔

دنیا میں انواع و اقسام کی نعمتیں دیکھ کر مسافر اور پردیسی کی سی زندگی گزارنا نہایت مشکل کام ہے۔ دنیا کی بے ثباتی کا یقین اور آخرت کی دائمی زندگی کا تصور ہی انسان کو ایسی زندگی گزارنے پر آمادہ و تیار کر سکتا ہے۔

دنیا سے بے نیازی

۱۲۳۔ عَنْ عَائِشَةَ رَضِيَ اللَّهُ عَنْهَا قَالَتْ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ إِنَّ أَرَدْتَ الْحُقُوقَ بِي فَلْيَكْفِكَ مِنَ الدُّنْيَا كَمَا دِ

الرَّاكِبِ وَابِّاكِ وَمَجَالِسَةَ الْأَغْنِيَاءِ وَلَا تَسْتَخْلِقِي حَتَّى تُرَقِّعِيهِ - (ترغیب و ترہیب بحوالہ ترمذی)

حضرت عائشہ رضی اللہ عنہا کہتی ہیں کہ مجھ سے نبی ﷺ نے فرمایا: اے عائشہ اگر تم میرے ساتھ جنت میں رہنا چاہتی ہو تو اتنی دنیا تمہارے لیے کافی ہونی چاہیے جتنا سامان کسی مسافر کے پاس ہوتا ہے اور خبردار! دنیا کے طلب گار مال داروں کے پاس مت بیٹھنا، اور کپڑا پرانا ہو جائے تو اسے مت اتار پھینکو، بلکہ پیوند لگا کر پہنو۔

وفادار ساتھی

۱۲۴۔ عَنِ أَنَسِ رَضِيَ اللَّهُ عَنْهُ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ الْأَخْلَاءُ ثَلَاثَةٌ فَأَمَّا خَلِيلٌ فَيَقُولُ أَنَا مَعَكَ حَتَّى تَأْتِيَ قَبْرَكَ وَ

أَمَّا خَلِيلٌ فَيَقُولُ لَكَ مَا أَعْطَيْتَ وَمَا أَمْسَكْتَ فَلَيْسَ لَكَ فَذَلِكَ وَأَمَّا خَلِيلٌ فَيَقُولُ أَنَا مَعَكَ حَيْثُ دَخَلْتَ وَحَيْثُ خَرَجْتَ فَذَلِكَ

عَمَلُهُ فَيَقُولُ وَاللَّهِ لَقَدْ كُنْتُ مَنَ أَهْوَنَ الثَّلَاثَةِ عَلَيَّ - (ترغیب و ترہیب بحوالہ مستدرک)

حضرت انس رضی اللہ عنہ کہتے ہیں کہ رسول اللہ ﷺ نے ارشاد فرمایا: دوست تین قسم کے ہیں۔ ایک دوست تم سے کہتا ہے: میں تمہارے ساتھ رہوں گا یہاں تک کہ تم قبر میں پہنچ جاؤ (اور جب آدمی قبر میں پہنچ جائے تو یہ دوست ساتھ چھوڑ دیتا ہے یہ انسانی دوست کا حال ہے) رہا دوسرا دوست تو وہ کہتا ہے: تمہارا بس اتنا حصہ ہے جتنا تم نے غریبوں کو دیا اور جو کچھ تم نے نہیں دیا۔ بلکہ اپنے پاس رکھا تو وہ تمہارا نہیں ہے (بلکہ ورثا کا ہے۔ اس دوست کا نام مال ہے تیسرا دوست تم سے کہتا ہے کہ میں تمہارے ساتھ رہوں گا اس جگہ بھی جہاں تم داخل ہو گے یعنی قبر میں اور اس جگہ بھی جہاں

تم قبر سے نکل جاؤ گے اس دوست کا نام عمل ہے۔ آدمی حیران ہو کر عمل سے کہے گا کہ بخدا میں ان تینوں طرح کے دوستوں میں تم کو حقیر اور معمولی دوست سمجھتا تھا (اور یہ میری بھول تھی اعزاء ورشتہ داروں کے لیے سب کچھ کیا مگر کوئی کام نہیں آیا۔ صرف عمل ہی ساتھ رہا)۔

دنیا سے دل نہ لگاؤ

۱۲۱۔ عَنِ ابْنِ مَسْعُودٍ رَضِيَ اللَّهُ عَنْهُ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ لَا تَتَّخِذُوا الصَّيْعَةَ فَتَرْغَبُوا فِي الدُّنْيَا - (مسند احمد)

حضرت عبداللہ بن مسعود رضی اللہ عنہ کہتے ہیں کہ رسول اللہ ﷺ نے ارشاد فرمایا: تم لوگ جائیداد اور زمین مت بناؤ ورنہ تمہارے اند دنیا کی حرص آجائے گی۔

تشریح: ظاہر ہے کہ جب آدمی جائیداد بنانے کی فکر کرے گا تو آہستہ آہستہ اس کا ذہن آخرت سے ہٹ کر دنیا کی طرف مائل ہونا شروع ہو گا اور یہ چیز خدا کے دین کے منشا کے خلاف ہے۔ دنیا پرستوں کی کوئی کمی پہلے نہ تھی کہ اس کمی کو پورا کرنے کے لیے امت اٹھائی جاتی۔ اس امت کا فریضہ ہی یہ ہے کہ وہ آخرت کو اپنا نصب العین بنائے اور دنیا سے صرف اتنا سامان اپنے پاس رکھے جو آخرت کی تیاری کے لیے ضروری ہے۔ اسی لیے حضور ﷺ نے جائیدادیں اور دنیا کا سرو سامان جمع کرنے سے روکا ہے، کیونکہ قاعدہ یہ ہے کہ جو آدمی جس چیز میں اپنا وقت اور اپنی صلاحیت لگاتا ہے اس سے اسے محبت ہوتی ہے اس کا جی اس میں لگا رہتا ہے۔

زہد کا صحیح تصور

۱۲۲۔ عَنْ أَبِي ذَرِّعَانَ النَّبِيِّ صَلَّى اللَّهُ عَلَيْهِ وَسَلَّمَ أَلْزَمَ الْهَادِثُ فِي الدُّنْيَا لَيْسَتْ بِتَحْرِيمِ الْحَلَالِ وَلَا إِضَاعَةِ الْمَالِ وَلَكِنَّ فِي الدُّنْيَا أَنْ لَا تَكُونَ بِمَانِي يَدَيْكَ أَوْ تَقُ مَبَانِي يَدِ اللَّهِ وَأَنْ تَكُونَ فِي ثَوَابِ الْمَصِيبَةِ إِذَا أَنْتَ أَصَبْتَ بِهَا أُرْغَبَ فِيهَا لَوْ أَنَّهَا أُبْقِيَتْ لَكَ - (ترمذی)

حضرت ابو ذر غفاری رضی اللہ عنہ کہتے ہیں کہ نبی ﷺ نے ارشاد فرمایا: دنیا سے بے رغبتی اور زہد یہ نہیں ہے کہ آدمی اپنے اوپر کسی حلال کو حرام کر لے اور اپنے مال کو برباد کر دے۔ (یعنی اپنے پاس مال نہ رکھے) بلکہ زہد یہ ہے کہ تمہیں اپنے مال سے زیادہ خدا کے انعام اور بخشش پر اعتماد ہو، اور جب تم پر کوئی مصیبت آئے تو اس کا جو اجر ثواب ملنے والا ہے اس پر تمہاری نگاہ جم جائے اور تم مصائب کو ذریعہ ثواب سمجھو۔

مومن اور خدا کی ملاقات

۱۲۳۔ عَنْ عَائِشَةَ قَالَتْ رَضِيَ اللَّهُ عَنْهَا قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ مَنْ أَحَبَّ لِقَاءَ اللَّهِ أَحَبَّ اللَّهُ لِقَاءَهُ ' فَقُلْتُ أَكْرَاهِيَةَ الْمَوْتِ فَكُلَّنَا نَكْرَهُ الْمَوْتَ قَالَ لَيْسَ وَلَكِنَّ الْمُؤْمِنَ إِذَا بُشِيَ بِرَحْمَةِ اللَّهِ وَرِضْوَانِهِ وَجَنَّتْهُ أَحَبَّ لِقَاءَ اللَّهِ فَأَحَبَّ اللَّهُ لِقَاءَهُ ' وَإِنَّ الْكَافِرَ إِذَا بُشِيَ بِعَذَابِ اللَّهِ وَسَخَطِهِ كَرِهَ لِقَاءَ اللَّهِ لِقَائَهُ - (مسلم)

حضرت عائشہ رضی اللہ عنہا فرماتی ہیں کہ نبی ﷺ نے فرمایا: جو شخص اللہ سے ملنے کو پسند کرتا ہے تو اللہ بھی اس سے ملنے کو پسند کرتا ہے اور جو شخص اللہ سے ملنے کو ناپسند کرتا ہے تو اللہ بھی اس سے ملنے کو ناپسند کرتا ہے۔ میں نے پوچھا کہ اللہ سے ملنے کو ناپسند کرنے کا مطلب کیا ہے؟ کیا اس کا مطلب یہ ہے کہ آدمی موت کو ناپسند کرتا ہے؟ اگر ایسا ہے تو ہم میں سے ہر شخص موت کو ناپسند کرتا ہے۔ حضور ﷺ نے فرمایا: میرا یہ مطلب نہیں ہے بلکہ مطلب یہ ہے کہ جب مومن کو اللہ کی نعمت اور اس کی خوشنودی اور جنت کی بات بتائی جاتی ہے تو وہ اللہ کی ملاقات کا آرزو مند ہوتا ہے تو ایسے شخص

سے اللہ بھی ملاقات کرنا چاہتا ہے اور کافر کو جب اللہ کے عذاب اور اس کی ناراضی کی خبر دی جاتی ہے تو وہ اللہ سے ملنے سے نفرت کرتا ہے تو اللہ بھی اس سے ملنے کو ناپسند کرتا ہے۔

طالب جنت بننے کی تاکید

عَنْ كَلْبِ بْنِ حَزْنٍ رَضِيَ اللَّهُ عَنْهُ قَالَ سَمِعْتُ رَسُولَ اللَّهِ صَلَّى اللَّهُ عَلَيْهِ وَسَلَّمَ يَقُولُ أُطْلَبُوا الْجَنَّةَ جُهْدَكُمْ وَاهْرَبُوا مِنَ النَّارِ جُهْدَكُمْ فَإِنَّ الْجَنَّةَ لَا يَنَامُ طَالِبُهَا وَإِنَّ النَّارَ لَا يَنَامُ هَارِبُهَا وَإِنَّ الْأَخِرَةَ الْيَوْمَ مَحْفُوفَةٌ بِالْبَكَارِهِ وَإِنَّ مَحْفُوفَةٌ بِاللَّذَاتِ وَالشَّهَوَاتِ فَلَا تُلْهِيَنَّكُمْ عَنِ الْأَخِرَةِ - (ترغيب و ترہیب بحوالہ طبرانی)

کلب بن حزن رضی اللہ عنہ کہتے ہیں کہ میں نے رسول اللہ ﷺ کو ارشاد فرماتے سنا: اے لوگو! انتہائی کوشش کے ساتھ جنت کے طالب بنو اور اپنی کوشش بھر جہنم سے بچنے کی فکر کرو، کیونکہ جنت ایسی چیز ہے جس کا چاہنے والا سو نہیں سکتا اور آگ بھی ایسی چیز ہے جس سے بھاگنے والا سو نہیں سکتا (یعنی غافل نہیں ہو سکتا۔ آخرت ناخوشگوار یوں سے گھیر دی گئی ہے اور دنیا لذات و مرغوبات سے گھری ہوئی ہے۔ پس دنیا کی لذتیں اور مرغوبات تم کو (آخرت سے غافل نہ کر دیں۔)

تشریح: آخرت کی کامیابی کے لیے ضروری ہے کہ آدمی لذتوں کی طرف نہ لپکے اور آخرت کے حصول کے لیے بہت سے ایسے کام کرنے ہوں گے جو نفس کو طبعاً ناگوار ہیں۔ جب تک کوئی شخص ان ناخوشگوار یوں کو پار نہ کرے جنت تک نہیں پہنچ سکتا۔

قبر۔۔۔۔۔ آخرت کی پہلی منزل

عَنْ هَانِيٍّ مَوْلَى عُمَرَ بْنِ عَفَّانَ قَالَ كَانَ عُمَرَانُ رَضِيَ اللَّهُ عَنْهُ إِذَا وَقَفَ عَلَى قَبْرِ يَبِيٍّ حَتَّى يَبْلُغَ لِحَيْتَهُ فَقِيلَ لَهُ تَدْرُكُ الْجَنَّةَ وَالنَّارَ فَلَا تَبْكِي وَتَدْرُكُ الْقَبْرَ فَتَبْكِي فَقَالَ إِنِّي سَمِعْتُ رَسُولَ اللَّهِ صَلَّى اللَّهُ عَلَيْهِ وَسَلَّمَ يَقُولُ الْقَبْرُ أَوَّلُ مَنْزِلٍ مِنْ مَنَازِلِ الْأَخِرَةِ فَإِنْ نَجَا مِنْهُ فَمَا بَعْدَهُ آيِسُهُ وَإِنْ لَمْ يَنْجُ مِنْهُ فَمَا بَعْدَهُ أَشَدُّ قَالَ وَسَمِعْتُ رَسُولَ اللَّهِ صَلَّى اللَّهُ عَلَيْهِ وَسَلَّمَ يَقُولُ مَا رَأَيْتُ مَنْظَرًا قَطُّ إِلَّا وَالْقَبْرُ أَفْظَعُ مِنْهُ قَالَ هَانِيٌّ وَسَمِعْتُ عُمَرَ بْنَ عَفَّانَ يَنْشُدُ عَلَى قَبْرِ: فَإِنْ تَنْجُ مِنْهَا تَنْجُ مِنْ ذِي عَظِيمَةٍ - وَالْأَفْظَعُ لَا أَخَالَكَ نَاجِيًا - (ترغيب و ترہیب بحوالہ ترمذی)

حضرت عثمان بن عفان رضی اللہ عنہ کے آزاد کردہ غلام ہانی کا بیان ہے کہ عثمان رضی اللہ عنہ جب کسی قبر کے پاس کھڑے ہوتے تو اتنا زیادہ روتے تھے کہ اپنی داڑھی تر کر لیتے۔ ان سے پوچھا گیا کہ جنت اور جہنم کے ذکر پر آپ نہیں روتے، یہ قبر کو یاد کر کے کیوں روتے ہیں؟ انھوں نے فرمایا: میں نے رسول اللہ ﷺ کو ارشاد فرماتے سنا ہے کہ آخرت کی منزلوں میں سے پہلی منزل قبر ہے۔ اگر یہاں آدمی نجات پا گیا تو بعد کا مسئلہ آسان ہے اور اگر یہاں چھٹکارا نہیں ملا تو بعد کے مراحل سخت تر آئیں گے۔ میں نے رسول اللہ ﷺ کو یہ فرماتے بھی سنا ہے کہ قبر سے زیادہ ہولناک منظر کوئی اور

نہ ہو گا۔ ہانی کہتے ہیں کہ ایک قبر کے پاس کھڑے ہو کر حضرت عثمان رضی اللہ عنہ شعر پڑھ رہے تھے جس کا ترجمہ یہ ہے اگر قبر کی مصیبت سے نجات پا جائے تو پھر بہت بڑی مصیبت سے نجات پا جائے گا، ورنہ میرا خیال یہ ہے کہ پھر تجھے نجات نہیں ملے گی۔

نیک اعمال اور قبر

۱۲- عَنْ أَبِي هُرَيْرَةَ رَضِيَ اللَّهُ عَنْهُ عَنِ النَّبِيِّ صَلَّى اللَّهُ عَلَيْهِ وَسَلَّمَ قَالَ إِنَّ الْبَيْتَ إِذَا وُضِعَ فِي قَبْرَةٍ إِنَّهُ يَسْمَعُ خَفَقَ نِعَالِهِمْ حِينَ يُولُوا مُدْبِرِينَ فَإِنْ كَانَ مُؤْمِنًا كَانَتِ الصَّلَاةُ عِنْدَ رَأْسِهِ وَكَانَ الصِّيَامُ عَنْ يَمِينِهِ وَكَانَتِ الزَّكَاةُ عَنْ شِبَالِهِ وَكَانَ فِعْلُ الْخَيْرَاتِ مِنَ الصَّدَقَةِ وَالصَّلَاةِ وَالْبَعْرُوفِ وَالْأَحْسَانِ إِلَى النَّاسِ عِنْدَ رِجْلَيْهِ فَيُؤْتَى مِنْ قَبْلِ رَأْسِهِ فَتَقُولُ الصَّلَاةُ مَا قَبِلَ مُدْخَلٌ ثُمَّ يُوْتَى عَنِ يَمِينِهِمْ فَيَقُولُ الصِّيَامُ مَا قَبِلَ مُدْخَلٌ ثُمَّ يُوْتَى عَنِ يَسَارِهِ فَتَقُولُ الزَّكَاةُ مَا قَبِلَ مُدْخَلٌ ثُمَّ يُوْتَى مِنْ قَبْلِ رِجْلَيْهِ فَيَقُولُ فِعْلُ الْخَيْرَاتِ مِنَ الصَّدَقَةِ وَالْبَعْرُوفِ وَالْأَحْسَانِ إِلَى النَّاسِ مَا قَبِلَ مُدْخَلٌ فَيَقَالُ قَدْ مُثِّلْتُ لَكَ الشَّمْسُ وَقَدْ دَنَتْ لِلْغُرُوبِ فَيَقَالُ لَهُ أَرَأَيْتَ هَذَا الَّذِي كَانَ قَبْلَكَ مَا تَقُولُ فِيهِ وَمَا ذَا تَشْهَدُ عَلَيْهِ فَيَقُولُ دَعُونِي حَتَّى أَصِلِّي فَيَقُولُونَ إِنَّكَ سَتَفْعَلُ أَخْبَرْنَا عَنَّا نَسْأَلُكَ عَنْهُ أَرَأَيْتَ هَذَا الرَّجُلُ الَّذِي أَنْ قَبْلَكَ مَا ذَا تَشْهَدُ عَلَيْهِ قَالَ فَيَقُولُ مُحَبَّدٌ أَشْهَدُ أَنَّ رَسُوْلَ اللَّهِ صَلَّى اللَّهُ عَلَيْهِ وَسَلَّمَ وَأَنَّهُ جَاءَ بِالْحَقِّ مِنْ عِنْدِ اللَّهِ فَيَقَالُ لَهُ عَلَى ذَلِكَ حَيِّتْ وَعَلَى ذَلِكَ مِتَّ وَعَلَى ذَلِكَ تُبْعَثُ إِنْ شَاءَ اللَّهُ ثُمَّ يُفْتَحُ لَهُ بَابٌ مِنْ أَبْوَابِ الْجَنَّةِ فَيَقَالُ لَهُ هَذَا مَقْعَدُكَ مِنْهَا وَمَا أَعَدَّ اللَّهُ لَكَ فِيهَا فَيَزِدُّا غِبْطَةً وَسُرُورًا ثُمَّ يُفْتَحُ لَهُ بَابٌ مِنْ أَبْوَابِ النَّارِ فَيَقَالُ لَهُ هَذَا مَقْعَدُكَ وَمَا أَعَدَّ اللَّهُ لَكَ فِيهَا لَوْ عَصَيْتَهُ فَيَزِدُّا غِبْطَةً وَسُرُورًا ثُمَّ يَفْسَحُ لَهُ فِي قَبْرِهِ سَبْعُونَ ذِرَاعًا وَيُنَوِّرُ لَهُ فِيهِ وَيُعَادُ الْجَسَدَ كَمَا بَدَأَ مِنْهُ فَتُجْعَلُ نَسَبَتُهُ فِي النَّسِيمِ الطَّيِّبِ وَهِيَ طَيْرٌ تَعْلُقُ فِي شَجَرِ الْجَنَّةِ فَذَلِكَ قَوْلُهُ يُشَبِّتُ اللَّهُ الَّذِينَ آمَنُوا بِالنَّقُولِ الثَّابِتِ فِي الْحَيَاةِ الدُّنْيَا وَفِي الْآخِرَةِ الْآيَةَ وَإِنَّ الْكَافِرَ إِذَا أَمِي مِنْ قَبْلِ رَأْسِهِ لَمْ يُوجَدْ شَيْءٌ ثُمَّ أَمِي عَنْ يَمِينِهِ فَلَا يُوجَدْ شَيْءٌ ثُمَّ أَمِي عَنْ شِبَالِهِ فَلَا يُوجَدْ شَيْءٌ ثُمَّ أَمِي مِنْ قَبْلِ رِجْلَيْهِ فَلَا يُوجَدْ شَيْءٌ فَيَقَالُ لَهُ اجْلِسْ فَيَجْلِسُ مَرْعُوبًا خَائِفًا فَيَقَالُ أَرَأَيْتَ هَذَا الرَّجُلُ الَّذِي كَانَ فِيكُمْ مَا ذَا تَقُولُ فِيهِ وَمَا تَشْهَدُ عَلَيْهِ فَيَقُولُ أَيْ رَجُلٍ وَلَا يَهْتَدِي لِأَسْبِهِ فَيَقَالُ لَهُ مُحَبَّدٌ صَلَّى اللَّهُ عَلَيْهِ وَسَلَّمَ فَيَقُولُ لَا أَدْرِي سَبَعْتُ النَّاسَ قَالُوا قَوْلًا فَقُلْتُ كَمَا قَالَ النَّاسُ فَيَقَالُ لَهُ عَلَى ذَلِكَ حَيِّتْ وَعَلَيْهِ مِتَّ وَعَلَيْهِ تُبْعَثُ أَنْ شَاءَ اللَّهُ ثُمَّ يُفْتَحُ لَهُ بَابٌ مِنْ أَبْوَابِ النَّارِ فَيَقَالُ لَهُ هَذَا مَقْعَدُكَ مِنَ النَّارِ وَمَا أَعَدَّ اللَّهُ لَكَ فِيهَا فَيَزِدُّا دُحْسَةً وَثُبُورًا ثُمَّ يُفْتَحُ لَهُ بَابٌ مِنْ أَبْوَابِ الْجَنَّةِ فَيَقَالُ لَهُ هَذَا مَقْعَدُكَ مِنْهَا وَمَا أَعَدَّ اللَّهُ لَكَ فِيهَا لَوْ أَطَعْتَهُ فَيَزِدُّا دُحْسَةً وَثُبُورًا ثُمَّ يُضَيِّقُ عَلَيْهِ قَبْرَهُ حَتَّى تَخْتَلِفَ فِيهِ أَضْلَاعُهُ- (ترغيب وترهيب حديث نمبر ۵۴۱)

حضرت ابو ہریرہ رضی اللہ عنہ نبی ﷺ سے روایت کرتے ہیں کہ جب آدمی مر کر اپنی قبر میں پہنچتا ہے تو وہ (جسم میں روح کے آنے کے وجہ سے) دفن کر کے واپس ہونے والوں کے جوتوں کی آواز سنتا ہے۔ اگر وہ مومن ہے تو اس کی ادا کی ہوئی فرض نمازیں اس کے سر ہانے، فرض روزے اس

کے دائیں، زکوٰۃ اس کے بائیں، نفلی نمازیں، نفلی صدقے اور دوسرے نیک کام اس کی پابندی کھڑے ہو جاتے ہیں۔ یہ سب نیک کام اس کے محافظ بن جاتے ہیں۔ چاروں طرف سے اسے اپنی حفاظت میں لے لیتے ہیں مردے کو اٹھ کر بیٹھنے کا حکم ہوتا ہے۔ وہ اٹھ کر بیٹھ جاتا ہے اور ایسا محسوس کرتا ہے کہ گویا عصر کے بعد کا وقت ہے، سورج ڈوبنے کے قریب ہے۔ فرشتے اس سے پوچھتے ہیں: یہ پیغمبر جو خدا کی طرف سے تمہارے یہاں بھیجے گئے تھے ان کے بارے میں تم کیا کہتے ہو ان کے متعلق کیا گواہی دیتے ہو؟ مومن صاحب قبر کہے گا مجھے عصر کی نماز پڑھ لینے دو۔ دیکھو! سورج ڈوبنے کے قریب ہے ایسا نہ ہو میری نماز قضا ہو جائے۔ فرشتے کہیں گے: پہلے ہمارے سوال کا جواب دو بعد میں نماز پڑھ لینا۔ وہ کہے گا: یہ ہمارے رسول حضرت محمد ﷺ ہیں، میں ان کی رسالت کی گواہی دیتا ہوں، وہ خدا کے پاس سے سچی کتاب لے کر آئے تھے۔ فرشتے (خوش ہو کر) اس سے کہیں گے تم نے اس نبی برحق کے دین پر زندگی گزاری ہے، اسی حالت میں تم کو موت آئی اور ان شاء اللہ اسی حالت پر قیامت کے دن زندہ ہو کر محشر میں پہنچو گے۔ پھر جنت کا ایک دروازہ اس کے سامنے کھول دیا جائے گا اور اس سے کہا جائے گا۔ دیکھو! یہ ہے تمہاری مستقل قیام گاہ اور ایسی ہیں اس کی نعمتیں۔ صاحب قبر بہت زیادہ خوش ہو گا۔ پھر اس کے سامنے جہنم کا ایک دروازہ کھلے گا اور اس سے کہا جائے گا دیکھو! اگر تم نے دنیا میں خدا کی نافرمانی کی ہوتی تو یہ آگ کا گھر تمہاری قیام گاہ بنتا اور اس میں طرح طرح کے عذاب تجھے جھیلنے پڑتے۔ یہ بات سن کر صاحب قبر (مومن) بہت زیادہ خوشی اور مسرت کا اظہار کرے گا۔ اس کے بعد اس کی قبر ستر (۷۰) گز وسیع کر کے روشن کر دی جاتی ہے اور صاحب قبر کا جسم پہلے کی طرح ہو جاتا ہے۔ (یعنی اس کی روح نکال لی جاتی ہے۔ پھر اس کو ایک پاکیزہ ہو اکاروپ دے دیا جاتا ہے جو ایک پرندے کی شکل میں جنت میں اڑتا اور اس کے درختوں کے پھل کھاتا پھرتا ہے۔ اللہ تعالیٰ نے اس بارے میں یوں فرمایا: **يُثَبِّتُ اللَّهُ الَّذِينَ آمَنُوا بِالْقَوْلِ الثَّابِتِ فِي الْحَيَاةِ الدُّنْيَا وَفِي**

الْآخِرَةِ۔ (ابراہیم ۱۴: ۲۷) اللہ تعالیٰ ایمان لانے والوں کو ایک قول ثابت کی بنیاد پر دنیا اور آخرت دونوں میں ثابت عطا فرماتا ہے۔

صاحب قبر اگر کافر ہو تو (عذاب سے حفاظت اور مدد کے لیے) اس کے چاروں طرف کوئی بھی چیز نہیں ہوتی۔ اسے فرشتوں کی طرف سے اٹھ کر بیٹھنے کا حکم دیا جاتا ہے تو وہ انتہائی خوف اور دہشت زدہ ہو کر بیٹھ جاتا ہے۔ فرشتے اس سے پوچھتے ہیں کہ اس آدمی کے متعلق تو کیا کہتا ہے۔ جو تمہارے پاس پیغمبر بنا کر بھجوا گیا تھا تم کیا کہتے ہو، کیا گواہی دیتے ہو؟ وہ حیران ہو کر پوچھے گا: کون سا آدمی؟ وہ اس آدمی کے نام سے بھی واقف نہ ہو گا۔ اسے بتایا جائے گا کہ یہ محمد ﷺ ہیں۔ وہ کہے گا: میں ان کے بارے میں کچھ بھی نہیں جانتا۔ لوگ ان کے بارے میں جو کچھ کہتے تھے۔ میں نے بھی وہی کچھ کہہ دیا۔ اس سے کہا جائے گا کہ تو نے اس نبی ﷺ برحق کے دین سے آزاد رہ کر زندگی گزاری حتیٰ کہ تجھے موت نے آلیا۔ ان شاء اللہ اب اسی حالت میں تجھے قیامت کے دن اٹھایا جائے گا۔ اس کے بعد جہنم کا ایک دروازہ کھولا جائے گا اور جہنم میں طرح طرح کے عذابوں کا مشاہدہ کر کے اسے بتایا جائے گا کہ یہ ہے تیرا ٹھکانا۔ یہ بات سن کر وہ حیرت اور رنج و الم میں ڈوب جائے گا۔ پھر اس کے سامنے جنت کا ایک دروازہ کھولا جائے گا اور اسے بتایا جائے گا اگر تم نے دنیا میں خدا کی اطاعت کی ہوتی تو یہ جنت تمہاری قیام گاہ بنتی اور اس کی نعمتوں سے تم فائدہ اٹھاتے۔ یہ سن کر اس کے رنج و غم میں مزید اضافہ ہو جائے گا۔ پھر اس کی قبر اس کے لیے اتنی تنگ کر دی جائے گی کہ ایک طرف کی پسلیاں دوسری طرف کی پسلیوں سے مل جائیں گی۔

تشریح: اس حدیث میں کافر کا لفظ آیا ہے جس سے معلوم ہوتا ہے یہ صرف کافر کا انجام ہو گا، حالانکہ اس حدیث کے آخری حصے سے ظاہر ہوتا ہے کہ یہ انجام ان لوگوں کا بیان ہو رہا ہے جو مسلمان معاشرے میں پیدا ہوئے اور انھوں نے اور اللہ اور رسول ﷺ اور ان کے احکام و تعلیمات کو کبھی جاننے کی فکر نہیں کی۔ لوگ کلمہ پڑھتے تھے۔ یہ بھی بے سوچے سمجھے زبان سے پڑھ لیتا تھا۔ لوگ محمد ﷺ کا ذکر کرتے تھے یہ بھی سنا کرتا تھا اور

چونکہ زندگی میں اللہ کو اپنا رب بنا کر محمد ﷺ کو اپنا پیغمبر جان کر زندگی نہیں گزاری ہے اس لیے مرنے کے بعد نہیں جان سکے گا کہ اللہ کیا ہے؟ رسول کیا ہے؟ اور رسول ﷺ کی لائی ہوئی تعلیمات کیا ہیں؟

بعض دوسری روایتوں میں منافق کا لفظ آیا ہے۔ محدثین کہتے ہیں کہ ایسے ہی انجام سے کافر اور منافق دوچار ہوں گے اور یہی انجام دین سے بے پرواہ ہو کر زندگی گزارنے والوں کا بھی ہو گا، البتہ سزا کی نوعیت میں فرق ہو گا۔

جب قیامت برپا ہوگی

عَنْ أَبِي هُرَيْرَةَ رَضِيَ اللَّهُ عَنْهُ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ لَتَقُومُ السَّاعَةُ وَتُؤْبَهُمَا بَيْنَهُمَا لَا يَبِيعَانِهِ وَلَا يَطْوِيَانِهِ وَتَقُومُ السَّاعَةُ وَقَدْ أَنْصَرَفَ بَلْبَنٍ لِقَعْتِهِ لَا يَطْعَمُهُ وَتَقُومُ السَّاعَةُ يَلُوطُ حَوْضَهُ لَا يَسْقِيهِ وَتَقُومُ السَّاعَةُ وَقَدْ رَفَعَ لِقَعْتَهُ إِلَى فِيهِ لَا يَطْعَمُهَا - (ترغیب و ترہیب بحوالہ احمد و ابن حبان)

حضرت ابو ہریرہ رضی اللہ عنہ کہتے ہیں کہ رسول اللہ ﷺ نے ارشاد فرمایا: دو آدمی کپڑا بیچ اور خرید رہے ہوں گے۔ کپڑا سامنے رکھا ہو گا کہ اتنے میں قیامت آجائے گی۔ وہ دونوں اس کپڑے کا معاملہ نہیں کر سکیں گے یہاں تک کہ اس کی تہہ کر کے رکھ بھی نہیں سکیں گے۔ ایک آدمی اپنی اونٹنی کا دودھ دھو کر گھر لے گیا ہے اتنے میں قیامت آجائے گی اور اسے دودھ استعمال کرنے کا موقع نہ ملے گا۔ کوئی آدمی پانی کے لیے حوض تیار کر رہا ہو گا کہ اسی حالت میں قیامت برپا ہو جائے گی وہ اپنے حوض سے مویشیوں کو پانی نہیں پلا سکے گا۔ آدمی نے لقمہ اٹھایا ہو گا قیامت قائم ہو جائے گی اور وہ لقمہ کھا نہیں سکے گا۔

حشر کے میدان میں جب حساب ہو گا

عَنْ أَنَسِ بْنِ مَالِكٍ رَضِيَ اللَّهُ عَنْهُ قَالَ قَالَ بَيْنَا رَسُولُ اللَّهِ صَلَّى اللَّهُ عَلَيْهِ وَسَلَّمَ جَالِسًا إِذْ رَأَيْنَاكَ صَحِكَ حَتَّى بَدَتْ ثَنَائِيَاكَ فَقَالَ عَمْرُ مَا أَصْحَكَكَ يَا رَسُولَ اللَّهِ بِأَنْتَ وَأُمِّي قَالَ رَجُلَانِ مِنْ أُمَّتِي جَشِيَا بَيْنَ يَدَيْ رَبِّ الْعِزَّةِ فَقَالَ أَحَدُهُمَا يَا رَبِّ خُذْنِي مَظْلَبَتِي مِنْ أَيْمَنِ فَقَالَ اللَّهُ كَيْفَ تَصْنَعُ بِأَخِيكَ وَلَمْ يَبْقَ مِنْ حَسَنَاتِهِ شَيْءٌ قَالَ يَا رَبِّ فَلْيُحِبِّلْ مِنْ أَوْزَارِي وَفَاضَتْ عَيْنَا رَسُولُ اللَّهِ صَلَّى اللَّهُ عَلَيْهِ وَسَلَّمَ بِالْبُكَاءِ ثُمَّ إِنَّ ذَلِكَ لَيَوْمٌ عَظِيمٌ يَحْتَاجُ النَّاسُ أَنْ يُحْبَلَ عَنْهُمْ مِنْ أَوْزَارِهِمْ - (ترغیب و ترہیب بحوالہ حاکم)

انس بن مالک رضی اللہ عنہ فرماتے ہیں کہ حضور ﷺ مجلس میں بیٹھے ہوئے تھے کہ اتنے میں آپ اتنا زیادہ ہنسے کہ آپ کے اگلے دندان مبارک ظاہر ہو گئے۔ حاضرین مجلس میں سے حضرت عمر رضی اللہ عنہ نے آپ سے ہنسی کا سبب دریافت کیا۔ آپ نے بتایا میری امت کے دو آدمی اللہ رب العزت کے سامنے گئے ان میں سے ایک نے کہا: اے میرے رب اس شخص سے میرا حق دلو ایسے۔ اللہ تعالیٰ اس سے کہے گا: اس شخص کے نامہ اعمال میں کوئی بھی نیکی باقی نہیں رہی ہے تو تم اپنا حق اس سے کس طرح وصول کرو گے۔ وہ کہے گا: اے رب اگر نیکیاں باقی نہیں رہی ہیں تو میرے گناہ اس ظالم کے کھاتے میں ڈال دیے جائیں تاکہ میری مظلومیت کا کچھ تو بدلہ ملے۔ اتنا کہہ کر آپ بے اختیار رونے لگے۔ پھر فرمایا بلاشبہ وہ ہولناک دن ہو گا لوگوں کی یہ خواہش ہوگی کہ ان پر سے گناہوں کا بوجھ ہٹا دیا جائے۔

تشریح: یہ وہ صورت حال ہے جو قیامت کے دن پیش آئے گی لیکن حضور ﷺ کو اللہ نے بتایا کہ امت جان لے کہ کل کیا کچھ پیش آنے والا ہے۔

بے لاگ عدل

۱۷۰- عَنْ أَبِي هُرَيْرَةَ رَضِيَ اللَّهُ عَنْهُ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ مَنْ ضَرَبَ مَمْلُوكَهُ سَوْطًا ظَلَمَانِ اقْتَصَّ مِنْهُ يَوْمَ الْقِيَامَةِ

مَمَّةٌ - (ترغیب و ترہیب بحوالہ بزار و طبرانی)

حضرت ابو ہریرہ رضی اللہ عنہ کہتے ہیں کہ رسول اللہ ﷺ نے ارشاد فرمایا: جس نے اپنے غلام (یا گھر کے خادم) کو دنیا میں ناحق ایک کوڑا بھی مارا ہو گا، قیامت کے دن اس سے بدلہ لیا جائے گا۔

زمین کی گواہی

۱۷۱- عَنْ أَبِي هُرَيْرَةَ رَضِيَ اللَّهُ عَنْهُ قَالَ قَرَأَ رَسُولُ اللَّهِ صَلَّى اللَّهُ عَلَيْهِ وَسَلَّمَ هَذِهِ الْآيَةَ يَوْمَئِذٍ تَحْدِثُ أَخْبَارُهَا قَالِ اتَدْرُونَ مَا

أَخْبَارُهَا قَالُوا اللَّهُ وَرَسُولُهُ أَعْلَمُ قَالَ فَإِنَّ أَخْبَارُهَا أَنْ تَشْهَدَ عَلَى كُلِّ عَبْدٍ وَأَمَةٍ بِبِئْسَ عَمَلٍ ظَهَرَهَا تَقُولُ عَمَلٌ كَذَا وَكَذَا - (ترغیب

و ترہیب بحوالہ ابن حبان)

حضرت ابو ہریرہ رضی اللہ عنہ فرماتے ہیں کہ نبی ﷺ نے ایک دن یہ آیت پڑھی:

يَوْمَئِذٍ تَحْدِثُ أَخْبَارُهَا (الزلزال ۹۹:۴)

اس روز وہ اپنے (اوپر گزرے ہوئے) حالات بیان کرے گی۔

پھر آپ نے لوگوں سے پوچھا کہ زمین کے اپنی خبریں بیان کرنے کا کیا مطلب ہے؟ لوگوں نے کہا: اللہ اور اس کے رسول ﷺ ہی کو علم ہے۔ آپ نے فرمایا: قیامت کے دن زمین کے خبر بیان کرنے کا مطلب یہ ہے کہ وہ خدا کے سامنے ہر انسان (مرد و عورت) کے تمام اعمال کی گواہی دے گی جو انھوں نے زمین پر رہتے ہوئے کیے ہوں گے۔ وہ بتائے گی کہ اس نے ایسے ایسے کام کیے۔

روزِ قیامت پڑوسی کر فریاد

۱۷۲- عَنِ ابْنِ عُمَرَ رَضِيَ اللَّهُ عَنْهُ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ كَمْ مَن جَارٍ مُتَعَلِّقٍ بِحَارِهِ يَقُولُ يَا رَبِّ سَلْ هَذَا لِي

أَغْلِقَ عَنِّي بَابَهُ وَمَنْعَنِي فَضْلَهُ - (ترغیب و ترہیب)

ابن عمر رضی اللہ عنہ کہتے ہیں کہ رسول اللہ ﷺ نے ارشاد فرمایا: قیامت کے دن کتنے ہی پڑوسی اپنے پڑوسے کو پکڑے ہوئے خدا سے فریاد کریں گے: اے میرے رب! اس سے پوچھیے کہ کیوں اس نے اپنا دروازہ بند کر لیا تھا اور میری غریبی میں اس نے اپنے زائد از ضرورت مال سے مجھے کیوں محروم کر رکھا تھا؟

صحت اور خوشحالی کا حساب

۱۷۳- عَنْ أَبِي هُرَيْرَةَ رَضِيَ اللَّهُ عَنْهُ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ أَوَّلُ مَا يَحْسَبُ بِهِ الْعَبْدُ يَوْمَ الْقِيَامَةِ أَنْ يُقَالَ لَهُ أَلَمْ

أُصِحِّحْ لَكَ جِسْمَكَ وَأَزْوَجَكَ مِنَ الْمَاءِ الْبَارِدِ - (ترغیب و ترہیب بحوالہ ابن حبان)

حضرت ابو ہریرہ رضی اللہ عنہ کہتے ہیں کہ رسول اللہ ﷺ نے ارشاد فرمایا: قیامت کے دن بندے سے سب سے پہلے جس چیز کا حساب لیا جائے گا وہ یہ ہے کہ اللہ تعالیٰ پوچھے گا: کیا میں نے تم کو جسمانی صحت نہیں دی تھی؟ اور کیا میں نے تم کو ٹھنڈا پانی نہیں دیا تھا؟ (یعنی صحت اور معاشی خوشحالی کے بارے میں سوال ہو گا کہ صحت اور خوش حالی کی حالت میں کس طرح کے عمل کیے)

آخرت کی فکر سے غفلت کا انجام

۶۷۸۔ عَنْ أَنَسٍ رَضِيَ اللَّهُ عَنْهُ عَنِ النَّبِيِّ صَلَّى اللَّهُ عَلَيْهِ وَسَلَّمَ قَالَ يُحَاءُ بِأَبْنِ أَدَمَ كَأَنَّهُ بَدَنٌ فَيُؤَقَفُ بَيْنَ يَدَيِ اللَّهِ لَهُ أَعْيُنُكَ وَخَوْلَتِكَ وَأَنْعَمْتَ فَمَاذَا صَنَعْتَ فَيَقُولُ يَا رَبِّ جَمَعْتُهُ وَتَبَرَّتُهُ فَتَرَكْتُهُ أَكْثَرَ مَا كَانَ فَارْجَعْنِي اِتِّكَ بِهِ فَيَقُولُ لَهُ مَا قَدَّمْتَ فَيَقُولُ يَا رَبِّ جَمَعْتُهُ وَتَبَرَّتُهُ فَتَرَكْتُهُ أَكْثَرَ مَا كَانَ فَارْجَعْنِي اِتِّكَ بِهِ فَاذْأَعْبُدْ لَمْ يُقَدِّمْ خَيْرًا۔

حضرت انس رضی اللہ عنہ نبی ﷺ سے روایت کرتے ہیں کہ آپ نے ارشاد فرمایا: ایک آدمی قیامت کے دن اللہ کے سامنے لایا جائے گا جو لاغری اور پریشانی کی وجہ سے بکری کا بچہ معلوم ہو گا۔ اللہ تعالیٰ اس سے فرمائے گا: میں نے تجھے مال دیا، نوکر چاکر دیے، خوشحال بنایا تو تم کیا کر کے آئے ہو؟ وہ کہے گا: اے میرے رب! میں نے مال جمع کیا، اسے خوب بڑھایا پہلے سے زیادہ ہو گیا، لیکن دنیا میں چھوڑ کر آیا ہوں۔ مجھے اجازت دیجیے کہ دنیا میں جا کر وہ مال لے آؤں۔ اللہ تعالیٰ اس سے کہے گا میری نعمتوں کو پا کر عمل کس طرح کے کیے (میں مال زیادہ ہونے بڑھانے کے سلسلے میں تو پوچھ نہیں رہا ہوں)۔ وہ کہے گا: اے میرے رب! میں نے مال جمع کیا اسے بڑھایا، یہاں تک کہ پہلے سے زیادہ ہوا، لیکن دنیا میں چھوڑ آیا ہوں۔ مجھے دنیا میں دوبارہ بھیج دیجیے تاکہ جا کر وہ مال لے آؤں۔ اس بد قسمت شخص نے اپنی زندگی مال بڑھانے میں کھپائی اور نامہ اعمال نیکوں سے خالی رہا۔

کامل انصاف

۶۷۹۔ عَنْ أَبِي هُرَيْرَةَ رَضِيَ اللَّهُ عَنْهُ أَنَّ رَسُولَ اللَّهِ صَلَّى اللَّهُ عَلَيْهِ وَسَلَّمَ قَالَ لَتُؤَدََّنَّ الْحَقُّوقُ إِلَى أَهْلِهَا يَوْمَ الْقِيَامَةِ حَتَّى يُقَادَ لِشَاةِ الْجَدْحَاءِ مِنَ الشَّاةِ الْقَرْنَاءِ۔ (ترغیب و ترہیب حدیث نمبر ۵۵۶۱ مسلم و ترمذی)

حضرت ابو ہریرہ رضی اللہ عنہ سے روایت ہے۔ نبی ﷺ نے ارشاد فرمایا کہ دنیا میں جن لوگوں کے حقوق مارے گئے ہوں گے انہیں قیامت کے دن ان کا حق دلایا جائے گا، یہاں تک کہ سینگ والی بکری کا بدلہ لیا جائے گا جس کے سینگ نہیں تھے اور سینگ والی بکری نے اسے مارا تھا۔ تشریح: مطلب یہ کہ اس دن مکمل انصاف ہو گا۔ جس شخص نے بھی کسی کا معمولی سا بھی حق دنیا میں دبا لیا ہے تو قیامت کے دن اس سے بدلہ لیا جائے گا۔

غیبت نیکوں کو مٹا دیتی ہے

۶۸۰۔ عَنْ أَبِي أُمَامَةَ رَضِيَ اللَّهُ عَنْهُ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ إِنَّ الرَّجُلَ لَيُؤْتِي كِتَابَهُ مَنشُورًا فَيَقُولُ يَا رَبِّ فَايَنْ حَسَنَاتٍ كَذَا وَكَذَا عَمِلْتَهَا لَيَسْتُنْفِي صَحِيفَتِي فَيَقُولُ مُحِثٌ بِأَغْتِيَابِكَ النَّاسِ۔ (ترغیب و ترہیب)

حضرت ابو امامہ رضی اللہ عنہ کہتے ہیں کہ رسول اللہ ﷺ نے ارشاد فرمایا: قیامت کے دن آدمی کے پاس اس کا کھلا ہوا نامہ اعمال لایا جائے گا۔ (وہ اس کو پڑھے گا) پھر کہے گا: اے میرے رب میں نے دنیا میں فلاں فلاں نیک کام کیے تھے وہ تو اس میں نہیں ہیں؟ اللہ تعالیٰ جو اب دے گا کہ لوگوں کی غیبت کرنے کی وجہ سے وہ نیکیاں تمہارے نامہ اعمال سے مٹا دی گئی ہیں۔

شفاعت

۲۷۸۔ عَنْ أَنَسِ رَضِيَ اللَّهُ عَنْهُ قَالَ سَأَلْتُ رَسُولَ اللَّهِ صَلَّى اللَّهُ عَلَيْهِ وَسَلَّمَ أَنْ يَشْفَعَنِي يَوْمَ الْقِيَامَةِ فَقَالَ أَنَا فَاعِلٌ إِنْ شَاءَ اللَّهُ تَعَالَى قُلْتُ فَإِنَّ أَوْلَى مَا تَطْلُبُنِي عَلَى الصِّرَاطِ قُلْتُ فَإِنَّ لَمْ أَلْقَكَ عَلَى الصِّرَاطِ قَالَ فَاطْلُبْنِي عِنْدَ الْبَيْزَانَ فَإِنَّ لَمْ أَلْقَكَ عِنْدَ الْبَيْزَانَ قَالَ فَاطْلُبْنِي عِنْدَ الْحَوْضِ فَإِنَّ لَمْ أَلْقُكَ عِنْدَ الْحَوْضِ فَاطْلُبْنِي عِنْدَ الثَّلَاثَةِ مَوَاطِنَ۔ (ترغیب و ترہیب بحوالہ ترمذی)

حضرت انس رضی اللہ عنہ فرماتے ہیں کہ میں نے رسول اللہ ﷺ سے درخواست کی کہ آپ قیامت کے دن میرے لیے سفارش فرمائیں گے۔ آپ نے فرمایا: ان شاء اللہ ضرور کروں گا۔ میں نے پوچھا: میں آپ کو محشر میں کہاں ڈھونڈوں؟ کس جگہ آپ ملیں گے؟ آپ نے فرمایا: سب سے پہلے پل صراط پر مجھے تلاش کرنا۔ میں نے کہا: اگر آپ وہاں نہ ملیں تو کہاں تلاش کروں؟ آپ نے فرمایا اس جگہ تلاش کرنا جہاں لوگوں کے اعمال تو لے جائیں گے۔ میں نے کہا: اگر آپ وہاں بھی نہ ملے؟ آپ نے فرمایا: پھر حوض کوثر پر آنا میں ان تین مقامات میں سے کسی ایک مقام پر ضرور ملوں گا۔

مخلصانہ ایمان نجات کا ذریعہ

۲۷۹۔ عَنْ ابْنِ هُرَيْرَةَ رَضِيَ اللَّهُ عَنْهُ قَالَ سَأَلْتُ رَسُولَ اللَّهِ صَلَّى اللَّهُ عَلَيْهِ وَسَلَّمَ قُلْتُ يَا رَسُولَ اللَّهِ مَا ذَاكَ إِلَيْكَ رَبُّكَ فِي الشَّفَاعَةِ قَالَ وَالَّذِي نَفْسِي مَحْبَبٌ صَلَّى اللَّهُ عَلَيْهِ وَسَلَّمَ بِيَدِهِ لَقَدْ ظَنَنْتُ أَنَّكَ أَوَّلُ مَنْ يَسْأَلُنِي عَنْ ذَلِكَ مِنْ أُمَّتِي لِبَارِئَةٍ مِنْ حِرْصِكَ عَلَى الْعِلْمِ وَالَّذِي نَفْسِي مَحْبَبٌ بِيَدِهِ كَمَا يَهْتَنِي مِنَ النِّقْصَانِ عَلَى أَبْوَابِ الْجَنَّةِ أَهْمٌ عِنْدِي مِنْ تَبَامِ شَفَاعَتِي لِمَنْ شَهِدَ أَنْ لَا إِلَهَ إِلَّا اللَّهُ مَخْلِصًا وَأَنَّ مُحَمَّدًا رَسُولُ اللَّهِ يُصَدِّقُ لِسَانَهُ قَلْبَهُ لِسَانَهُ۔ (ترغیب و ترہیب)

حضرت ابو ہریرہ رضی اللہ عنہ کہتے ہیں کہ میں نے رسول اللہ ﷺ سے پوچھا: اے اللہ کے رسول امت کی شفاعت کے بارے آپ کے رب نے آپ سے کیا وعدہ کیا ہے۔ آپ نے فرمایا: قسم ہے اس ذات کی جس کے قبضے میں محمد ﷺ کی جان ہے، مجھے یقین تھا کہ تم ہی اس کے بارے میں سب سے پہلے پوچھو گے کیونکہ میں جانتا ہوں تم علم کے بڑے حریص ہو۔ قسم ہے اس ذات کی جس کے قبضے میں محمد ﷺ کی جان ہے، مجھے زیادہ سے زیادہ اپنی امت کے جنت میں داخل ہونے کی فکر ہے، مجھے اس کی فکر نہیں ہے کہ لوگ اونچا مقام پائیں فکر اس کی ہے کہ انھیں جنت ملے۔ میں ان لوگوں کے حق میں سفارش کروں گا جو اخلاص کے ساتھ اس بات کی گواہی دیں گے کہ اللہ تعالیٰ کے سوا کوئی معبود نہیں ہے اور محمد ﷺ اللہ کے رسول ہیں اور گواہی اس طرح دیں گے کہ ان کا دل ان کی زبان کی تصدیق کرتا ہو، اور زبان ان کے قلب کی تصدیق کرتی ہو۔

تشریح: مطلب یہ ہے کہ خلوص کے ساتھ اور رسول اللہ ﷺ پر ایمان لائے ہوں اور زبان اور دل میں دونوں جگہ ایمان ہو۔ یہ گواہی دل سے نکل کر زبان پر آئی ہو۔ قول اور عمل میں تضاد نہ ہو۔

کبیرہ گناہوں کے مرتکب لوگوں کے لیے سفارش

۱۳۰- عَنْ أَنَسِ رَضِيَ اللَّهُ عَنْهُ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ شَفَاعَتِي لِأَهْلِ الْكِبَايَرِ مَنْ أُمَّتِي - (ترغیب و ترہیب،

حدیث نمبر ۵۵۳۲)

حضرت انس رضی اللہ عنہ کہتے ہیں رسول اللہ ﷺ نے ارشاد فرمایا: میں اپنی امت کے ان لوگوں کے لیے سفارش کروں گا جو بڑے بڑے گناہوں میں مبتلا رہے ہوں گے۔

تشریح: مطلب یہ ہے کہ ایک شخص پوری سچائی کے ساتھ لایا، کلمہ پڑھا لیکن بد قسمتی سے ساری زندگی بڑے بڑے گناہوں میں لت پت رہا، یہاں تک کہ بغیر توبہ کے مر گیا تو ظاہر ہے اسے جنت تو ملے گی نہیں، لازماً جہنم کی آگ میں اسے پھینک دیا جائے گا۔ اب زندگی بھر گناہ کرتے کرتے اس کا ایمان بالکل ختم ہو گیا ہے تو ایسے آدمی کے حق میں حضور ﷺ کو نہ سفارش کرنے کی اجازت ملے گی نہ آپ سفارش کریں گے اور نہ اس کو جہنم سے نکال کر جنت میں لے جانے کا سوال پیدا ہوتا ہے۔ ہاں ساری زندگی گناہ میں ڈوبا رہا۔ جس کی وجہ سے جہنم میں پہنچ گیا لیکن علیم و خبیر خدا نے جانا کہ اس دل میں ایمان موجود ہے مرنے سے چاہے وہ ذرا برابر ہی ہو تو حضور ﷺ کو سفارش کی اجازت ملے گی۔ آپ سفارش فرمائیں گے اور اسے جہنم سے نکال جائے گا اور جنت میں پہنچا دیا جائے گا کیونکہ اللہ کے یہاں ایمان کی بڑی قدر و قیمت ہے، لیکن کس مسلمان جہنمی کے اندر ایمان باقی ہے اور کس کا ایمان گناہ کرتے کرتے بھسم ہو گیا ہے، اس کو سوائے علیم و خبیر خدا کے اور کون جان سکتا ہے۔ اس لیے ضروری ہے کہ آدمی جلد از جلد ہوش و حواس کی حالت میں توبہ کرے، اپنے رب کی طرف پلٹے۔ یہ حدیث اور ایسی ہی دوسری حدیثیں جو شفاعت کا مضمون بیان کرتی ہیں مسلمان کو بہت زیادہ ڈرانے والی ہیں، لیکن افسوس کہ یہی حدیثیں بے عملی اور بد عملی کا سہارا بن گئی ہیں۔ ایسے لوگوں کی آنکھیں جب آخرت میں حقیقت کا مشاہدہ کریں گی تب روئیں گی اور روتی ہی رہیں گی۔

قطع تعلق پر وعید

۱۳۱- قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ لَا يَحِلُّ أَنْ يَصْطِرَ مَا فَوْقَ ثَلَاثٍ فَإِنْ اصْطَرَ مَا فَوْقَ ثَلَاثٍ لَمْ يَجْتَمِعْ فِي الْجَنَّةِ أَبَدًا وَأَنْ يَهْمَا بَدَأَ صَاحِبَهُ كَفَرَتْ ذُنُوبُهُ وَإِنْ هُوَ سَلَّمَ فَلَمْ يَرِدَّ عَلَيْهِ وَلَمْ يَقْبَلْ سَلَامَهُ رَدَّ عَلَيْهِ الْبَدَلُ وَرَدَّ عَلَى ذَلِكَ الشَّيْطَانُ - (ترغیب و

ترہیب حدیث نمبر ۴۴۴۵)

رسول اللہ ﷺ نے ارشاد فرمایا کہ تین دن سے زیادہ دو مسلمانوں کا باہم قطع تعلق کیے رکھنا جائز نہیں ہے۔ اگر اس سے زیادہ قطع تعلق رکھا تو وہ دونوں جنت میں کبھی اکٹھا نہ ہوں گے اور ان میں سے جو بھی سب سے پہلے سلام کے ذریعے تعلق جوڑے گا اس کے گناہ معاف ہو جائیں گے اور اگر ایک نے صلح کا ہاتھ بڑھانا چاہا مگر دوسرے نے سلام قبول نہیں کیا اور تعلق نہیں جوڑا تو سلام کرنے والے کا جواب فرشتہ دے گا اور سلام کو جواب نہ دینے والے کے ساتھ شیطان ہو گا۔

تشریح: تین دن سے زیادہ بے تعلق رہنا جائز صرف اس صورت میں ہے جب کوئی دینی مصلحت نہ ہو اگر کوئی دینی مصلحت ہو تو اس سے زیادہ مدت تک قطع تعلق کیا جاسکتا ہے۔ مثلاً نبی ﷺ نے ایک مہینے تک اپنی بیویوں سے تعلق توڑے رکھا کیونکہ تربیتی مقاصد پیش نظر تھے۔ اس واقعے کی تفصیل کی یہاں ضرورت نہیں۔

زندگی کا آخری عمل انجام طے کرتا ہے

۱۳۳۔ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ إِنَّ الرَّجُلَ لَيَعْمَلُ بِعَمَلِ أَهْلِ الْخَيْرِ سَبْعِينَ سَنَةً فَإِذَا أَوْطَى حَافَ وَصِيَّتَهُ فَيُخْتَمُ لَهُ بِشَرِّ عَمَلِهِ فَيَدْخُلُ النَّارَ وَإِنَّ الرَّجُلَ لَيَعْمَلُ بِعَمَلِ أَهْلِ الشَّرِّ سَبْعِينَ سَنَةً فَيَعْدِلُ فِي وَصِيَّتِهِ فَيُخْتَمُ لَهُ بِخَيْرِ عَمَلِهِ فَيَدْخُلُ الْجَنَّةَ۔ (ترغیب و ترہیب)

رسول اللہ ﷺ نے فرمایا کہ آدمی ستر سال تک نیک کام کرتا رہتا ہے لیکن مرتے وقت وہ اپنے مال کے سلسلے میں غلط وصیت کر کے بُرے عمل پر اپنا خاتمہ کرتا ہے اور نتیجتاً جہنم میں چلا جاتا ہے۔ اسی طرح ایک دوسرا آدمی ستر سال تک برے اعمال کرتا ہے لیکن مرتے وقت اپنی وصیت میں عدل و انصاف کی روش اختیار کرتا ہے اس طرح اس کا خاتمہ نیک کام پر ہوتا ہے اور جنت میں چلا جاتا ہے۔

تشریح: ستر سال تک برائی کرنے والا شخص توبہ کر لیتا ہے نیک عملی کی زندگی گزارنے لگتا ہے اتنا نیک بن جاتا ہے کہ اپنے مال میں غلط وصیت نہیں کرتا تو ظاہر ہے اسے جنت ملنی ہی چاہیے۔ ایسا نہیں ہے کہ ساری زندگی بڑے بڑے گناہ کرتا رہا، یہاں تک کہ مرتے وقت تک توبہ نہیں کی، بس یہی ایک منصفانہ وصیت کی جس کی وجہ سے اسے جنت مل گئی۔

مذاق اڑانے والوں کا انجام

۱۳۴۔ عَنِ الْحَسَنِ رَضِيَ اللَّهُ عَنْهُ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ إِنَّ الْمُسْتَهْزِئِينَ بِالنَّاسِ يُفْتَحُ لَهُمْ فِي الْآخِرَةِ بَابٌ مِنَ الْجَنَّةِ فَيُقَالُ لَهُ هَلُمَّ فَيَجِيءُ بِكَرْبِهِ وَغَبِهِ فَإِذَا جَاءَهُ، أُغْلِقَ دُونَهُ ثُمَّ يَفْتَحُ لَهُ بَابٌ آخَرَ فَيُقَالُ لَهُ هَلُمَّ هَلُمَّ فَيَجِيءُ بِكَرْبِهِ وَغَبِهِ فَإِذَا جَاءَهُ، أُغْلِقَ دُونَهُ فَمَا يَزَالُ كَذَلِكَ حَتَّىٰ أَنْ أَحَدَهُمْ لَيُفْتَحُ لَهُ الْبَابُ مِنَ الْجَنَّةِ فَيُقَالُ لَهُ هَلُمَّ فَمَا يَأْتِيهِ مِنَ الْإِيَّاسِ۔ (ترغیب و ترہیب بحوالہ بیہقی)

حضرت حسن رضی اللہ عنہ (حضور ﷺ کے نواسے) کہتے ہیں کہ اللہ کے رسول ﷺ نے ارشاد فرمایا: وہ لوگ جو دنیا میں لوگوں کا مذاق اڑاتے ہیں آخرت میں جنت کا ایک دروازہ ان کے سامنے کھولا جائے گا اور ان سے کہا جائے گا: آؤ (اور اس میں داخل ہو جاؤ) تو وہ غمگین اور پریشان حالت میں دروازے کی طرف جائیں گے اور جب دروازے کے پاس پہنچیں گے تو دروازہ بند کر دیا جائے گا۔ پھر دوسرا دروازہ ان کے سامنے کھولا جائے گا اور آواز دی جائے گی: آؤ آؤ۔ یہ پریشانی کی حالت میں اس طرف جائیں گے جب وہاں پہنچیں گے تو وہ دروازہ بھی بند کر دیا جائے گا۔ برابر اسی طرح ہوتا رہے گا۔ بالا آخر جنت کا ایک دروازہ کھلے گا اور انھیں بلایا جائے گا لیکن وہ مایوسی کی وجہ سے دروازے کی طرف نہیں جائیں گے۔

سب سے ہلکا عذاب

۱۳۵۔ عَنِ النَّبِيِّ صَلَّى اللَّهُ عَلَيْهِ وَسَلَّمَ قَالَ إِنَّ أَهْلَ النَّارِ عَذَابًا رَجُلٌ فِي أَحْصِ قَدَمَيْهِ جَبْرَتَانِ يَغْلِي مِنْهُمَا دِمَاغُهُ كَمَا يَغْلِي الرَّجُلُ بِالْقُبُومِ۔ (ترغیب و ترہیب بخاری و مسلم)

نبی ﷺ نے فرمایا: جہنم میں سب سے معمولی عذاب جس کو دیا جائے گا اس کے دونوں پاؤں کے نیچے جہنم کی آگ کے دو انگارے رکھ دیے جائیں گے جس سے اس کا دماغ اس طرح کھولے گا جس طرح چولھے پر رکھی ہوئی دیگچی کھولتی ہے۔

آدمی کے خلاف اعضا کی گواہی

۱۶۸۔ عَنْ أَنَسٍ رَضِيَ اللَّهُ عَنْهُ قَالَ كُنَّا عِنْدَ رَسُولِ اللَّهِ صَلَّى اللَّهُ عَلَيْهِ وَسَلَّمَ فَضَحِكَ فَقَالَ هَلْ تَدْرُونَ مِمَّ أَضْحَكُ قُلْنَا اللَّهُ وَرَسُولُهُ أَعْلَمَ قَالَ مَنْ مَخَاطَبَةَ الْعَبْدِ رَبَّهُ فَيَقُولُ يَا رَبِّ أَلَمْ تُجَرِّبْ مِنَّا ظُلْمَ يَقُولُ بَلَى فَيَقُولُ إِنَّي لَا أُجِيزُ الْيَوْمَ عَلَى نَفْسِي شَاهِدًا إِلَّا مِنِّي فَيَقُولُ كَفَى بِنَفْسِكَ الْيَوْمَ عَلَيْكَ حَسِيْبًا وَالْكَرَامِ الْكَاتِبِينَ شُهُودًا قَالَ فَيَخْتِمُ عَلَى فِيهِ وَيَقُولُ لَا رُكَايَةَ لِي فِي نَفْسِي فَتَنْطِقُ بِأَعْمَالِهِ ثُمَّ يَخْلِي بَيْنَهُ وَبَيْنَ الْكَلَامِ فَيَقُولُ بَعْدَ الْكُنْ كُنْتُ أَنَا ضَلُّ - (الترغيب والترهيب)

حضرت انس رضی اللہ عنہ فرماتے ہیں کہ ہم لوگ رسول ﷺ کے پاس بیٹھے ہوئے تھے کہ آپ کو ہنسی آئی تو ہم سے دریافت کیا کہ تمہیں معلوم ہے مجھے ہنسی کیوں آئی؟ ہم نے عرض کیا: اللہ اور اللہ کے رسول ہی واقف ہیں۔ آپ نے فرمایا: مجھے اس بات پر ہنسی آئی کہ قیامت کے دن ایک مجرم بندہ خدا سے کہے گا: اے رب آج مجھ پر ظلم تو نہیں ہو گا؟ اللہ تعالیٰ فرمائے گا: ہاں آج تجھ پر ظلم نہیں ہو گا، تو وہ کہے گا۔ آج میں کسی کو اپنے بارے میں گواہی دینے کی اجازت نہ دوں گا میں خود ہی گواہی دوں گا۔ اللہ تعالیٰ کہے گا: آج تو خود اپنا حساب لینے کے لیے اور تیرا نامہ اعمال تیار کرنے والے فرشتے گواہی دینے کے لیے کافی ہیں (حضور ﷺ فرماتے ہیں) چنانچہ اس کی زبان بند کر دی جائے گی اور اس کے جسم کے اعضا کو حکم دیا جائے گا کہ تم اس کے اعمال کی گواہی دو تو اعضا اس کے ایک ایک عمل کی گواہی دیں گے پھر اس کی زبان کھل جائے گی اور گویائی کی قوت لوٹ آئے گی۔ اپنے اعضا کو ملامت کرتے ہوئے کہے گا: تم پر خدا کی لعنت ہو، تم پر خدا کی پھٹکار پڑے، میں تو دنیا میں تمہاری طرف سے مدافعت کرتا تھا (اور تم نے آج میرے خلاف گواہی دی)۔

تشریح: مطلب یہ کہ دنیا میں تمہیں موٹا کرنے کے لیے تمہیں آرام پہنچانے اور موسموں کی شدت سے بچانے کے لیے میں نے حرام و حلال کی تمیز اٹھادی تھی خدا کی رضا اور ناراضی کا تصور دماغ سے نکال دیا تھا اور تمہیں نے وقت پر دعا دی اور مجھے مجرم بنا کر چھوڑا۔

غیبت کی سزا

۱۶۹۔ عَنْ ابْنِ عَبَّاسٍ رَضِيَ اللَّهُ عَنْهُ قَالَ لَيْلَةَ أُسْرَى نَبِيِّ اللَّهِ صَلَّى اللَّهُ عَلَيْهِ وَسَلَّمَ نَظَرَنِي النَّارَ فَأَذْأَقُونِي يَأْكُلُونَ الْجِيفَ قَالَ مَنْ هُوَ لِأَيِّ جَابِرِيْلٍ قَالَ هُوَ لِأَيِّ الَّذِينَ يَأْكُلُونَ لُحُومَ النَّاسِ - (ترغيب وترهيب بحوالہ احمد)

حضرت ابن عباس رضی اللہ عنہ فرماتے ہیں کہ اللہ کے نبی ﷺ جس رات معراج کو گئے آپ نے جہنم کو دیکھا۔ وہاں آپ نے کچھ لوگوں کو دیکھا جو مردہ سڑی ہوئی لاشیں کھا رہے تھے۔ آپ نے پوچھا اے جبریل یہ کون لوگ ہیں؟ انہوں نے بتایا: یہ وہ لوگ ہیں جو لوگوں (کی عدم موجودگی میں ان) کا گوشت کھاتے تھے (یعنی غیبت کرتے تھے)

متکبر کا حشر

۱۷۰۔ عَنْ جَابِرٍ رَضِيَ اللَّهُ عَنْهُ عَنِ النَّبِيِّ صَلَّى اللَّهُ عَلَيْهِ وَسَلَّمَ قَالَ يَبْعَثُ اللَّهُ يَوْمَ الْقِيَامَةِ نَاسًا فِي الدَّرِّ يَطْوُهُمُ النَّاسُ بِأَقْدَامِهِمْ فَيَقَالُ مَا هُوَ لَإِيَّانِ صُورِ الدَّرِّ فَيَقَالُ هُوَ لَإِيَّانِ الْبُتْكَبْرِيِّ فِي الدُّنْيَا - (ترغيب وترهيب بحوالہ بزار)

حضرت جابر رضی اللہ عنہ نبی ﷺ سے روایت کرتے ہیں آپ نے ارشاد فرمایا: اللہ تعالیٰ قیامت کے دن کچھ لوگوں کو چھوٹی چوٹیوں کی شکل میں اٹھائے گا۔ لوگ ان کو اپنے قدموں سے روندیں گے۔ پوچھا جائے گا۔ یہ چوٹیوں کی شکل میں کون لوگ ہیں؟ اللہ تعالیٰ کی طرف سے بتایا جائے گا: یہ دنیا میں تکبر کرنے والے لوگ ہیں۔

تشریح: تکبر کی حقیقت جان لینا چاہیے۔ اس کی جو حقیقت قرآن اور احادیث میں بیان ہوئی ہے وہ یہ ہے کہ آدمی اللہ کو خالق و مالک جانے اور زبان سے اسے اپنا خالق اور رب کہے لیکن اس کے حکم کو نہ مانے۔ ظاہر بات ہے کہ جو اللہ کے مقابلے میں اپنی بڑائی کا مظاہرہ کرے گا وہ اپنے جیسے انسانوں کو لازماً حقیر جانے گا۔ ابلیس اللہ کو خالق مانتا ہے محسن اور منعم بھی تسلیم کرتا ہے اور بار بار زبان سے رب بھی کہتا ہے لیکن اس کو سجدہ کرنے کا حکم دیا جاتا ہے تو انکار کر دیتا ہے۔ اس کو اللہ تعالیٰ نے تکبر کہا ہے۔ حدیث میں بھی یہی بات کہی گئی ہے مسلمان متکبرین وہ ہیں جو خدا کو اپنا خالق اور پروردگار مانتے اور جانتے ہیں کہ ان کے خالق و پروردگار نے نماز فرض کی ہے، روزہ فرض کیا ہے زکوٰۃ فرض کی ہے اور حج فرض کیا ہے مگر نہ نماز پڑھتے نہ روزہ رکھتے اور نہ زکوٰۃ ادا کرتے ہیں یہ لوگ سب سے بڑے متکبر ہیں۔

مشاہدات معراج

— عَنْ أَبِي هُرَيْرَةَ رَضِيَ اللَّهُ عَنْهُ أَنَّ رَسُولَ اللَّهِ صَلَّى اللَّهُ عَلَيْهِ وَسَلَّمَ أُنِيَ بِغَيْرِ سٍ يَجْعَلُ كُلَّ خَطْوٍ مِنْهُ أَقْصَى بَصَرٍ فَسَارَ وَسَارَ جِبْرِيلُ عَلَيْهِ السَّلَامُ فَأَتَى عَلَى قَوْمٍ يَزْعُمُونَ فِي يَوْمٍ وَيَحْصُدُونَ فِي يَوْمٍ كُلِّبًا حَصْدُوا عَادَ كَمَا كَانَ فَقَالَ يَا جِبْرِيلُ مَنْ هُوَ لَاءِ قَالَ هُوَ لَاءِ الْبَجَاهِدُونَ فِي سَبِيلِ اللَّهِ تَضَاعَفَ لَهُمُ الْحَسَنَةُ بِسَبْعِ مِائَةٍ ضِعْفٍ وَمَا أَنْفَقُوا مِنْ شَيْءٍ فَهُوَ يُخْلِفُهُمْ أَنَّى عَلَى قَوْمٍ تَرَضَخُ رُءُوسُهُمْ بِالصَّخْرِ كُلِّبًا رُضِخَتْ عَادَتُ كَمَا كَانَتْ وَلَا يُفْتَرُّ عَنْهُمْ مِنْ ذَلِكَ شَيْءٌ قَالَ جِبْرِيلُ مَنْ هُوَ لَاءِ قَالَ هُوَ لَاءِ الَّذِينَ تَشَاقَدَتْ رُءُوسُهُمْ عَنِ الصَّلَاةِ ثُمَّ أُنِيَ عَلَى قَوْمٍ عَلَى أَدْبَارِهِمْ رِقَاعٌ وَعَلَى أَقْبَالِهِمْ رِقَاعٌ يَسْرُ حُونَ كَمَا تَسْرُ حُ الْأَنْعَامِ إِلَى الضَّرِيعِ وَالزُّقُومِ وَرَضِفَ جَهَنَّمَ قَالَ مَا هُوَ لَاءِ يَا جِبْرِيلُ قَالَ هُوَ لَاءِ الَّذِينَ لَا يُؤَدُّونَ صَدَقَاتِ أَمْوَالِهِمْ مَا ظَلَمَهُمُ اللَّهُ وَمَا اللَّهُ بِظَلَّامٍ لِعَبِيدِ ثُمَّ أُنِيَ عَلَى رَجُلٍ قَدْ جَبَعَ حَزْمَةً عَظِيمَةً لَا يَسْتَطِيعُ حَمْلَهَا وَهُوَ يُرِيدُ أَنْ يُرِيدَ عَلَيْهَا قَالَ يَا جِبْرِيلُ مَا هَذَا قَالَ هَذَا رَجُلٌ مِنْ أُمَّتِكَ عَلَيْهِ أَمَلْتُ النَّاسِ لَا يَسْتَطِيعُ أَدَاءَ هَا وَهُوَ يُرِيدُ أَنْ يُرِيدَ عَلَيْهَا ثُمَّ أُنِيَ عَلَى قَوْمٍ تَقْرَضُ شِفَاهُهُمْ وَالسِّنْتُهُمْ بِتَقَارِ رِيضٍ مِنْ حَدِيدٍ كُلِّبًا فَرِضَتْ عَادَتُ كَمَا كَانَتْ لَا يُفْتَرُّ عَنْهُمْ مِنْ ذَلِكَ شَيْءٌ قَالَ يَا جِبْرِيلُ مَا هُوَ لَاءِ قَالَ خُطْبَاءُ الْفِتْنَةِ ثُمَّ أُنِيَ عَلَى جُحْرِ صَغِيرٍ يَخْرُجُ مِنْهُ ثَوْرٌ عَظِيمٌ فَيُرِيدُ الشُّورَ أَنْ يَدْخُلَ مِنْ حَيْثُ خَرَجَ فَلَا يَسْتَطِيعُ قَالَ يَا جِبْرِيلُ قَالَ هَذَا الرَّجُلُ يَتَكَلَّمُ بِالْكَلِمَةِ الْعَظِيمَةِ فَيَنْدَمُ عَلَيْهَا فَيُرِيدُ أَنْ يَرُدَّهَا فَلَا يَسْتَطِيعُ— (ترغيب و ترهيب)

حضرت ابو ہریرہ رضی اللہ عنہ بیان کرتے ہیں کہ معراج کی رات نبی ﷺ کے پاس ایک ایسا گھوڑا لایا گیا جس کی تیز رفتاری کا یہ حال تھا کہ اس کا ہر قدم حد نظر پر پڑتا تھا تو حضور ﷺ اس گھوڑے پر سوار ہو کر جبریل علیہ السلام کی معیت میں چلے اور آسمان پر پہنچے تو آپ کا گزر کچھ ایسے لوگوں پر ہوا جو ہر دن فصل بوتے ہیں اور اسی دن کاٹ لیتے ہیں اور کاٹ لینے کے بعد پھر ان کی کھیتی تیار ہو جاتی ہے۔ آپ نے پوچھا اے جبریل (علیہ السلام) یہ کون لوگ ہیں؟ انھوں نے کہا: یہ اللہ کی راہ میں جہاد کرنے والے لوگ ہیں ان کی ہر نیکی پر سات سو گنا اجر ملتا ہے جو کچھ انھوں نے دنیا میں خرچ کیا تھا

اس کا عوض رہا ہے۔ پھر آپ کا گزر کچھ ایسے لوگوں پر ہوا جن کے سر پتھر سے کچلے جا رہے تھے اور کچلنے جانے کے بعد پھر ویسے ہو جاتے ہیں۔ برابر کے ساتھ ایسا ہی ہو رہا تھا۔ آپ نے پوچھا اے جبریل (علیہ السلام) یہ کون لوگ ہیں؟ انھوں نے بتایا یہ وہ لوگ ہیں جو دنیا میں نماز سے سستی برتتے تھے۔ پھر آپ کچھ ایسے لوگوں کے پاس سے گزرے جو چیتھڑے پہنے ہوئے تھے اور جس طرح جانور چرتے ہیں اسی طرح وہ تھوہڑ اور جھاڑ کانٹے اور جہنم کے گرم پتھر کھا رہے ہیں۔ بھوک سے بے تاب ہو کر وہ چیز کھا رہے ہیں جو کھانے کی نہیں۔ آپ نے پوچھا اے جبریل (علیہ السلام) یہ کون لوگ ہیں؟ انھوں نے کہا: یہ وہ لوگ ہیں جو اپنے مال کی زکوٰۃ نہیں نکالتے تھے۔ اللہ نے ان پر ظلم نہیں کیا۔ اللہ تو بندوں پر بالکل ظلم نہیں کرتا۔ (یہ اپنے کرتوتوں کی سزا بھگت رہے ہیں)۔ اس کے بعد آپ ایک ایسے شخص کے پاس پہنچے جو لکڑیوں کا بہت بڑا ڈھیر جمع کیے ہوئے ہے جسے وہ اٹھا نہیں سکتا۔ پھر بھی وہ چاہتا تھا کہ اس میں اضافہ ہو جائے۔ آپ نے جبریل (علیہ السلام) سے پوچھا یہ کون شخص ہے؟ انھوں نے جواب دیا کہ یہ آپ کی امت کا وہ شخص ہے جس کے ذمے لوگوں کے بہت سارے حقوق اور امانتیں ہیں جنہیں وہ ادا نہیں کر پارہا لیکن ان حقوق اور امانتوں میں وہ مزید اضافہ چاہتا ہے۔

پھر آپ ایسے لوگوں کے پاس پہنچے جن کی زبانیں اور ہونٹ لوہے کی قینچیوں سے کاٹے جا رہے تھے۔ ادھر کٹے ادھر درست ہو گئے پھر کٹے اور درست ہو گئے اور یہ عمل مسلسل جاری تھا۔ آپ نے پوچھا: اے جبریل (علیہ السلام) یہ کون لوگ ہیں؟ انھوں نے بتایا یہ فتنے اور گمراہی پھیلانے والے مقررین ہیں۔ اس کے بعد آپ ایک چھوٹے سوارخ کے پاس پہنچے آپ نے دیکھا کہ اس چھوٹے سوارخ سے ایک بڑا تیل نکلا اور پھر اسی سوارخ میں جانا چاہتا ہے لیکن جا نہیں سکتا۔ آپ نے پوچھا: اے جبریل (علیہ السلام) یہ کیا ہے؟ انھوں نے بتایا یہ شخص اپنی زبان سے غلط بات نکالتا پھر پچھتا تا اور اس کی تلافی کرنا چاہتا تھا، مگر زبان سے نکلنے کے بعد وہ بات کیونکر واپس ہوتی۔

تشریح: مذکورہ بالا حدیث میں امانت کا ذکر کیا گیا ہے امانت سے عموماً وہ چیز مراد لی جاتی ہے جو کسی شخص کے پاس بطور حفاظت رکھی جائے۔ لیکن اسلام میں امانت کا مفہوم بہت وسیع ہے۔ اس سے مراد لوگوں کی عام امانتیں بھی ہیں۔ لوگوں سے ادھار لی ہوئی چیزیں اور چیزیں بھی امانت ہیں۔ اس کے علاوہ گھریلو اور معاشرتی ذمہ داریاں اور حکومتی مناصب بھی امانتیں ہیں۔

احوال جہنم

عَنْ شُعْبَةَ بْنِ مَاتِعِ بْنِ الْأَصْبَحِيِّ رَضِيَ اللَّهُ عَنْهُ أَنَّ رَسُولَ اللَّهِ صَلَّى اللَّهُ عَلَيْهِ وَسَلَّمَ قَالَ أَرْبَعَةٌ يُؤْذُونَ أَهْلَ النَّارِ عَلَى مَا بَيْنَهُمْ مِنَ الْأَذَى يَسْعَوْنَ مَا بَيْنَ الْحَبِيمِ وَالْحَجِيمِ يَدْعُونَ بِالْوَيْلِ وَالسُّبُورِ يَقُولُ بَعْضُ أَهْلِ النَّارِ لِبَعْضٍ مَا بَالُ هَؤُلَاءِ قَدْ آذَوْنَا عَلَى مَا بَنَّا مِنَ الْأَذَى قَالَ فَرَجُلٌ مُغْلَقٌ عَلَيْهِ تَابُوتٌ مِّنْ حَبْرٍ وَرَجُلٌ يَجْرُ أَمْعَاءُ وَرَجُلٌ يَسِيلُ فُؤَاهُ قَيْحًا وَدَمًا وَرَجُلٌ يَأْكُلُ لَحْبَهُ قَالَ فَيَقَالُ لِصَاحِبِ التَّابُوتِ مَا بَالُ الْآبَعْدِ قَدْ آذَانَا عَلَى مَا بَنَّا مِنَ الْأَذَى فَيَقُولُ إِنَّ الْآبَعْدَ قَدْ مَاتَ وَبِئْسَ عُنُقُهُ أَمْوَالِ النَّاسِ ثُمَّ يُقَالُ لِلَّذِي يَجْرُ أَمْعَاءُ الْآبَعْدِ قَدْ آذَانَا عَلَى مَا بَنَّا مِنَ الْأَذَى فَيَقُولُ إِنَّ الْآبَعْدَ كَانَ لَا يُبَالِي أَيْنَ أَصَابَ الْبُؤْلُ مِنْهُ ثُمَّ يُقَالُ لِلَّذِي يَسِيلُ فُؤَاهُ قَيْحًا وَدَمًا مَا بَالُ الْآبَعْدِ قَدْ آذَانَا عَلَى مَا بَنَّا مِنَ الْأَذَى فَيَقُولُ إِنَّ الْآبَعْدَ كَانَ يَنْظُرُ إِلَى كَلْبَةٍ فَيَسْتَدْتُهَا كَمَا يُسْتَدْتُ الرَّفْتِ ثُمَّ يُقَالُ لِلَّذِي يَأْكُلُ لَحْبَهُ النَّاسِ بِالْغَيْبَةِ وَيَشِي بِالنَّبِيِّتَةِ -

شعبي بن ماتع رضی اللہ عنہ نبی ﷺ سے روایت کرتے ہیں آپ نے فرمایا چار آدمی جہنم میں ایسے ہوں گے جن کی وجہ سے اہل جہنم بھی پریشان ہوں گے۔ یہ لوگ کھولتے ہوئے نہایت گرم پانی اور بھڑکتی ہوئی آگ کے درمیان دوڑ رہے ہوں گے اور ہائے شامت، ہائے بربادی کے الفاظ ان کی

زبانوں سے نکل رہے ہوں گے۔ جہنمی لوگ آپس میں ایک دوسرے سے کہیں گے کہ ہم تو ویسے ہی تکلیف میں تھے، ان بد بختوں نے ہم کو مزید اذیت میں مبتلا کر رکھا ہے۔ حضور ﷺ فرماتے ہیں کہ ان چاروں میں سے ایک آدمی وہ ہو گا جسے آگ کے صندوق میں بند کر دیا ہو گا۔ دوسرا وہ شخص ہو گا جس کی انتڑیاں نکل پڑی ہیں اور وہ اپنی انتڑیوں کے ساتھ ادھر ادھر بھاگتا پھر رہا ہو گا۔ تیسرا وہ شخص ہو گا جس کے منہ سے خون اور پیپ بہ رہا ہو گا۔ چوتھا وہ شخص ہو گا جو اپنا گوشت کاٹ کاٹ کر کھا رہا ہو گا۔

آگ کے صندوق میں قید جہنمی کو دیکھ کر دوسرے لوگ کہیں گے کہ یہ منحوس اور شامت زدہ آدمی جس کی پریشانی سے ہم بھی اذیت میں ہیں اس نے دنیا میں کیا کیا تھا؟ (کس جرم کی پاداش میں اسے یہ سزا مل رہی ہے) اللہ تبارک و تعالیٰ بتائے گا: یہ شخص اس حال میں مرا ہے کہ اس کے ذمے لوگوں کا مال باقی تھا (لیکن باوجود قدرت کے اس نے لوگوں کی امانتیں اور قرضے واپس نہیں کیے تھے) پھر دوسرے آدمی کے بارے میں جو اپنی انتڑیوں کے ساتھ بھاگتا پھر رہا ہو گا۔ اہل جہنم جاننا چاہیں گے تو اللہ تعالیٰ فرمائے گا: یہ شخص اپنے پیشاب کی چھینٹوں سے بچنے کا اہتمام نہیں کرتا تھا (طہارت اور پاکی سے بے پروا تھا)۔ اسی طرح تیسرے آدمی کے بارے میں جس کے منہ سے تے اور پیپ بہ رہا ہو گا وہ پوچھیں گے تو اللہ تعالیٰ بتائے گا کہ: یہ شخص برے الفاظ سے اس طرح دلچسپی لیتا تھا جس طرح بدکاروں کو شہوانی باتوں میں مزا آتا ہے آخر میں اس شخص کی بابت اہل جہنم پوچھیں گے جو اپنا گوشت کاٹ کاٹ کر کھا رہا ہو گا۔ اللہ تعالیٰ انھیں بتائے گا یہ شخص پیٹھ پیچھے لوگوں کی برائی بیان کرتا اور ادھر ادھر چغلی کھاتا پھر رہا تھا (تاکہ لوگوں کے آپس کے خوش گوار تعلقات ختم ہو جائیں اور وہ لڑ پڑیں)

حاجت روائی۔۔۔۔۔ موجب جنت

۷۶۔ عَنْ ابْنِ عُمَرَ رَضِيَ اللَّهُ عَنْهُ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ إِنَّ اللَّهَ خَلَقَنَا خَلْقَهُمْ لِحَوَائِجِ النَّاسِ يَفْزَعُ النَّاسَ إِلَيْهِمْ فِي حَوَائِجِهِمْ أُولَئِكَ الْأَمْنُونَ مِنْ عَذَابِ اللَّهِ۔ (ترغیب و ترہیب بحوالہ طبرانی)

حضرت عبد اللہ ابن عمر رضی اللہ عنہ کہتے ہیں کہ رسول اللہ ﷺ نے ارشاد فرمایا: اللہ نے کچھ آدمیوں کو لوگوں کی ضروریات پوری کرنے کے لیے پیدا کیا ہے۔ لوگ اپنی ضرورتیں لیے ہوئے ان کے پاس جاتے ہیں اور وہ ان کی ضرورتیں پوری کرتے ہیں۔ ایسے لوگ قیامت کے دن اللہ کے عذاب سے محفوظ رہیں گے۔

اللہ کی اطاعت میں طویل زندگی کی برکتیں

۷۷۔ عَنْ عَبْدِ اللَّهِ شَدَادٍ أَنَّ نَفَرًا مِنْ بَنِي عَدْرَةَ ثَلَاثَةَ أَنْوَابِ النَّبِيِّ صَلَّى اللَّهُ عَلَيْهِ وَسَلَّمَ فَاسْتَشْهَرُوا فَقَالَ النَّبِيُّ صَلَّى اللَّهُ عَلَيْهِ وَسَلَّمَ مَنْ يَكْفِيهِمْ قَالَ طَلْحَةَ أَنَا قَالَ فَكَانُوا عِنْدَ طَلْحَةَ فَبَعَثَ النَّبِيُّ صَلَّى اللَّهُ عَلَيْهِ وَسَلَّمَ بَعْثًا فَبَعَثَ فِيهِ أَحَدَهُمْ فَاسْتَشْهَدَتْ ثُمَّ بَعَثَ بَعْثًا فَبَعَثَ فِيهِ آخَرَ فَاسْتَشْهَدَتْ ثُمَّ مَاتَ الثَّلَاثُ عَلَى فَرَّاشِهِ قَالَ طَلْحَةُ فَرَأَيْتُ هَؤُلَاءِ الثَّلَاثَةَ الَّذِينَ كَانُوا عِنْدِي فِي الْجَنَّةِ فَرَأَيْتُ الْمَيِّتَ فَرَأَيْتُ أَحَدَهُمْ وَرَأَيْتُ الَّذِينَ اسْتَشْهَدُوا أَحْيَاءَ إِلَيْهِ وَرَأَيْتُ أَوْلَهُمْ آخِرَهُمْ قَالَ فَدَاخَلَنِي مِنْ ذَلِكَ فَاتَيْتُ النَّبِيَّ صَلَّى اللَّهُ عَلَيْهِ وَسَلَّمَ فَذَكَرْتُ ذَلِكَ لَهُ فَقَالَ وَمَا أَنْكَرْتِ مِنْ ذَلِكَ لَيْسَ أَحَدٌ أَفْضَلَ عِنْدَ اللَّهِ عَزَّ وَجَلَّ مِنْ مُؤْمِنٍ يُعَبِّرُنِي الْإِسْلَامَ لِيَسْبِيحَهُ وَتَكْبِيرَهُ وَتَهْلِيلَهُ۔ (ترغیب و ترہیب حدیث نمبر ۵۱۵)

عبد اللہ بن شداد رضی اللہ عنہ کہتے ہیں کہ بنی عذرہ کے تین آدمی نبی ﷺ کے پاس آئے اور اسلام قبول کر لیا۔ آپ نے لوگوں سے پوچھا کہ ان تینوں کی میزبانی کون کرے گا؟ طلحہ رضی اللہ عنہ نے عرض کیا: یہ خدمت میں انجام دوں گا۔ چنانچہ یہ لوگ طلحہ رضی اللہ عنہ کے پاس رہے۔ بعد میں کسی موقع پر نبی ﷺ نے جہاد میں کچھ لوگوں کو بھیجا تو ان میں سے ایک شخص مجاہدین کے ساتھ گیا اور شہادت پائی۔ پھر ایک دوسری فوج بھیجی گئی اس کے ساتھ ان میں سے دوسرا چلا گیا۔ اس نے بھی شہادت پائی۔ رہا تیسرا تو وہ اپنے بستر پر طبعی موت مرا تھا وہ ان دونوں سے آگے تھا اس کے بعد دوسرا شہید اور جو پہلے شہید ہوا تھا وہ ان دونوں سے پیچھے تھا۔ طلحہ رضی اللہ عنہ کہتے ہیں: مجھے یہ بات کھٹکی تو حضور ﷺ کے پاس پہنچا اور آپ سے اس خواب کا ذکر کیا۔ آپ نے فرمایا تمہیں اس پر تعجب کیوں ہو رہا ہے؟ ظاہر ہے جو مومن اسلام کی حالت میں لمبی عمر پائے وہ اپنی تسبیح تکبیر اور تہلیل کے ذریعے بلند مرتبہ ہی پائے گا۔

تشریح: تیسرا شخص جہاد میں شریک ہونے کی تمنا رکھتا تھا لیکن موت نے اس کا موقع نہ دیا۔ ایسا شخص قیامت میں شہیدوں میں شمار کیا جائے گا پھر اس نے اپنے دونوں ساتھیوں کے مقابلے میں زیادہ عمر پائی اور یہ عمر تمام تر اللہ کی اطاعت میں گزری تو آخرت میں اسے بلند مرتبہ ہی ملنا چاہیے۔

مساکین سب سے پہلے جنت میں داخل ہوں گے۔

۱۶۶۔ عَنْ عَبْدِ اللَّهِ بْنِ عَمْرٍو بْنِ الْعَاصِ رَضِيَ اللَّهُ عَنْهُ النَّبِيِّ صَلَّى اللَّهُ عَلَيْهِ وَسَلَّمَ قَالَ تَحْتَبِعُونَ يَوْمَ الْقِيَامَةِ فَقَالَ آيُنَ فَقَرَأَ آءُ هَذِهِ الْأُمَّةِ وَمَسَاكِينُهَا فَيَقُومُونَ فَيُقَالُ لَهُمْ مَاذَا عَمِلْتُمْ فَيَقُولُونَ رَبَّنَا ابْتَلَيْتَنَا فَصَبَرْنَا وَوَلَّيْتَ الْأَمْوَالَ وَالسُّلْطَانَ غَيْرَنَا فَيَقُولُ اللَّهُ عَزَّوَجَلَّ صَدَقْتُمْ قَالَ فَيَدْخُلُونَ الْجَنَّةَ قَبْلَ النَّاسِ وَتَبَعِي شِدَّةُ الْحِسَابِ عَلَى ذَوِي الْأَمْوَالِ وَالسُّلْطَانِ قَالُوا فَأَيْنَ الْبُؤْمُونَ يَوْمَ مَبْدِ قَالَ تَوَضَّعْ لَهُمْ كَمَا سَأَى مِنْ ثَوْرٍ وَيُظَلُّ عَلَيْهِمُ الْغَمَامُ يَكُونُ ذَلِكَ الْيَوْمَ أَقْصَرَ عَلَى الْبُؤْمِينَ مِنْ سَاعَةٍ مِنْ نَهَارٍ (ترغيب و ترہیب بحوالہ طبرانی)

عبد اللہ بن عمرو بن العاص رضی اللہ عنہ نبی ﷺ سے روایت کرتے ہیں۔ آپ نے ارشاد فرمایا: تم لوگ قیامت کے دن حشر کے میدان میں جمع ہو گے تو اللہ تعالیٰ کہے گا: اس امت کے فقراء و مسکین لوگ کہاں ہیں۔ یہ سن کر فقراء و مساکین خدا کے سامنے حاضر ہو جائیں گے۔ وہ ان سے پوچھے گا کہ تم نے دنیا میں کیا عمل کیا ہے؟ وہ کہیں گے: اے ہمارے رب آپ نے ہمیں معاشی تنگی کے امتحان میں ڈالا تو ہم نے صبر کیا، اور دوسروں کو مال اور اقتدار ملا (ہم ان دونوں سے محروم رہے، لیکن ہم دین پر جمے رہے)۔ اللہ تعالیٰ فرمائے گا کہ ہاں تم نے ٹھیک کہا۔ فقراء و مساکین دوسرے لوگوں سے پہلے جنت میں داخل ہوں گے اور اہل اقتدار اور اہل دولت حساب دینے کے لیے خدا کی عدالت میں رہ جائیں گے۔ ان کا حساب لمبا ہو گا اور سخت ہو گا (کیونکہ انھوں نے مال اور اقتدار پا کر شکر گزاری کا راستہ اختیار نہیں کیا)۔ لوگوں نے پوچھا: مومنین کا اس دن کیا حال ہو گا؟ آپ نے بتایا کہ وہ لوگ نور کی کرسیوں پر بیٹھیں گے، ان پر گھنی بدلی کا سایہ ہو گا اور وہ حساب کا دن (جو دنیا کے پچاس ہزار سال کے برابر ہو گا) مومنین کے لیے مختصر ہو جائے گا۔

تشریح: راہ عمل کی حدیث نمبر ۳۴ میں بتایا گیا ہے کہ جتنا وقت فرض نماز ادا کرنے میں لگتا ہے، قیامت کا دن مومنین کے لیے اتنا مختصر ہو جائے گا اور دنیا میں جس طرح نماز ان کی آنکھوں کی ٹھنڈک بن گئی تھی اسی طرح قیامت کا دن ان کے لیے راحت کا دن بن جائے گا۔

جنت کے بالا خانے کن لوگوں کے لیے ہیں؟

۱۷۰- عَنْ عَبْدِ اللَّهِ بْنِ عَمْرٍو بْنِ الْعَاصِ رَضِيَ اللَّهُ عَنْهُ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ إِنَّ فِي الْجَنَّةِ عُرْفًا يُرَى ظَاهِرُهَا مِنْ بَاطِنِهَا مِنْ ظَاهِرِهَا فَقَالَ أَبُو مَالِكٍ نِ الْأَشْعَرِيُّ لَيْسَ هِيَ يَا رَسُولَ اللَّهِ قَالَ لَيْسَ أَطَابَ الْكَلَامَ وَأَطْعَمَ الطَّعَامَ وَبَاتَ قَائِمًا وَالنَّاسُ نِيَامٌ- (ترغیب و ترہیب بحوالہ طبرانی)

عبد اللہ بن عمر رضی اللہ عنہ کہتے ہیں رسول اللہ ﷺ نے ارشاد فرمایا: جنت میں ایسے بالا خانے ہیں جن کا اندرونی حصہ باہر سے اور بیرونی حصہ اندر سے نظر آتا ہے۔ ابومالک اشعری رضی اللہ عنہ نے پوچھا: اے اللہ کے رسول ﷺ وہ بالا خانے کن لوگوں کے حصے میں آئیں گے؟ آپ نے فرمایا: پاکیزہ گفتگو کرنے والوں کے حصے میں اور ان لوگوں کے حصے میں جو غریبوں کو کھانا کھلائیں اور ان کے حصے میں جو تہجد کے لیے اس وقت اٹھیں جب لوگ سو رہے ہوں۔

رب کی ملاقات کا شوق۔۔۔۔۔ ذریعہ نجات

۱۷۱- عَنْ مُعَاذِ بْنِ حَبَلٍ رَضِيَ اللَّهُ عَنْهُ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ إِنَّ شِئْتُمْ أَنْبَأْتُكُمْ مَا يَقُولُ اللَّهُ عَزَّوَجَلَّ لِلْمُؤْمِنِينَ يَوْمَ الْقِيَامَةِ وَمَا أَوْلَى مَا يَقُولُونَ لَهُ قُلْنَا نَعَمْ يَا رَسُولَ اللَّهِ صَلَّى اللَّهُ عَلَيْهِ وَسَلَّمَ قَالَ إِنَّ اللَّهَ عَزَّوَجَلَّ يَقُولُ لِلْمُؤْمِنِينَ هَلْ أَحْبَبْتُمْ لِقَائِي فَيَقُولُونَ نَعَمْ يَا رَبَّنَا فَيَقُولُ لِمَ فَيَقُولُونَ رَجَوْنَا عَفْوَكَ وَمَغْفِرَتَكَ فَيَقُولُ قَدْ وَحَبَّتْ لَكُمْ مَغْفِرَتِي- (ترغیب و ترہیب بحوالہ احمد)

معاذ بن جبل رضی اللہ عنہ کہتے ہیں کہ اللہ کے رسول ﷺ نے ارشاد فرمایا: اگر تم لوگ چاہو تو میں بتا سکتا ہوں کہ اللہ تعالیٰ قیامت کے دن مومنین سے سب سے پہلے کیا کہے گا اور وہ کیا جواب دیں گے۔ ہم لوگوں نے عرض کیا: ہاں اے اللہ کے رسول! بتائیے آپ نے فرمایا: اللہ عزوجل مومنین سے کہے گا: کیا تم لوگ میری ملاقات کے خواہش مند تھے؟ مومنین کہیں گے: ہاں اے ہمارے رب! ہم آپ کی ملاقات کے آرزو مند تھے۔ اللہ پوچھے گا: کیوں؟ وہ کہیں گے: ہمیں اس بات کی امید تھی کہ آپ ہماری غلطیوں اور گناہوں کو معاف فرمادیں گے۔ اللہ فرمائے گا تمہارے گناہوں کی بخشش میں نے اپنے اوپر لازم کر لی (چنانچہ انہیں گناہوں کی آلائش سے پاک کر کے جنت میں داخل کر گا)

فرشتوں کی مبارک باد کے مستحق لوگ

۱۷۲- عَنْ عَبْدِ اللَّهِ بْنِ عَمْرٍو بْنِ الْعَاصِ رَضِيَ اللَّهُ عَنْهُ عَنْ رَسُولِ اللَّهِ صَلَّى اللَّهُ عَلَيْهِ وَسَلَّمَ أَنَّهُ قَالَ هَلْ تَدْرُونَ أَوَّلَ مَنْ يَدْخُلُ الْجَنَّةَ مَنْ خَلَقَ اللَّهُ عَزَّوَجَلَّ قَالُوا اللَّهُ وَرَسُولُهُ أَعْلَمُ قَالَ الْفُقَرَاءُ الْبُهَاجِرُونَ الَّذِينَ تُسَدُّ بِهِمُ السُّعُورُ وَتُتَّقَى بِهِمُ الْبَكَارَةُ وَيَمُوتُ أَحَدُهُمْ وَحَاجَّتُهُ فِي صَدْرِهِ لَا يَسْتَطِيعُ لَهَا قَضَاءً فَيَقُولُ اللَّهُ عَزَّوَجَلَّ لَيْسَ يَشَاءُ مِنْ مَلَائِكَتِهِ أَنْتُمْ فَحَيَّوْهُمْ فَتَقُولُ الْمَلَائِكَةُ رَبَّنَا نَحْنُ سُكَّانُ سَبَائِكَ وَخَيْرَتِكَ مِنْ خَلْقِكَ أَفْتَأُ مَرْنَا أَنْ تَأْتِيَهُ هُوَ لِأَنَّ فَنَسَلِمَ عَلَيْهِمْ فَيَقُولُ قَالَ إِنَّهُمْ كَانُوا عِبَادًا يَعْْبُدُونِي وَلَا يُشِيرُ كُونَ بِي شَيْءٍ وَتُسَدُّ بِهِمُ السُّعُورُ وَتُتَّقَى بِهِمُ الْبَكَارَةُ وَيَمُوتُ أَحَدُهُمْ وَحَاجَّتُهُ فِي صَدْرِهِ لَا يَسْتَطِيعُ لَهَا قَضَاءً

قَالَ فَتَأْتِيهِمُ الْمَلَائِكَةُ عِنْدَ ذَلِكَ فَيَدْخُلُونَ عَلَيْهِمْ مِنْ كُلِّ بَابٍ سَلَامٌ عَلَيْكُمْ بِمَا صَبَرْتُمْ فَنِعْمَ عُقْبَى الدَّارِ - (ترغیب و ترہیب)

حدیث نمبر ۷۷ بحوالہ احد و بزاز

عبداللہ بن عمرو بن العاص رضی اللہ عنہ نبی ﷺ سے روایت کرتے ہیں کہ آپ نے فرمایا: کیا تم لوگ جانتے ہو اللہ کی مخلوقات میں سے کون لوگ جنت میں سب سے پہلے داخل ہوں گے؟ لوگوں نے کہا: اللہ اور اس کے رسول ﷺ ہی کو اس کا علم ہے۔ آپ نے فرمایا جنت میں سب سے پہلے غریب مہاجرین جائیں گے جو اسلامی سرحدوں کی حفاظت کرنے اور خطرات کا سامنا کرنے میں سب سے آگے ہوتے ہیں۔ وہ اپنے دل کا ارمان لیے ہوئے مر گئے اسے پورا نہ کر سکے۔ اللہ عزوجل اپنے ملائکہ میں سے کچھ لوگوں سے فرمائے گا: تم ان کے پاس جاؤ اور مبارک باد دو۔ ملائکہ کہیں گے اے ہمارے رب ہم آسمانی مخلوق ہیں اور تیری بہترین مخلوقات ہیں، کیا آپ ہمیں ان کے پاس جانے اور سلام کرنے کا حکم دیتے ہیں؟ اللہ تعالیٰ فرمائے گا: یہ میرے وہ بندے جو صرف بندگی کرتے۔ میرے ساتھ کسی کو شریک نہ کرتے یہ اسلامی سرحدوں کی حفاظت کرتے، ہر طرح کے خطرات کا مقابلہ کرنے میں پیش پیش رہتے تھے۔ یہ لوگ اس حال میں مرے ہیں کہ دنیا میں اپنی قربانیوں کا کوئی صلہ نہیں پاسکے۔ حضور ﷺ فرماتے ہیں کہ ملائکہ یہ سن کر ان کے پاس جنت کے ہر دروازے سے جائیں گے اور کہیں گے تم پر اللہ کی رحمت ہوئی دین پر جننے کے نتیجے میں۔ آخرت کا یہ بہترین صلہ ہے جو تم کو ملا۔ (المرعد ۱۳: ۲۳، ۲۴)

جنت کی نعمتوں کا دوام

عَنْ أَبِي سَعِيدٍ الْخُدْرِيِّ وَابْنِ هُرَيْرَةَ رَضِيَ اللَّهُ عَنْهُمَا عَنِ النَّبِيِّ صَلَّى اللَّهُ عَلَيْهِ وَسَلَّمَ قَالَ إِذَا دَخَلَ أَهْلُ الْجَنَّةِ الْجَنَّةَ يَنَادِي إِنَّ لَكُمْ أَنْ تَصْحُوا فَلَا تَسْقُمُوا أَبَدًا وَإِنَّ لَكُمْ أَنْ تَحْيُوا فَلَا تَمُوتُوا أَبَدًا وَإِنَّ لَكُمْ أَنْ تَتَعَبُوا فَلَا تَبَأَسُوا أَبَدًا وَذَلِكَ قَوْلُ اللَّهِ عَزَّوَجَلَّ وَنُودُوا أَنْ تِلْكَمُ الْجَنَّةُ أُرِيتُمْوهَا بِمَا كُنْتُمْ تَعْمَلُونَ - (ترغیب و ترہیب بحوالہ مسلم و

ترمذی)

حضرت ابو سعید خدری اور ابو ہریرہ رضی اللہ عنہ نبی ﷺ سے روایت کرتے ہیں کہ آپ نے ارشاد فرمایا: جب جنتی لوگ جنت میں پہنچ جائیں گے تو ایک اعلان کرنے والا (فرشتہ) اعلان کرے گا: اے اہل جنت اب تم کبھی بھی بیمار نہیں پڑو گے ہمیشہ تندرست رہو گے اب تمہیں کبھی موت نہیں آئے گی ہمیشہ زندہ رہو گے تم ہمیشہ جوان رہو گے، تم پر بڑھایا کبھی نہیں آئے گا اور تم ہمیشہ خوش حال رہو گے اب کبھی بھی تمہیں تنگی اور فقر و فاقہ لاحق نہیں ہو گا۔ اس بارے میں اللہ عزوجل نے اپنی کتاب میں فرمایا ہے وَ نُودُوا أَنْ تِلْكَمُ الْجَنَّةُ أُرِيتُمْوهَا بِمَا كُنْتُمْ تَعْمَلُونَ (الاعراف ۷: ۴۳) اہل جنت سے کہا جائے گا یہ جنت جس کے تم وارث بنائے گئے ہو تمہیں ان اعمال کے بدلے میں ملی ہے جو تم کرتے رہے تھے۔

جنت کی سدا بہار اور بے مثال نعمتیں

عَنْ أَبِي هُرَيْرَةَ رَضِيَ اللَّهُ عَنْهُ عَنِ النَّبِيِّ صَلَّى اللَّهُ عَلَيْهِ وَسَلَّمَ قَالَ مَنْ يَدْخُلُ الْجَنَّةَ يَنْعَمُ وَلَا يُيَأَسُ وَيَخْلُدُ لَا يَمُوتُ لَا يَبُولُ ثِيَابَهُ وَلَا يَفْنَى شَبَابُهُ فِي الْجَنَّةِ مَا لَا عَيْنٌ رَأَتْ وَلَا أُذُنٌ سَمِعَتْ وَلَا خَطَرَ عَلَى قَلْبٍ بَشَرٍ - (ترغیب و ترہیب بحوالہ مسلم)

حضرت ابو ہریرہ رضی اللہ عنہ نبی ﷺ سے روایت کرتے ہیں آپ نے ارشاد فرمایا: جو شخص جنت میں جائے گا وہ ہمیشہ خوش حال رہے گا، وہ ہمیشہ زندہ رہے گا، اسے کبھی بھی موت نہ آئے گی، فقر و فاقے سے دوچار نہیں ہو گا۔ اس کے کپڑے پرانے نہیں ہوں گے اور نہ اس کی جوانی ختم ہو گی۔ جنت میں وہ نعمتیں ہیں جنہیں نہ تو کسی آنکھ نے دیکھا نہ کسی کان نے سنا، نہ کسی انسان کے تصور میں وہ آئیں۔

فقراءِ مہاجرین کی فضیلت

۱۱۰۔ عَنْ عَبْدِ اللَّهِ بْنِ عَمْرٍو بْنِ الْعَاصِ رَضِيَ اللَّهُ عَنْهُ قَالَ قَالَ صَلَّى اللَّهُ عَلَيْهِ وَسَلَّمَ قَالَ كُنْتُ عِنْدَ رَسُولِ اللَّهِ صَلَّى اللَّهُ عَلَيْهِ وَسَلَّمَ يَوْمًا فَطَلَعَتِ الشَّمْسُ فَقَالَ يَا بَنِي قَوْمِ يَوْمِ الْقِيَامَةِ نُوْرُهُمْ كَنُوْرِ الشَّمْسِ قَالَ أَبُو بَكْرٍ نَحْنُ هُمْ يَا رَسُولَ اللَّهِ قَالَ لَا وَلَكُمْ خَيْرٌ كَثِيرٌ وَلِكِنَّهُمْ الْفُقَرَاءُ الْمُهَاجِرُونَ الَّذِينَ يُحْشَمُونَ مِنْ أَقْطَارِ الْأَرْضِ - (ترغیب و ترہیب)

عبد اللہ بن عمرو بن العاص رضی اللہ عنہ کہتے ہیں کہ ایک میں دن رسول اللہ ﷺ کے پاس بیٹھا ہوا تھا، اتنے میں سورج طلوع ہوا۔ آپ نے فرمایا قیامت کے دن کچھ لوگوں کے چہرے نورانی ہوں گے سورج کی طرح۔ حضرت ابو بکر رضی اللہ عنہ نے پوچھا کیا وہ ہم لوگ ہوں گے؟ آپ نے فرمایا نہیں تم لوگوں کو بھی بہت کچھ ملے گا، لیکن میں جن لوگوں کا ذکر کر رہا ہوں وہ ایسے لوگ ہوں گے جنہوں نے خدا کی راہ میں ہجرت کی ہوگی اور زمین کے مختلف گوشوں سے سمٹ کر آئے ہوں گے اور غریب ہوں گے۔

محض اللہ کی خاطر محبت کا صلہ

۱۱۱۔ عَنْ شَرْحَبِيلِ بْنِ السَّبْطِ أَنَّهُ قَالَ لِعَمْرٍو بْنِ عَبْسَةَ هَلْ أَنْتَ مُحَدِّثٌ حَدِيثًا سَبَعْنَهُ مِنْ رَسُولِ اللَّهِ صَلَّى اللَّهُ عَلَيْهِ وَسَلَّمَ لَيْسَ فِيهِ نِسْيَانٌ وَلَا كَذِبٌ قَالَ نَعَمْ سَبَعْتُ رَسُولَ اللَّهِ صَلَّى اللَّهُ عَلَيْهِ وَسَلَّمَ يَقُولُ قَالَ اللَّهُ عَزَّوَجَلَّ قَدْ حَقَّتْ مَحَبَّتِي لِلَّذِينَ يَتَحَابُّونَ مِنْ أَجْلِي وَقَدْ حَقَّتْ مَحَبَّتِي لِلَّذِينَ يَتَبَاذَلُونَ مِنْ أَجْلِي وَقَدْ حَقَّتْ مَحَبَّتِي لِلَّذِينَ يَتَصَادَفُونَ مِنْ أَجْلِي - (ترغیب و ترہیب)

شرجیل بن سمط نے عمرو بن عبسہ رضی اللہ عنہ سے کہا: کیا آپ مجھے کوئی ایسی حدیث سنائیں گے جسے آپ نے رسول اللہ ﷺ سے سنا ہو جو سچی ہو اور بھول چوک سے بھی پاک ہو؟ انہوں نے کہا: ہاں میں نے رسول اللہ ﷺ کو یہ ارشاد فرماتے سنا ہے کہ: اللہ تعالیٰ فرماتا ہے: میں ان لوگوں سے محبت کرتا ہوں جو میری خاطر آپس میں دوست بنے ہوں گے محض میری خاطر ایک دوسرے سے ملاقات کرتے ہوں گے محض میری خاطر ایک دوسرے پر خرچ کرتے ہوں گے اور محض میری خاطر وہ آپس میں دوست بنے ہوں گے۔

تشریح: یعنی یہ دوستی اور محبت صرف اللہ کے لیے اور اللہ کے دین کی بنیاد پر قائم ہوئی ہے۔ کوئی اور دوسرا محرک نہیں ہے۔ اس مضمون کی بہترین شرح کے لیے راہ عمل میں حدیث نمبر ۲۱۸ ضرور پڑھیے۔

اہل جنت کے لیے سب سے بڑا انعام

۱۱۲۔ عَنْ أَبِي سَعِيدٍ الْخُدْرِيِّ وَأَبِي هُرَيْرَةَ رَضِيَ اللَّهُ عَنْهُ أَنَّ رَسُولَ اللَّهِ صَلَّى اللَّهُ عَلَيْهِ وَسَلَّمَ قَالَ إِنَّ اللَّهَ عَزَّوَجَلَّ يَقُولُ لِأَهْلِ الْجَنَّةِ يَا أَهْلَ الْجَنَّةِ فَيَقُولُونَ لَبَّيْكَ رَبَّنَا وَسَعْدَيْكَ وَالْخَيْرِ فِي يَدَيْكَ فَيَقُولُ هَلْ رَضِيتُمْ فَيَقُولُونَ وَمَا لَنَا نَرْضَى يَا رَبَّنَا وَقَدْ أَعْطَيْتَنَا مَا لَمْ تُعْطِ أَحَدًا مِنْ خَلْقِكَ فَيَقُولُ أَلَا أُعْطِيكُمْ أَفْضَلَ مِنْ ذَلِكَ فَيَقُولُونَ وَأَيُّ شَيْءٍ أَفْضَلُ مِنْ ذَلِكَ فَيَقُولُ أَحِلَّ عَلَيْكُمْ رِضْوَانِي فَلَا اسْخَطَ عَلَيْكُمْ بَعْدَهُ أَبَدًا - (ترغیب و ترہیب بحوالہ بخاری و مسلم و ترمذی)

ابو سعید خدری رضی اللہ عنہ سے روایت ہے کہ رسول اللہ ﷺ نے ارشاد فرمایا: اللہ عزوجل اہل جنت سے کہے گا: اے جنتی لوگو! وہ لوگ اس کے جواب میں کہیں گے: اے ہمارے رب ہم حاضر ہیں۔ ہر طرح کی خیر و سعادت آپ کے قبضے میں ہے۔ فرمائیے کیا حکم ہے؟ اللہ تعالیٰ ان سے پوچھے گا: کیا تم لوگ اپنے عمل کا بدلہ پا کر خوش ہوئے؟ وہ جواب دیں گے: اے ہمارے رب! ہم کیوں نہیں خوش ہوں گے جب کہ آپ نے ہم لوگوں کو وہ نعمتیں دیں جو کسی اور کو نہیں دیں۔ اللہ تعالیٰ ان سے کہے گا: کیا میں تم کو اس سے زیادہ افضل اور برتر چیز نہ دوں؟ وہ کہیں گے: اس سے بڑھ کر اور کیا چیز ہو سکتی ہے؟ اللہ فرمائے گا میں تم سے ہمیشہ خوش رہوں گا، اب تم سے کبھی ناراض نہیں ہوں گا۔

تشریح: بعض دوسری حدیثوں میں یہ مضمون بیان ہوا ہے کہ اہل جنت یہ اعلان سن کر اتنا خوش ہوں گے کہ جنت کی نعمتیں بھول جائیں گے کیونکہ انہیں سب سے بڑی نعمت اس کی دائمی خوشنودی اس بشارت کی شکل میں ملے گی۔

اسوہ رسول ﷺ

نماز

عَنْ أَنَسٍ رَضِيَ اللَّهُ عَنْهُ قَالَ قَالَ النَّبِيُّ صَلَّى اللَّهُ عَلَيْهِ وَسَلَّمَ حُبِّبَ إِلَيَّ مِنَ الدُّنْيَا النِّسَاءُ وَالطِّيبُ وَجُعِلَتْ قُرَّةَ عَيْنِي فِي الصَّلَاةِ - (نسائي)

حضرت انس رضی اللہ عنہ کہتے ہیں کہ نبی ﷺ نے ارشاد فرمایا: مجھے دنیا کی تین چیزیں بہت زیادہ محبوب ہیں: اپنی بیویاں اور خوشبو اور نماز تو میری آنکھوں کی ٹھنڈک ہے۔

تشریح: مطلب یہ ہے کہ دنیاوی مرغوبات میں سے مجھے یہ دو چیزیں پسند ہیں: بیوی اور خوشبو۔ رہی نماز تو وہ ان دونوں سے زیادہ محبوب ہے، وہ میری روحانی غذا ہے اور دل کا سرور ہے، کیونکہ نماز نام ہے اللہ کی یاد کا اور اس سے مناجات و ہم کلامی کا۔ یہی حقیقت ایک اور حدیث میں بیان ہوئی ہے کہ آپ اپنے مؤذن حضرت بلال رضی اللہ عنہ سے فرماتے: **أَرِحْنَا يَا بَلَالُ** اے بلال رضی اللہ عنہ ہماری راحت (نماز) کا اہتمام کرو۔

خشوع

عَنْ مُطْرِفِ بْنِ عَبْدِ اللَّهِ الشَّخِيرِ قَالَ أَتَيْتُ النَّبِيَّ صَلَّى اللَّهُ عَلَيْهِ وَسَلَّمَ وَهُوَ يُصَلِّي وَلِجَوْفِهِ أَزِيْرٌ كَأَزِيْرِ الْمَرْجَلِ - (مشکوٰۃ البصايح)

حضرت مطرف بن عبد اللہ الشخیر رضی اللہ عنہ کہتے ہیں کہ میں نبی ﷺ کے پاس گیا تو دیکھا کہ آپ نماز پڑھ رہے ہیں اور آپ کے سینے سے اس طرح کی آواز نکل رہی ہے جیسے پکتی ہوئی ہنڈیا سے آواز نکلتی ہے۔

نماز باجماعت

عَنْ أُمِّ سَلَمَةَ أَنَسِ رَضِيَ اللَّهُ عَنْهَا قَالَتْ كَانَ رَسُولُ اللَّهِ صَلَّى اللَّهُ عَلَيْهِ وَسَلَّمَ يَقْطَعُ قِرَاعَتَهُ يَقُولُ الْحَمْدُ لِلَّهِ رَبِّ الْعَالَمِينَ ثُمَّ يَقُولُ الرَّحْمَنُ الرَّحِيمُ ثُمَّ يَقِفُ - (ترمذی)

ام سلمہ رضی اللہ عنہا کہتی ہیں کہ رسول اللہ ﷺ قرآن مجید ٹھہر ٹھہر کر پڑھتے تھے الحمد للہ رب العالمین کہتے اور ٹھہر جاتے پھر الرحمن الرحیم کہتے اور ٹھہر جاتے۔

تشریح: مطلب یہ کہ جہری نمازوں (مغرب عشاء اور فجر) میں سورہ الفاتحہ کی ہر آیت پر ٹھہرتے اور عام طور پر سورہ الفاتحہ کے علاوہ بھی ہر آیت پر ٹھہرتے تھے۔ بعض رمضان حافظوں کی طرح آپ قرآن کی تلاوت تیز تیز نہیں فرماتے تھے نہ نماز میں اور نہ نماز کے علاوہ۔

نبی کریم کا انداز تلاوت

عَنْ يَعْلَى أَنَّهُ سَأَلَ أُمَّ سَلَمَةَ عَنِ قِرَاءَةِ النَّبِيِّ صَلَّى اللَّهُ عَلَيْهِ وَسَلَّمَ فَإِذَا هِيَ تَنْعَتُ قِرَاءَةَ مُفَسِّسَةً حَرْفًا حَرْفًا - (ترمذی)

حضرت یعلیٰ کہتے ہیں میں نے حضرت ام سلمہ رضی اللہ عنہا سے پوچھا کہ نبی ﷺ قرآن کس طرح پڑھتے تھے۔ انہوں نے بتایا کہ آپ کی قراءت صاف اور واضح ہوتی تھی ہر حرف الگ الگ سنائی دیتا تھا۔

سفر میں فرض نماز کا اہتمام

كَانَ رَسُولُ اللَّهِ صَلَّى اللَّهُ عَلَيْهِ وَسَلَّمَ إِذَا كَانَ فِي سَفَرٍ فَعَرَسَ بِلَيْلٍ نِاضِطَجَعِ عَلَى بَيْنِهِ وَإِذَا عَرَسَ قُبَيْلَ الصُّبْحِ نَصَبَ ذِرَاعَهُ وَوَضَعَ رَأْسَهُ عَلَى كَفِّهِ - (ابو قتادہ - مسلم)

نبی ﷺ سفر میں کہیں رات کو پڑاؤ ڈالتے اور رات زیادہ ہوتی تو دائیں کروٹ لیٹ جاتے اور اگر فجر سے ذرا پہلے کہیں ٹھہرتے تو ہاتھ کھڑا کر کے ہتھیلی پر سر رکھ لیتے۔

یعنی باقاعدہ طور پر سونے کے لیے لیٹتے نہیں تھے بلکہ ہاتھ کھڑا کرتے اور اس پر سر رکھ لیتے۔ ایسا اس لیے کرتے کہ رات بھر کے تھکے ہوئے ہیں اور پل بھر میں صبح ہونے والی ہے اگر کسی کروٹ لیٹ گئے تو فجر کی نماز قضا ہو جانے کا اندیشہ ہے، اس لیے اس ڈھنگ سے لیٹتے جس میں آنکھ لگنے کا کوئی احتمال ہی نہ تھا۔

تہجد

قَامَ النَّبِيُّ صَلَّى اللَّهُ عَلَيْهِ وَسَلَّمَ حَتَّى تَوَرَّ مَتَّ قَدَّمَ مَاءَ قَيْلٍ لَهُ فَقَالَ أَفَلَا أكونُ عَبْدًا شَكُورًا - (بخاری)

نبی ﷺ تہجد کی نماز میں اتنی دیر تک کھڑے رہتے کہ دونوں پاؤں سوچ جاتے۔ کسی نے کہا کہ آپ اتنی مشقت کیوں اٹھاتے ہیں؟ آپ نے فرمایا: تو کیا میں اللہ کا شکر گزار بندہ نہ ہوں؟

تشریح: مطلب یہ کہ خدا نے مجھے گناہوں سے بچا کر اور نبی بنا کر مجھ پر احسان فرمایا ہے تو اس کے احسان کا یہ عین تقاضا ہے کہ میں زیادہ سے زیادہ اس کا شکر بجلاؤں۔ مومن کو جتنی ہی نعمتیں ملتی ہیں اتنا ہی اس کے اندر شکر کا جذبہ ابھرتا اور خدا کی بندگی میں تیز تر ہو جاتا ہے۔

نبی کریم کا بیماری میں تہجد پڑھنا۔

عَنْ عَبْدِ اللَّهِ بْنِ أَبِي قَيْسٍ أَنَسِ رَضِيَ اللَّهُ عَنْهُ قَالَ قَالَتْ عَائِشَةُ رَضِيَ اللَّهُ عَنْهَا لَا تَدْعُ قِيَامَ اللَّيْلِ فَإِنَّ رَسُولَ اللَّهِ صَلَّى اللَّهُ عَلَيْهِ وَسَلَّمَ كَانَ لَا يَدْعُهُ وَكَانَ إِذَا مَرِضَ أَوْ كَسِلَ صَلَّى قَاعِدًا -

حضرت عبد اللہ بن ابوقیس رضی اللہ عنہ کہتے ہیں کہ حضرت عائشہ رضی اللہ عنہا نے فرمایا: قیام لیل (تہجد) مت چھوڑنا اس لیے کہ رسول اللہ ﷺ نہیں چھوڑتے تھے حتیٰ کہ جب آپ بیمار ہو جاتے یا سستی محسوس کرتے تو تہجد کی نماز بیٹھ کر پڑھتے تھے۔

حسن اخلاق

۳۱۲۔ عَنْ عَائِشَةَ رَضِيَ اللَّهُ عَنْهَا قَالَتْ كَانَ خُلُقُ نَبِيِّ اللَّهِ الْقُرْآنَ - (مسلم)

حضرت عائشہ رضی اللہ عنہا فرماتی ہیں کہ اللہ تعالیٰ کے نبی ﷺ کا اخلاق قرآن تھا۔

تشریح: یعنی قرآن مجید میں جن اعلیٰ اخلاقیات کی تعلیم دی گئی ہے وہ سب آپ کے اندر پائے جاتے تھے۔ آپ ان کا بہترین نمونہ تھے۔

نبی کریم کی سیرت

۳۱۳۔ عَنْ عَبْدِ اللَّهِ بْنِ عَمْرٍو بْنِ الْعَاصِ قَالَ لَمْ يَكُنْ رَسُولُ اللَّهِ صَلَّى اللَّهُ عَلَيْهِ وَسَلَّمَ فَاحِشًا وَلَا مُتَفَحِّشًا - (بخاری مسلم)

حضرت عبد اللہ بن عمر بن العاص رضی اللہ عنہ کا بیان ہے کہ رسول اللہ نہ تو بد اخلاق تھے اور نہ ہی بری باتیں آپ زبان سے نکالتے تھے۔

خادم پر شفقت

۳۱۴۔ عَنْ أَنَسٍ قَالَ لَقَدْ خَدَمْتُ رَسُولَ اللَّهِ صَلَّى اللَّهُ عَلَيْهِ وَسَلَّمَ عَشْرَ سِنِينَ فَمَا قَالَ لِي قَطُّ أَفٌ وَلَا قَالَ لِشَيْءٍ فَعَلْتُهُ وَلَا لِشَيْءٍ لَمْ

أَفْعَلُهُ إِلَّا فَعَلْتُ كَذَا - (بخاری مسلم)

حضرت انس رضی اللہ عنہ فرماتے ہیں کہ میں نے رسول اللہ ﷺ کی دس سال خدمت کی۔ لیکن اس عرصے میں آپ نے بے زاری اور نفرت کا کبھی کوئی کلمہ نہیں کہا۔ اگر مجھ سے کوئی غلطی ہو گئی تو آپ نے یہ نہیں پوچھا کہ تم نے یہ غلطی کیوں کی اور جو کام کرنا چاہیے تھا میں نے نہیں کیا تو کبھی نہیں کہا کہ تم نے یہ کام کیوں نہیں کیا۔

نبی کریم کا صحابہ سے محبت کا انداز

۳۱۵۔ أَنَّ رَجُلًا مِّنْ أَهْلِ الْبَادِيَةِ كَانَ اسْمُهُ زَاهِرُ بْنُ حَرَامٍ رَضِيَ اللَّهُ عَنْهُ وَكَانَ يُهْدِي لِنَبِيِّ صَلَّى اللَّهُ عَلَيْهِ وَسَلَّمَ مِنَ الْبَادِيَةِ فَيَجْهَرُهُ

رَسُولُ اللَّهِ صَلَّى اللَّهُ عَلَيْهِ وَسَلَّمَ إِذَا أَرَادَ أَنْ يَخْرُجَ فَقَالَ لِنَبِيِّ صَلَّى اللَّهُ عَلَيْهِ وَسَلَّمَ أَنَّ زَاهِرًا بَادِيَتَنَا وَنَحْنُ حَاضِرُونَ وَكَانَ النَّبِيُّ

صَلَّى اللَّهُ عَلَيْهِ وَسَلَّمَ يُحِبُّهُ وَكَانَ دَمِيمًا فَأَتَى النَّبِيَّ صَلَّى اللَّهُ عَلَيْهِ وَسَلَّمَ يَوْمًا وَهُوَ يَبِيحُ مَتَاعَهُ فَاحْتَضَنَهُ مَنْ خَلْفَهُ وَهُوَ لَا يَبْصُرُهُ

فَقَالَ أَرَسَلْنِي مِّنْ هَذَا فَالْتَفَتَ فَعَرَفَ النَّبِيَّ صَلَّى اللَّهُ عَلَيْهِ وَسَلَّمَ فَجَعَلَ لَا يَأْتُو الْبَا أَلْزَقَ ظَهْرَهُ بِصَدْرِ النَّبِيِّ صَلَّى اللَّهُ عَلَيْهِ وَسَلَّمَ

وَسَلَّمَ حِينَ عَرَفَهُ وَجَعَلَ النَّبِيُّ صَلَّى اللَّهُ عَلَيْهِ وَسَلَّمَ يَقُولُ مَنْ يَشْتَرِي الْعَبْدَ فَقَالَ يَا رَسُولَ اللَّهِ صَلَّى اللَّهُ عَلَيْهِ وَسَلَّمَ إِذَا وَاللَّهِ

تَجِدُنِي كَأَسَدًا فَقَالَ النَّبِيُّ صَلَّى اللَّهُ عَلَيْهِ وَسَلَّمَ لَكِنِ عِنْدَ اللَّهِ لَسْتُ بِكَاسِدٍ - (مشکوٰۃ - انس رضی اللہ عنہ)

کسی گاؤں کے رہائشی زاہر بن حرام نامی ایک صحابی رضی اللہ عنہ جب بھی مدینہ آتے تو اپنے ساتھ نبی کریم ﷺ کے لیے اپنے گاؤں کی چیزیں بطور تحفہ لاتے۔ جب وہ اپنے گاؤں کو واپس ہونے لگتے تو نبی ﷺ بھی شہر کی کچھ چیزیں بطور ہدیہ ان کے ساتھ کر دیتے۔ نبی ﷺ نے فرمایا: زاہر

ہمارے دیہاتی دوست ہیں اور ہم ان کے شہری دوست۔ وہ کوئی خوش شکل نہ تھے لیکن نبی ﷺ ان سے بڑی محبت فرماتے تھے۔ ایک دن جب وہ مدینہ میں اپنا دیہاتی سامان بیچ رہے تھے، حضور ﷺ پیچھے سے آئے اور انھیں اپنی گود لے لیا اور زاہر رضی اللہ عنہ آپ کو دیکھ نہیں سکے تھے۔ انھوں نے کہا کون ہے؟ مجھے چھوڑ جب مڑ کے دیکھا تو نبی ﷺ تھے۔ تب تو وہ پوری کوشش کرنے لگے کہ اپنی پیٹھ کو نبی ﷺ کے سینے سے چمٹائے رکھیں۔ اس موقع پر نبی ﷺ نے فرمایا کہ اس غلام کو کون خریدتا ہے؟ وہ غلام نہ تھے۔ ان کا رنگ سیاہ تھا (جیسے حبشی غلاموں کا ہوتا ہے) زاہر رضی اللہ عنہ نے کہا: اے اللہ کے رسول آپ بہت گھائے میں رہیں گے۔ (مجھے بیچ کر بہت تھوڑی قیمت پائیں گے) نبی ﷺ نے فرمایا تم دنیا کے لوگوں کی نظر میں اگر کم قیمت ہو تو کیا ہو اللہ کے یہاں تمھاری بڑی قیمت ہے۔

جاہلوں پر مہربان

۱۱۰۔ عَنِ اَنَسِ رَضِيَ اللهُ عَنْهُ قَالَ كُنْتُ اَمْسِي مَعَ رَسُولِ اللهِ صَلَّى اللهُ عَلَيْهِ وَسَلَّمَ وَعَلَيْهِ بُرْدٌ نَجْرَانِي غَلِيظُ الْحَاشِيَةِ فَاَدْرَكَهُ اَعْرَابِي فَجَذَبَهُ بِرِدَائِهِ جَذْبَةً شَدِيدَةً فَتَنَطَّرْتُ اِلَى صَفْحَةِ عُنُقِ رَسُولِ اللهِ صَلَّى اللهُ عَلَيْهِ وَسَلَّمَ وَقَدْ اَثْرَبَهَا حَاشِيَةُ الرِّدَاءِ مَنْ شِدَّةِ جَذْبَتِهِ ثُمَّ قَالَ يَا مُحَمَّدُ مُرِنِي مِنْ مَالِ اللهِ الَّذِي عِنْدَكَ فَالْتَفَتَ اِلَيْهِ فَضَحِكَ ثُمَّ اَمَرَ لَهٗ بِعَطَاءٍ۔ (ترغیب و ترہیب بحوالہ بخاری مسلم)

حضرت انس رضی اللہ عنہ کہتے ہیں کہ میں رسول اللہ ﷺ کے ساتھ جا رہا تھا۔ نبی ﷺ نجران کی بنی ہوئی موٹے کنارے کی چادر اوڑھے ہوئے تھے۔ راستے میں ایک بدو ملا۔ اس نے آپ کی چادر کو پکڑ کر زور سے کھینچا جس کی وجہ سے رسول اللہ ﷺ کی گردن پر نشان پڑ گیا۔ اس نے کہا: اے محمد مجھے بیت المال سے کچھ دلوائیے۔ (اس کے زور سے کھینچنے پر آپ نے برا نہیں مانا) آپ مسکرائے اور بیت المال سے اس کی مدد کا حکم جاری فرمایا۔

بچوں سے پیار

۱۱۱۔ عَنْ عَائِشَةَ رَضِيَ اللهُ عَنْهَا قَالَتْ جَاءَ اَعْرَابِيٌّ اِلَى رَسُولِ اللهِ صَلَّى اللهُ عَلَيْهِ وَسَلَّمَ فَقَالَ اِنَّكُمْ تَقْبَلُونَ الصِّبْيَانَ وَ مَا تَقْبَلُهُمْ فَقَالَ رَسُولُ اللهِ صَلَّى اللهُ عَلَيْهِ وَسَلَّمَ اَوْ اَمْلِكُ اَنْ تَزَعَ اللهُ الرَّحْمَةَ مِنْ قَلْبِكَ۔ (ترغیب و ترہیب بحوالہ بخاری و مسلم)

حضرت عائشہ فرماتی ہیں کہ ایک بدو (دیہاتی) رسول اللہ ﷺ کے پاس آیا۔ (آپ اس وقت کسی بچے کو پیار کر رہے تھے) وہ آپ سے مخاطب ہو کر کہنے لگا: آپ لوگ بچوں سے پیار کرتے ہیں، ہم تو ایسا نہیں کرتے۔ رسول اللہ ﷺ نے فرمایا: میں کیا کروں اگر اللہ تعالیٰ نے تیرے دل سے رحم و کرم کا جذبہ کھینچ لیا ہے۔

بچوں سے مذاق

۱۱۲۔ عَنِ اَنَسِ رَضِيَ اللهُ عَنْهُ قَالَ اِنْ كَانَ النَّبِيُّ صَلَّى اللهُ عَلَيْهِ وَسَلَّمَ لَيَخَالِطُنَا حَتَّى يَقُولَ لَا خَيْرَ لِيَا عُبَيْرُ مَا فَعَلَ التُّغَيْرُ وَ كَانَ لَهُ يَلْعَبُ بِهِ فَبَاتَ۔ (متفق عليه)

حضرت انس رضی اللہ عنہ کہتے ہیں کہ نبی ﷺ ہم لوگوں کے ساتھ گھل مل کر رہتے تھے (اپنے آپ کو لیے دیے نہیں رہتے تھے) یہاں تک کہ وہ میرے چھوٹے بھائی سے جس کا نام عمیر تھا، ازراہ خوش دلی فرماتے: اے عمیر تمہاری چڑیا کیا ہوئی؟ عمیر کے پاس ایک چھوٹی چڑیا تھی جس سے وہ دل بہلاتا تھا مرگئی تھی۔

بچوں کا بوسہ لینا

۱۱۴۔ اَنَّ النَّبِيَّ صَلَّى اللَّهُ عَلَيْهِ وَسَلَّمَ ابْنِي بَصِيْبٍ فَقَبَّلَهُ فَقَالَ أَمَا إِنَّهُمْ مَبْخَلَةٌ مَجْبُنَةٌ لِبْنِ رِيْحَانَ اللَّهِ - (مشکوٰۃ)

نبی ﷺ کے پاس ایک بچہ لایا گیا، جس کو آپ نے بوسہ دیا اور فرمایا: یہ بچے آدمی کو بخیل اور بزدل بناتے ہیں۔ یہ اللہ کے پھول ہیں۔
تشریح: مطلب یہ ہے کہ اولاد کی محبت فطری ہے اور مومن اگر تربیت یافتہ نہ ہو تو بچوں کی محبت خدا کی راہ میں مال خرچ کرنے اور خدا کے لیے قربانی دینے میں رکاوٹ بن جاتی ہے۔

اصل حدیث میں ریحان کا لفظ آیا ہے جس کے معنی خوشبودار پھول کے بھی ہیں اور خدا کی بخشش اور عطیہ کے بھی۔ دونوں معنوں کے لحاظ سے یہاں بات ٹھیک بنتی ہے بچے خدا کی رحمت اور بخشش بھی ہیں۔

خوش طبعی

۱۱۵۔ عَنْ أَبِي هُرَيْرَةَ رَضِيَ اللَّهُ عَنْهُ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ إِنَّكَ تَدَاعِبُنَا قَالَ ابْنِي لَأَقُولُ إِلَّا حَقًّا - (ترمذی)

حضرت ابو ہریرہ رضی اللہ عنہ فرماتے ہیں کہ لوگوں نے تعجب اور حیرت کے ساتھ آپ سے کہا: اے اللہ کے رسول آپ ہم سے ہنسی اور خوش طبعی کی باتیں فرماتے ہیں۔ آپ نے جواب دیا: ہاں لیکن کوئی غلط اور خلاف واقعہ بات نہیں کہتا۔

تشریح: عام طور پر مذہبی اپنے معتقدین کی مجلسوں میں خاموش بیٹھے ہیں ہنسی اور دل لگی کی باتیں ان سے نہیں کرتے۔ اس حدیث سے واضح ہوتا ہے کہ خوش طبعی کی باتیں کرنا تقدس اور علم دین کے منافی نہیں ہے۔

نبی صلی اللہ علیہ وسلم اپنے گھر میں

۱۱۶۔ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ خَيْرُكُمْ خَيْرُكُمْ لَاهِلِهِ وَأَنَا خَيْرُكُمْ لَاهِلِي - (ابن ماجہ - ابن عباس)

حضرت ابن عباس رضی اللہ عنہ کہتے ہیں کہ رسول اللہ ﷺ نے ارشاد فرمایا: تم میں سے بہترین آدمی وہ ہے جو اپنے اہل و عیال کے لیے بہتر ہو اور میں اپنے اہل و عیال کے لیے تم میں سب سے زیادہ بہتر ہوں۔

گھریلو کام میں ہاتھ بٹانا

۱۱۷۔ عَنْ الْأَسْوَدِ بْنِ يَزِيدَ رَضِيَ اللَّهُ عَنْهُ قَالَ سَأَلْتُ عَائِشَةَ رَضِيَ اللَّهُ عَنْهَا مَا كَانَ النَّبِيُّ صَلَّى اللَّهُ عَلَيْهِ وَسَلَّمَ يَصْنَعُ فِي بَيْتِهِ قَالَتْ

كَانَ يَكُونُ فِي مَنْهَنَةِ أَهْلِهِ تَعْنِي خِدْمَةَ أَهْلِهِ فَإِذَا حَضَرَتِ الصَّلَاةُ خَرَجَ إِلَى الصَّلَاةِ - (بخاری)

حضرت اسود بن یزید رضی اللہ عنہ کہتے ہیں کہ میں نے حضرت عائشہ رضی اللہ عنہا سے پوچھا کہ جب نبی ﷺ گھر میں ہوتے تھے تو کیا کرتے تھے؟ انہوں نے کہا: آپ اپنے گھر کے کام میں اپنے گھر والوں کا ہاتھ بٹاتے اور جب نماز کا وقت آجاتا تو مسجد چلے جاتے تھے۔

اپنے کام خود کرنا

— عَنْ عَائِشَةَ رَضِيَ اللَّهُ عَنْهَا كَانَ رَسُولُ اللَّهِ صَلَّى اللَّهُ عَلَيْهِ وَسَلَّمَ يَخْصِفُ نَعْلَهُ وَيَخِيْطُ ثَوْبَهُ وَيَعْمَلُ فِي بَيْتِهِ كَمَا يَعْمَلُ فِي بَيْتِهِ

كَمَا يَعْمَلُ أَحَدُكُمْ فِي بَيْتِهِ وَقَالَتْ كَانَ بَشَرًا مِّنَ الْبَشَرِ يَفْعَلُ ثَوْبَهُ وَيَحْدُبُ شَاتَهُ وَيَخْدِمُ نَفْسَهُ۔ (ترمذی)

حضرت عائشہ رضی اللہ عنہا کا بیان ہے کہ رسول اللہ ﷺ اپنے جوتے ٹانگ لیتے اپنے کپڑے بھی سی لیتے اور اپنے گھر میں وہ سب کام کرتے جو آدمی اپنے گھر میں کرتا ہے حضرت عائشہ رضی اللہ عنہا نے یہ بھی فرمایا کہ آپ انسان تھے اپنے کپڑوں سے جوئیں نکالتے اپنی بکری دھوتے اور اپنے سارے کام خود کرتے۔

بیوی کے جذبات کا خیال رکھنا

— عَنْ عَائِشَةَ رَضِيَ اللَّهُ عَنْهَا قَالَتْ رَأَيْتُ النَّبِيَّ صَلَّى اللَّهُ عَلَيْهِ وَسَلَّمَ يَسْتَنْبِرُ بِرِدَائِهِ وَأَنَا أَنْظُرُ إِلَى الْحَبَشَةِ يَلْعَبُونَ فِي الْبَسْجِدِ

حَتَّى أَكُونَ أَنَا الَّتِي أَسَامُهُ فَأَقْدُرُ وَأَقْدُرُ الْجَارِيَةَ الْحَرِيصَةَ عَلَى الْهُو۔ (بخاری، مسلم)

حضرت عائشہ رضی اللہ عنہا فرماتی ہیں کہ نبی ﷺ اپنی چادر سے آڑ کر لیا کرتے اور میں حبشی لوگوں کو مسجد میں جنگی مشق کرتے دیکھتی تھی۔ آپ اس وقت تک اپنی چادر کی آڑ کیے رہتے جب تک میں خود اکتانہ جاتی۔

تشریح: تو اے لوگو! اگر تم کسی کسمن لڑکی سے شادی کرو تو اس کے جذبات و حیات کا خیال رکھو۔ کسمن عورت کھیل اور تفریح کی شوقین ہوتی ہے۔ حبشی مجاہدین نیزوں اور دوسرے اسلحے کی مشق مسجد کے صحن میں کرتے تو حضرت عائشہ رضی اللہ عنہا نبی ﷺ کی چادر کی آڑ میں ان کا کھیل دیکھتیں۔ جب ان کا جی بھر جاتا تو چلی جاتیں۔ چونکہ حضرت عائشہ رضی اللہ عنہا نوجوان عورت تھی اور اس عمر میں عورتوں کے کیا جذبات ہوتے ہیں اس سے حضور ﷺ واقف تھے اس لیے اپنی چادر سے آڑ کر دیتے اور یہ جنگی مشق دیکھتیں۔ اس سے امت کے لوگوں کو یہ سبق ملتا ہے کہ اگر ان کی بیویاں نئی عمر کی ہوں تو ان کے جذبات کی جائز حدود میں رہ کر رعایت کرنی چاہیے۔ یہ بات یاد رہے کہ عورت کے دیکھنے پر اس طرح کی پابندی نہیں ہے جس طرح کی پابندی مردوں کے عورتوں کی طرف دیکھنے پر ہے۔

بیوی کی خدمات کی قدر

— عَنْ عَائِشَةَ رَضِيَ اللَّهُ عَنْهَا قَالَتْ مَا عَرَفْتُ عَلَى أَحَدٍ مِّنْ نِّسَاءِ النَّبِيِّ صَلَّى اللَّهُ عَلَيْهِ وَسَلَّمَ مَا عَرَفْتُ عَلَى خَدِيجَةَ رَضِيَ اللَّهُ عَنْهَا

وَمَا آيْتَهَا قَطُّ وَلَكِنْ كَانَ يُكْتَرُذَرُ هَا وَرُبَّمَا ذَبَحَ الشَّاةَ يَقْطَعُهَا أَعْضَاءً ثُمَّ يَبْعُثُهَا فِي صَدَائِقِ خَدِيجَةَ فَرُبَّمَا قُلْتُ لَهُ كَانَ لَمْ يَكُنْ فِي

الدُّنْيَا امْرَأَةً إِلَّا خَدِيجَةَ فَيَقُولُ إِنَّهَا كَانَتْ وَكَانَتْ وَكَانَ لِي مِنْهَا وَلَدٌ۔ (متفق علیہ)

حضرت عائشہ رضی اللہ عنہا کہتی ہیں کہ نبی ﷺ کی بیویوں (امہات المؤمنین) میں سے کسی پر مجھے اتنا رشک نہیں آتا تھا جتنا خدیجہ رضی اللہ عنہا پر آتا تھا۔ میں نے انھیں دیکھا نہیں تھا لیکن حضور ﷺ ان کا ذکر بہت زیادہ کرتے تھے۔ اکثر ایسا ہوتا کہ آپ بکری ذبح کرتے پھر اس کی بوٹیاں بناتے اور خدیجہ رضی اللہ عنہا کی سہیلیوں کے یہاں بھیجتے۔ میں بسا اوقات نبی ﷺ سے کہتی کہ گویا دنیا میں کوئی عورت خدیجہ رضی اللہ عنہا کے سوا

تھی ہی نہیں تو آپ فرماتے بلاشبہ وہ بہت اچھی عورت تھی۔ وہ ایسی اور ایسی خوبیوں کی مالک تھی، ان کے یہ اور یہ کارنامے ہیں اور ان سے مجھے اولاد ہوئی۔

تشریح: حضرت خدیجہ رضی اللہ عنہا آپ کی پہلی بیوی ہیں۔ دعوت و رسالت کے آغاز سے آپ نے ہر طرح کے حالات میں حضور ﷺ کا ساتھ دیا اور دعوتِ دین کے لیے ہر طرح کی تکلیفیں ہنسی خوشی برداشت کیں۔ بعض مورخین نے لکھا ہے کہ رسالت کے ابتدائی زمانوں میں حضرت خدیجہ رضی اللہ عنہا کے پاس ۲۵ ہزار درہم تھے۔ لیکن آٹھ نو برس میں سارا سرمایہ دعوت کی راہ میں لٹا دیا۔ وہ اہل ایمان جو ایمان لانے کے جرم میں اپنے گھروں سے نکال دیے جاتے ان سب کی کفالت فرماتیں۔ اس لیے حضور ﷺ ایسی کفایت شعار بیوی کو زندگی بھر نہ بھلا سکے تو اس میں تعجب کی کیا بات ہے۔

بیویوں کے حقوق میں مساوات

۱۱۱۔ عَنْ عَائِشَةَ رَضِيَ اللَّهُ عَنْهَا قَالَتْ كَانَ رَسُولُ اللَّهِ صَلَّى اللَّهُ عَلَيْهِ وَسَلَّمَ يَقْسِمُ فَيُعَدِلُ يَقُولُ اللَّهُمَّ هَذَا قَسْمِي فَيَأْمُرُ فَلَا تَلْبَنِي فَيَأْتِيكَ وَلَا أَمْلِكُ يَعْزِي الْقَلْبَ۔ (ترغیب و ترہیب بحوالہ ابوداؤد ترمذی و نسائی و ابن ماجہ و ابن حبان)

حضرت عائشہ رضی اللہ عنہا فرماتی ہیں کہ رسول اللہ ﷺ اپنی بیویوں کے درمیان باری اور دوسرے تمام حقوق میں پورا عدل و انصاف برتتے اور یہ دعا کرتے اے اللہ یہ منصفانہ تقسیم تو میرے بس کی بات ہے مگر دل کی محبت میرے اختیار سے باہر کی چیز ہے اس لیے اگر کسی بیوی سے زیادہ تعلق خاطر رکھتا ہوں تو مجھ سے اس پر مواخذہ نہ کرنا۔

تشریح: اس حدیث سے معلوم ہوا کہ اگر کسی شخص کی ایک سے زیادہ بیویاں ہوں تو نان نفقہ خوراک و پوشاک اور دوسرے معاملات میں پورے انصاف سے کام لینا چاہیے، البتہ اگر وہ کسی بیوی کی طرف زیادہ میلان رکھتا ہے اس میلان کا کوئی اثر عادلانہ تقسیم پر نہیں پڑتا تو قیامت کے دن اس پر کوئی مواخذہ نہ ہوگا۔

ترہیت کے لیے بیوی سے قطع تعلق

۱۱۲۔ عَنْ عَائِشَةَ قَالَتْ اِعْتَلَّ بَعِيرٌ صَفِيَّةَ وَعِنْدَ زَيْنَبَ فَضُلٌ ظَهَرَ فَقَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ لِيَزْنَبَ اَعْطِيهَا بَعِيرًا فَقَالَتْ اَنَا اَعْطِي تِلْكَ الْيَهُودِيَّةَ فَغَضِبَ رَسُولُ اللَّهِ صَلَّى اللَّهُ عَلَيْهِ وَسَلَّمَ فَهَجَرَهَا ذَالِحِجَةً وَالْبَحْرَ مَرَّ وَبَعْضُ صَفَرٍ۔ (ابوداؤد)

حضرت عائشہ رضی اللہ عنہا فرماتی ہیں کہ حضرت صفیہ رضی اللہ عنہا (نبی ﷺ کی بیوی جو پہلے یہودی مذہب رکھتی تھی) کا اونٹ بیمار ہو گیا۔ حضرت زینب رضی اللہ عنہا کے پاس ایک زائد اونٹ تھا۔ رسول اللہ ﷺ نے زینب رضی اللہ عنہا سے کہا کہ صفیہ رضی اللہ عنہا کو ایک اونٹ دے دو۔ زینب رضی اللہ عنہا کی زبان سے نکلا: بھلا میں اس یہودیہ کو اپنا اونٹ دوں گی؟ اس پر نبی ﷺ غضب ناک ہوئے اور زینب رضی اللہ عنہا سے ذی الحجہ محرم اور صفر کے کچھ ایام تک قطع تعلق کیے رکھا۔

تشریح: معلوم ہوا کہ تین دن سے زیادہ مدت تک قطع تعلق کیا جاسکتا ہے بشرطیکہ کوئی دینی مصلحت پیش نظر ہو جیسا کہ اس حدیث میں ذکر ہوا ہے۔ آپ کا یہ غصہ اپنی ذات کے لیے نہیں تھا بلکہ اس بات پر آپ کو غصہ آیا کہ ایک مسلمان نے دوسرے مسلمان کو یہودیت کا طعنہ کیوں دیا۔ نبی ﷺ کی ایک ترہیت یافتہ بیوی کی زبان سے دوسری بیوی سے متعلق اتنا غلط جملہ نکلا کیسے۔

بے پایاں سخاوت

۲۲۱۔ عَنْ جَابِرٍ قَالَ مَا سَأَلَ النَّبِيَّ صَلَّى اللَّهُ عَلَيْهِ وَسَلَّمَ شَيْئًا قَطُّ فَقَالَ لَا۔ (بخاری و مسلم)
حضرت جابر رضی اللہ عنہ فرماتے ہیں کہ نبی ﷺ نے کسی سائل کے سوال پر نہیں کبھی نہیں فرمایا۔

شفاعت کی ترغیب

۲۲۲۔ عَنِ ابْنِ مَوْسَى عَنِ النَّبِيِّ صَلَّى اللَّهُ عَلَيْهِ وَسَلَّمَ أَنَّهُ كَانَ إِذَا أَتَاهُ السَّائِلُ أَوْ صَاحِبُ الْحَاجَةِ قَالَ اشْفَعُوا فَلْتَوْ جَرُّوا وَيَقْضَى اللَّهُ عَلَى لِسَانِ رَسُولِهِ مَا شَاءَ۔ (بخاری و مسلم)

حضرت ابو موسیٰ اشعری رضی اللہ عنہ نبی ﷺ کے بارے میں فرماتے ہیں کہ آپ کے پاس جب کوئی سائل یا کوئی ضرورت مند آتا تو آپ لوگوں سے فرماتے کہ اس کے حق میں سفارش کرو تو تمہیں اجر و ثواب حاصل ہو گا اور اللہ جو چاہتا ہے اپنے نبی ﷺ کی زبان سے فیصلہ فرماتا ہے۔
تشریح: اس حدیث کا مطلب یہ ہے کہ جب آپ کے پاس کوئی سائل آتا تو آپ لوگوں کو ہدایت کرتے کہ اس کے بارے میں کلمہ خیر کہو، ایک دوسرے کو مدد کرنے پر ابھارو۔ یہ اجر و ثواب کا کام ہے اور یہ پھر رسول اللہ ﷺ سائل کو کچھ دینے کا فیصلہ فرمادیتے۔

نبی کا تبسم

۲۲۳۔ عَنْ عَائِشَةَ رَضِيَ اللَّهُ عَنْهَا قَالَتْ رَأَيْتُ رَسُولَ اللَّهِ صَلَّى اللَّهُ عَلَيْهِ وَسَلَّمَ مُسْتَجْبِعًا فَظُ صَاحِحًا حَتَّى تُرَى مِنْهُ لَهَوَاتُهُ إِنَّمَا كَانَ يَتَبَسَّمُ۔ (متفق عليه)

حضرت عائشہ رضی اللہ عنہا فرماتی ہیں کہ میں نے رسول اللہ ﷺ کو کبھی بھی اس طرح ہنستے نہیں دیکھا کہ آپ کے تالو نظر آجائیں۔ آپ صرف مسکراتے تھے (یعنی ٹھٹھا مار کر نہیں ہنستے تھے)

ترہیت کا انداز

۲۲۴۔ عَنْ أَنَسٍ رَضِيَ اللَّهُ عَنْهُ قَالَ كَانَ النَّبِيُّ صَلَّى اللَّهُ عَلَيْهِ وَسَلَّمَ قَلَّ مَا يُوَاجِهُهُ الرَّجُلُ بِشَيْءٍ يَكْرَهُهُ فَدَخَلَ عَلَيْهِ يَوْمًا رَجُلٌ وَعَلَيْهِ أَثْرُ صُفْرَةٍ فَلَبَّأَ قَامَ لِأَصْحَابِهِ لَوْ غَيْرَ أَوْ نَزَعَ هَذِهِ الصُّفْرَةَ۔ (الادب المفرد)

حضرت انس رضی اللہ عنہ کہتے ہیں کہ نبی ﷺ اپنی طبیعت کی نرمی کی وجہ سے کسی کو براہ راست کم ہی کسی ناپسندیدہ بات پر ٹوکتے تھے۔ ایک دن ایک آدمی آپ کے پاس آیا جس پر زردی کے اثرات تھے تو جب وہ جانے کے لیے اٹھا تو آپ نے اہل مجلس کو مخاطب بنا کر فرمایا: اگر یہ صاحب پیلے لباس کو بدل دیں یا کپڑے کے پیلے پن کو دور کر دیں تو کتنا اچھا ہو۔

۲۲۵۔ عَنْ عَبْدِ اللَّهِ بْنِ عَبْرَةَ رَضِيَ اللَّهُ عَنْهُمَا أَنَّ رَسُولَ اللَّهِ صَلَّى اللَّهُ عَلَيْهِ وَسَلَّمَ أَتَى فَاطِمَةَ فَوَجَدَ عَلَى بَابِهَا سِتْرًا فَلَمْ يَدْخُلْ عَلَيْهَا وَقَلْبًا كَانَ يَدْخُلُ الْأَبْدَانِ بِهَا قَالَ فَجَاءَ عَلِيٌّ فَرَأَاهَا مَهْتَبَةً فَقَالَ مَا لَكَ فَقَالَتْ جَاءَ إِلَيَّ رَسُولُ اللَّهِ صَلَّى اللَّهُ عَلَيْهِ وَسَلَّمَ فَلَمْ يَدْخُلْ

عَلَى فَاتَاةٍ عِزٍّ فَقَالَ يَا رَسُولَ اللَّهِ صَلَّى اللَّهُ عَلَيْهِ وَسَلَّمَ إِنَّ فَاطِمَةَ اشْتَدَّ عَلَيْهَا أَنْتَ جِئْتَهَا فَلَمْ تَدْخُلْ عَلَيْهَا فَقَالَ وَمَا أَنَا وَالذُّنْيَا وَمَا أَنَا وَالرَّقِيبَةُ قَالَ فَذَهَبَ إِلَى فَاطِمَةَ فَأَخْبَرَهَا بِقَوْلِ رَسُولِ اللَّهِ صَلَّى اللَّهُ عَلَيْهِ وَسَلَّمَ فَقَالَتْ فَقُلْ لِرَسُولِ اللَّهِ فَمَا تَأْمُرُنِي بِهِ فَقَالَ قُلْ لَهَا تَرْسُلُ بِهِ إِلَى بَنِي فَلَانٍ - (مسند احمد ابن حنبل رحمتہ اللہ علیہ)

حضرت عبد اللہ بن عمر رضی اللہ عنہ سے روایت ہے کہ ایک دن رسول اللہ ﷺ حضرت فاطمہ رضی اللہ عنہا کے گھر تشریف لے گئے اور ان سے ملاقات نہیں کی (کیونکہ ان کے دروازے پر منقش پردہ ٹکا ہوا تھا۔ دروازے سے لوٹ گئے حالانکہ آپ کا معمول یہ تھا کہ جب بھی سفر سے واپس آتے تو سب سے پہلے فاطمہ رضی اللہ عنہا سے ملاقات کرتے۔ اس حدیث کے راوی عبد اللہ بن عمر رضی اللہ عنہما کہتے ہیں کہ جب علی رضی اللہ عنہ اپنے گھر آئے اور فاطمہ رضی اللہ عنہا کو غمگین اور پریشان دیکھا تو پریشانی کا سبب پوچھا حضرت فاطمہ رضی اللہ عنہا نے بتایا کہ رسول اللہ ﷺ ہمارے یہاں تشریف لائے اور دروازے ہی سے لوٹ گئے میرے پاس نہیں آئے۔ یہ سن کر علی رضی اللہ عنہ حضور ﷺ کی خدمت میں حاضر ہوئے اور کہا: اے اللہ کے رسول فاطمہ رضی اللہ عنہا کو اس بات کا بڑا غم ہے کہ آپ ہمارے یہاں گئے اور فاطمہ رضی اللہ عنہا سے نہیں ملے۔ آپ نے فرمایا مجھے دنیا سے کیا دلچسپی؟ مجھے رنگین منقش پردوں سے کیا مطلب؟ راوی کہتے ہیں کہ حضرت علی رضی اللہ عنہ فاطمہ رضی اللہ عنہا کے پاس گئے اور رسول ﷺ نے جو کچھ فرمایا تھا وہ فاطمہ رضی اللہ عنہا کو بتایا۔ فاطمہ رضی اللہ عنہا نے حضرت علی رضی اللہ عنہ سے کہا: جاییے! اللہ کے رسول ﷺ سے پوچھیے کہ وہ مجھے اس پردے کے بارے میں کیا حکم دیتے ہیں۔ نبی ﷺ نے علی رضی اللہ عنہ سے فرمایا کہ جاؤ فاطمہ رضی اللہ عنہا سے کہو کہ اس پردے کو فلاں کے گھر بھیج دے (تاکہ کرتا وغیرہ بنا کر عورتیں پہن لیں غالباً وہ ضرورت مند تھے)

تشریح: دروازے پر رنگین پردے کا لٹکانا شرعاً گناہ نہیں ہے لیکن دنیا کی طرف بڑھنے کی علامت ضرور ہے۔ حضور ﷺ اپنے زمانے کے اہل ایمان مردوں اور عورتوں کی قیامت تک آنے والے مومنین اور مومنات کے لیے اسوہ اور نمونہ بنانا چاہتے تھے اس لیے آپ نے ناپسندیدگی کا اظہار فرمایا۔

آداب طعام

--- مَاعَابَ النَّبِيُّ صَلَّى اللَّهُ عَلَيْهِ وَسَلَّمَ طَعَامًا قَطُّ إِنْ اشْتَهَاهُ أَكَلَهُ وَإِنْ كَرِهَهُ تَرَكَهُ - (متفق علیہ - ابوہریرہ رضی اللہ عنہ)

نبی ﷺ نے کبھی کسی کھانے پر اعتراض نہیں کیا اور اس میں کیڑے نہیں نکالے۔ اگر کھانے کو آپ کا جی چاہتا تو کھا لیتے جی نہ چاہتا تو نہ کھاتے۔
تشریح: کھانے سے مراد وہ کھانا بھی ہے جو گھر میں پکا ہو اور وہ کھانا بھی جو کسی دعوت میں آپ کے سامنے پیش کیا گیا ہو۔

--- إِنْ النَّبِيُّ صَلَّى اللَّهُ عَلَيْهِ وَسَلَّمَ كَانَ إِذَا رُفِعَ مَائِدَتُهُ قَالَ الْحَمْدُ لِلَّهِ كَثِيرًا طَيِّبًا مُبَارَكًا فَإِنَّهُ غَيْرُ مَكْفِيٍّ وَلَا مُودِعٍ وَلَا مُسْتَعْنَى عَنْهُ رَبَّنَا - (بخاری - ابو امامہ)

حضرت ابو امامہ رضی اللہ عنہ فرماتے ہیں کہ حضور ﷺ جب کھانے سے فارغ ہوتے اور دسترخوان اٹھایا جاتا تو فرماتے شکر ہے اللہ کا بہت زیادہ بہترین بابرکت شکر۔ ایسا شکر جو ہم خود کریں۔ دوسروں سے نہ کرائیں ایسا شکر جو کبھی ہم سے ترک نہ ہو، اور جس سے ہم کبھی بے نیاز اور بے پروا نہ ہوں، اے ہمارے رب۔

تواضع و انکساری

۲۲۳۔ عَنْ عَبْدِ اللَّهِ بْنِ عَبْرٍ وَقَالَ مَا رَأَى رَسُولُ اللَّهِ صَلَّى اللَّهُ عَلَيْهِ وَسَلَّمَ يَأْكُلُ مَتَكِنًا قَطُّ وَلَا يَطَأُ عَقِبَهُ رَجُلَانِ - (ابوداؤد)

عبد اللہ بن عمرو بن العاص رضی اللہ عنہ فرماتے ہیں کہ نبی ﷺ کو کسی نے نہیں دیکھا کہ آپ نے ٹیک لگا کر کھانا کھایا ہو (جیسا کہ بادشاہوں اور امیروں کا دستور ہے) اور کبھی کسی شخص نے یہ بھی نہیں دیکھا کہ دو آدمی بھی آپ کے پیچھے چلتے ہوں (جیسا کہ بادشاہوں کا دستور ہے۔ وہ اپنے ساتھ باڈی گارڈ رکھتے ہیں جو ہٹو بچو کی صدائیں لگاتے ہیں)

۲۲۴۔ عَنْ قَدَامَةَ بْنِ عَبْدِ اللَّهِ رَضِيَ اللَّهُ عَنْهُ قَالَ رَأَيْتُ رَسُولَ اللَّهِ صَلَّى اللَّهُ عَلَيْهِ وَسَلَّمَ الْجَبْرَةَ يَوْمَ النَّحْرِ عَلَى نَاقَتِهِ صَهْبَاءَ لَا ضَرْبَ وَلَا طَرْدَ وَلَا إِلَيْكَ الْيَكِّ - (ترغیب و ترہیب)

قدامہ بن عبد اللہ کہتے ہیں کہ میں نے نبی ﷺ کو قربانی کے دن بھورے رنگ کی اونٹنی پر سوار کنکری مارتے دیکھا نہ وہاں سپاہیوں کی مار پیٹ تھی اور نہ ہٹو بچو کی صدائیں بلند ہو رہی تھیں۔ یہ آخری حج کا واقعہ بیان ہو رہا ہے جب پورا ملک عرب آپ کے ماتحت تھا۔ آپ میں شاہانہ کرو فر نام کونہ تھا۔

مریض کی عبادت

۲۲۵۔ عَنِ ابْنِ عَبْرٍ رَضِيَ اللَّهُ عَنْهُ قَالَ كُنَّا جُلُوسًا مَعَ رَسُولِ اللَّهِ صَلَّى اللَّهُ عَلَيْهِ وَسَلَّمَ إِذْ جَاءَ مِنَ الْأَنْصَارِ فَسَلَّمَ عَلَيْهِ ثُمَّ أَدْبَرَ الْأَنْصَارِيُّ فَقَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ يَا أَخَا الْأَنْصَارِ كَيْفَ أَخِي سَعْدُ بْنُ عُبَادَةَ فَقَالَ صَالِحٌ فَقَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ مَنْ يَعُودُكَ مِنْكُمْ فَقَامَ وَقُبْنَا مَعَهُ وَنَحْنُ بَضْعَةٌ عَشْرَ مَاعَلَيْنَا نِعَالٌ وَلا خِفَافٌ وَلا قَلَانِسٌ وَلا قُبْسٌ نَمَشِي فِي تِلْكَ السَّبَاخِ حَتَّى جِئْنَا فَاسْتَأْخَرَ قَوْمَهُ مِنْ حَوْلِهِ حَتَّى دَنَا رَسُولُ اللَّهِ وَأَصْحَابُهُ الَّذِينَ مَعَهُ - (مسلم)

حضرت عبد اللہ بن عمر رضی اللہ عنہ کہتے ہیں ہم لوگ رسول اللہ ﷺ کے ساتھ بیٹھے تھے، اسی اثنا میں انصار کا ایک آدمی آیا اور اس نے نبی ﷺ کو سلام کیا۔ جب وہ واپس جانے لگا تو رسول اللہ ﷺ نے پوچھا کہ سعد بن عبادہ کا حال بتاؤ (وہ بیمار تھے اب کیسے ہیں؟) اس انصاری نے جواب دیا کہ وہ ٹھیک ہیں۔ رسول اللہ ﷺ نے اہل مجلس سے کہا کہ تم میں سے کون لوگ سعد کی عیادت کو چلیں گے۔ یہ فرما کر نبی ﷺ اٹھے اور ہم بھی آپ کے ساتھ جانے کے لیے اٹھ کھڑے ہوئے۔ ہم دس سے زیادہ آدمی تھے نہ تو ہمارے پیروں میں جوتے تھے، یہ چڑے کے موزے تھے، نہ ہمارے سروں پر ٹوپیاں تھیں اور نہ جسم پر کرتے تھے۔ اسی حالت میں شورزدہ زمین میں ہم چلتے رہے۔ یہاں تک کہ سعد بن عبادہ کے پاس پہنچے۔ ان کے گھر کے لوگ ان کے پاس سے ہٹ گئے اور رسول اللہ ﷺ اور آپ کے ساتھ جو لوگ گئے تھے ان کے قریب ہوئے اور بیمار پر سی کی۔

تعزیت کا انداز

۲۲۶۔ عَنْ مُعَاذِ بْنِ رَضِيَ اللَّهُ عَنْهُ أَنَّهُ مَاتَ لَهُ ابْنٌ فَكَتَبَ إِلَيْهِ النَّبِيُّ صَلَّى اللَّهُ عَلَيْهِ وَسَلَّمَ التَّحْزِينَ بِسْمِ اللَّهِ الرَّحْمَنِ الرَّحِيمِ مِنْ مُحَمَّدٍ رَسُولِ اللَّهِ إِلَى مُعَاذِ بْنِ جَبَلٍ سَلَامٌ عَلَيْكَ فَإِنَّ أَحَبُّ إِلَيْكَ اللَّهُ الَّذِي لَا إِلَهَ إِلَّا هُوَ أَمَا بَعْدُ فَأَعْظَمَ اللَّهُ لَكَ الْأَجْرَ وَالْهَبَكَ الصَّبْرَ وَرَفَقْنَا وَإِيَّاكَ الشُّكْرَ فَإِنَّ أَنْفُسَنَا وَأَمْوَالَنَا وَأَهْلَنَا مِنْ مَوَاهِبِ اللَّهِ الْهَنِيئَةِ وَعَوَارِيهِ الْمُسْتَوْمِتِّكَ اللَّهُ بِهِ فِي غِبْطَةٍ وَسُرُورٍ وَقَبْضَةٍ

مِنْكَ بِأَجْرٍ كَبِيرٍ الصَّلَاةِ وَالرَّحْمَةِ وَالْهُدَىٰ إِنَّ احْتِسَابَتَهُ فَاصِدٌ وَلَا يُحِطُ جَزَعُكَ أَجْرَكَ فَتَنَدَّمَ وَأَعْلَمَ أَنَّ الْجَزَعَ لَا يَرُدُّ مَيْتًا وَلَا يَدْفَعُ حَزَنًا وَمَاهُونَ نَزَلٌ فَكَانَ قَدْ وَالسَّلَامُ - (المعجم الكبير للطبرانی)

حضرت معاذ رضی اللہ عنہ کا ایک لڑکا وفات پا گیا تو نبی ﷺ نے انھیں یہ تعزیتی خط لکھا (غالباً معاذ بن جبل اس زمانے میں یمن میں تھے۔) خط کا مضمون یہ ہے:

بِسْمِ اللَّهِ الرَّحْمَنِ الرَّحِيمِ

اللہ کے رسول محمد ﷺ کی طرف سے معاذ بن جبل کے نام تم پر سلامتی ہو۔ میں اللہ کا شکر اور اس کی حمد و تعریف کرتا ہوں جس کے سوا کوئی الہ نہیں ہے۔ تم بھی اللہ کا شکر اور اس کی تعریف کرو۔

ابا بعد! اللہ تعالیٰ تمہیں اجر عظیم دے اور تمہیں صبر دے اور تمہیں شکر کی توفیق بخشے۔ حقیقت یہ ہے کہ ہماری جانیں اور مال اور بال بچے یہ سب اللہ کی خوشگوار نعمتیں ہیں اور یہ ہمارے پاس اللہ کی رکھی ہوئی امانتیں ہیں۔ جب تک یہ تمہارے پاس رہیں مسرت اور خوشی تمہیں ملے۔ اللہ تعالیٰ نے تمہارا ایک بیٹا تم سے واپس لے لیا ہے۔ اس صدمے پر اللہ تمہیں اجر عظیم سے نوازے تمہارے لیے خدا کی رحمت اور انعام اور ہدایت ہو، اگر تم نے اجر آخرت کی نیت سے صبر کیا۔ پس تم صبر کرو اور دیکھو تمہاری بے قراری اور بے صبری سے کوئی مرنے والا لوٹ کر نہیں آسکتا اور نہ غم دور ہو سکتا ہے اور جو حادثہ واقع ہوا ہے اسے تو ہونا ہی تھا۔ والسلام

بچے کی وفات پر جنت کی خوش خبری

— عَنْ قُرَّةِ ابْنِ إِيَّاسٍ رَضِيَ اللَّهُ عَنْهُ قَالَ كَانَ نَبِيُّ اللَّهِ صَلَّى اللَّهُ عَلَيْهِ وَسَلَّمَ إِذَا جَلَسَ جَلَسَ إِلَيْهِ نَفَرٌ مِنْ أَصْحَابِهِ فِيهِمْ رَجُلٌ لَهُ ابْنٌ صَغِيرٌ يَأْتِيهِ مِنْ خَلْفِ ظَهْرِهِ فَيُقْعِدُهُ بَيْنَ يَدَيْهِ فَهَلْكَ فَا مَتَمَعَ الرَّجُلُ أَنْ يَحْضُرَ الْحَلَقَةَ لِذِكْرِ ابْنِهِ فَقَدَّكَ النَّبِيُّ صَلَّى اللَّهُ عَلَيْهِ وَسَلَّمَ فَقَالَ مَالِي لِأَرَى فُلَانًا قَالُوا يَا رَسُولَ اللَّهِ بَنِيهِ الَّذِي رَأَيْتَهُ هَلْكَ فَتَلَقِيهِ النَّبِيُّ صَلَّى اللَّهُ عَلَيْهِ وَسَلَّمَ فَسَأَلَهُ عَنْ بَنِيهِ فَأَخْبَرَهُ أَنَّهُ هَلْكَ فَعَزَّاهُ عَلَيْهِ ثُمَّ قَالَ يَا فُلَانُ أَيُّهَا كَانَ أَحَبُّ إِلَيْكَ أَنْ تَتَّبَعَ بِهِ عُنُقَكَ أَوْ لَا تَأْتِي إِلَى بَابِ مَنْ أَبْوَابِ الْجَنَّةِ إِلَّا وَجَدْتَهُ قَدْ سَبَقَكَ إِلَيْهِ يَفْتَحُهُ لَكَ يَا نَبِيَّ اللَّهِ بَلْ يَسْبِقُنِي إِلَى بَابِ الْجَنَّةِ فَيَفْتَحُهَا لَهَا أَحَبُّ إِلَيَّ قَالَ فَذَكَ لَكَ - (ترغيب و ترہیب نحوالہ

نسائی شریف

حضرت قرہ بن ایاس رضی اللہ عنہ فرماتے ہیں کہ اللہ تعالیٰ کے نبی ﷺ جب نشست فرماتے تو آپ کے صحابہ رضوان اللہ عنہم اجمعین میں سے کچھ لوگ آپ کے پاس بیٹھ جاتے۔ ان بیٹھنے والوں میں ایک صاحب تھے جن کا ایک چھوٹا بچہ تھا۔ یہ بچہ حضور ﷺ کے پاس آپ کی پشت کی جانب سے آتا تو آپ اس کو اپنے سامنے بٹھا لیتے۔ پھر ایسا ہوا کہ وہ بچہ فوت ہو گیا تو بچے کا باپ اس کے غم میں کچھ دنوں آپ کی مجلس میں نہ آیا تو نبی ﷺ نے پوچھا کہ وہ فلاں شخص کیوں نہیں آتا؟ کیا بات ہے؟ لوگوں نے آپ کو بتایا کہ ان کا چھوٹا بچہ جسے آپ نے دیکھا تھا اس کا انتقال ہو گیا ہے (شاید اسی وجہ سے وہ نہیں آرہے ہیں) تو نبی ﷺ نے ان سے ملاقات کی اور بچے کے بارے میں دریافت فرمایا۔ انھوں نے بتایا کہ اس بچے کا انتقال ہو گیا ہے تو آپ نے انھیں تسلی دی۔ پھر فرمایا: بتاؤ تمہیں کیا چیز پسند ہے؟ کیا یہ بات پسند ہے کہ وہ بچہ زندہ رہے یا یہ پسند ہے کہ وہ بچہ پہلے جائے اور جنت کا دروازہ تمہارے لیے کھولے اور جب تم پہنچو تو وہ تمہارا استقبال کرے۔ اس شخص نے کہا: اے اللہ کے نبی مجھے یہی پسند ہے کہ وہ مجھ سے پہلے جنت

میں جائے اور میرے لیے جنت کا دروازہ کھولے یہ بات مجھے زیادہ پسند ہے۔ آپ نے فرمایا: وہ بچہ اس لیے تمہاری زندگی میں مرا ہے، تاکہ وہ تمہارے لیے جنت کا دروازہ کھولے۔

نبی سفر میں

— عَنْ جَابِرٍ قَالَ كَانَ رَسُولُ اللَّهِ صَلَّى اللَّهُ عَلَيْهِ وَسَلَّمَ يَتَخَلَّفُ فِي الْبَسِيرِ فَيُرْجَى الضَّعِيفَ وَيُرْدَفُ وَيَدْعُو لَهُمْ - (ابوداؤد)

حضرت جابر رضی اللہ عنہ کہتے ہیں کہ رسول اللہ ﷺ سفر میں قافلے کے پیچھے رہتے تھے۔ کمزوروں کو چلاتے اور انہیں اپنی سواری پر پیچھے بٹھالیتے اور ان کے لیے دعا فرماتے۔

نبی صلی اللہ علیہ وسلم اپنے رفقا کے درمیان

— عَنْ عَبْدِ اللَّهِ بْنِ مَسْعُودٍ قَالَ كُنَّا يَوْمَ بَدْرٍ كُلِّ ثَلَاثَةٍ عَلَى بَعِيرٍ فَكَانَ أَبُو بَابَةَ وَعَلِيُّ بْنُ أَبِي طَالِبٍ زَمِيلَي رَسُولِ اللَّهِ صَلَّى اللَّهُ عَلَيْهِ وَسَلَّمَ قَالَا نَبَشَى عَنْكَ قَالَ فَكَانَتْ إِذَا جَاءَتْ عُقْبَةُ رَسُولِ اللَّهِ صَلَّى اللَّهُ عَلَيْهِ وَسَلَّمَ مَا اتُّنَّبَا بِأَقْوَامِي مِثِّي وَمَا أَنَا غَنِيٌّ عَنِ الْإِجْرِ مَنْكَبًا - (مشکوٰۃ)

حضرت عبد اللہ بن مسعود رضی اللہ عنہ کہتے ہیں کہ بدر کی لڑائی کے موقع پر (سواریوں کی قلت تھی اس وجہ سے) ایک اونٹ پر تین آدمی سوار ہوتے تھے۔ ابو لبابہ اور علی بن ابی طالب رضی اللہ عنہ رسول اللہ ﷺ کے ساتھ تھے۔ جب نبی ﷺ کی باری پیدل چلنے کی آتی تو دونوں کہتے کہ آپ سوار ہو جائیں، ہم پیدل چلیں گے۔ نبی ﷺ فرماتے: تم دونوں مجھ سے زیادہ طاقتور نہیں ہو، اور میں تم دونوں سے زیادہ پیدل چلنے کے اجر کا طالب ہوں۔

دین کی راہ میں ایذا پر صبر

— عَنْ بِنِ مَسْعُودٍ رَضِيَ اللَّهُ عَنْهُ قَالَ تَكَلَّمَ رَجُلٌ مِّنَ الْأَنْصَارِ كَلِمَةً فِيهَا مَوْجِدَةٌ عَلَى النَّبِيِّ صَلَّى اللَّهُ عَلَيْهِ وَسَلَّمَ فَلَمْ تَقْرَأْ نَفْسِي أَنْ أَخْبَرْتُ بِهَا النَّبِيَّ صَلَّى اللَّهُ عَلَيْهِ وَسَلَّمَ فَلَوَدِدْتُ أَنِّي افْتَدَيْتُ مِنْهَا بِكُلِّ أَهْلٍ وَمَالٍ فَقَالَ قَدْ آذَوْا مُوسَى عَلَيْهِ السَّلَامُ أَكْثَرَ مِنْ ذَلِكَ فَصَبَرْتُمْ أَخْبَرْتُ أَنْ نَبِيًّا كَذَبَهُ قَوْمُهُ وَشَجَّوْهُ حَيْثُ جَاءَهُمْ بِأَمْرِ اللَّهِ فَقَالَ وَهُوَ يَسْحُ الدَّمَ عَنْ وَجْهِهِ أَلْهَمَ اغْفِرْ لِقَوْمِي فَإِنَّهُمْ لَا يَعْلَمُونَ - (مسند احمد)

حضرت عبد اللہ بن مسعود رضی اللہ عنہ کہتے ہیں کہ انصار میں سے ایک آدمی نے نبی ﷺ کی شان میں ایک ایسی بات کہی جس سے معلوم ہوتا تھا اسے نبی ﷺ پر غصہ ہے تو میں برداشت نہیں کر سکا اور جا کر نبی ﷺ کو یہ بات بتائی تو مجھے یہ بات پہنچانے پر بہت افسوس ہوا۔ آپ نے فرمایا: حضرت موسیٰ علیہ السلام کو اس سے زیادہ ایذا دی گئی اور انہوں نے صبر کیا۔ پھر آپ نے فرمایا کہ ایک نبی تھے جنہیں ان کی قوم نے جھٹلایا اور پتھر مار کر زخمی کر دیا تو اس نبی نے اپنے چہرے سے خون پونچھتے ہوئے کہا اے اللہ میری قوم کو معاف فرما دیجیے اس لیے کہ وہ نہیں جانتے ہیں۔

خطرات میں پیش پیش

۳۳۔ قَالَ الْبَرَاءُ بْنُ عَازِبٍ رَضِيَ اللَّهُ عَنْهُ كُنَّا وَاللَّهِ إِذَا احْتَمَرَ الْبَأْسُ تَتَعَبَى بِهِ وَإِنَّ الشُّجَاعَ مِثْلَ الَّذِي يُحَاذِي بِهِ النَّبِيَّ صَلَّى اللَّهُ عَلَيْهِ وَسَلَّمَ - (بخاری)

حضرت براء بن عازب رضی اللہ عنہ کہتے ہیں کہ بخدا جب لڑائی ہوتی تو نبی ﷺ ہم سب کے آگے ہوتے اور ہم آپ کے ذریعے اپنا بچاؤ کرتے اور ہم میں سب سے بہادر وہ سمجھا جاتا جو نبی ﷺ کے ساتھ ہوتا۔

ترتیب کے لیے اظہارِ عیب

۳۴۔ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ أَظَنَّ فُلَانًا وَفُلَانًا يَعْرِفَانِ مِنْ دِينِنَا شَيْئًا - (بخاری - عائشہ رضی اللہ عنہا)

حضرت عائشہ رضی اللہ عنہا فرماتی ہیں کہ نبی کریم ﷺ نے دو آدمیوں کے بارے میں فرمایا: میرا خیال یہ ہے کہ فلاں اور فلاں شخص ہمارے دین کو کچھ نہیں سمجھتے۔

تشریح:

تشریح: یعنی یہ دونوں آدمی نہ تو دین سمجھتے ہیں اور نہ یہ جانتے ہیں کہ اس دین کے کیا مطالبات اور کیا تقاضے ہیں۔ یہ دونوں شخص کون تھے ان کا نام حضرت عائشہ رضی اللہ عنہا نے نہیں لیا۔ غالب گمان یہ ہے کہ یہ دونوں منافقین میں سے ہوں گے اس حدیث سے معلوم ہوا کہ نصح و خیر خواہی کے جذبے کے ساتھ اجتماعی معاملات کے ذمہ دار لوگ اپنے وابستگان جماعت میں سے کسی کے خلاف اظہارِ رائے کریں تو یہ غیبت میں شمار نہ ہوگا۔ لیکن یہ راہ بہت پر خطر ہے اس میں بہت سنبھل کر قدم رکھنا ہوگا۔

رفقائے کار کے ساتھ صحیح تعلق

۳۵۔ عَنِ ابْنِ مَسْعُودٍ رَضِيَ اللَّهُ عَنْهُ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ لَا يَبْلَغُنِي أَحَدٌ مِّنْ أَصْحَابِي عَنْ أَحَدٍ شَيْئًا فَإِنِّي أَحِبُّ أَنْ أَخْرِجَ إِلَيْكُمْ وَأَنَا سَلِيمٌ الصَّدْرِ - (ابوداؤد - ابن مسعود رضی اللہ عنہما)

حضرت عبداللہ بن مسعود کہتے ہیں کہ رسول اللہ ﷺ نے ارشاد فرمایا کہ میرے ساتھیوں میں سے کوئی اپنے کسی ساتھی کے بارے میں مجھے شکوہ و شکایت نہ پہنچائے کیونکہ میں اس بات کو پسند کرتا ہوں کہ میں تم لوگوں کے پاس اس سے اس حال میں آؤں کہ (کسی بھی شخص سے متعلق کسی قسم کی بدگمانی وغیرہ سے) میرا سینہ پاک و صاف ہو۔

تشریح: مطلب یہ ہے کہ بلا تحقیق کوئی کسی کے بارے میں آکر مجھ سے کچھ نہ کہے، اس لیے کہ میرے سب ساتھی میرے نزدیک ایک جیسے ہیں اور کسی کے بارے میں اگر کچھ مجھے بتایا جائے گا تو میرے دل پر اس کا اثر پڑے گا اور اس کے خلاف کسی نہ کسی درجے میں بدگمانی قائم ہوگی۔ یہاں یہ بات نوٹ کرنے کی ہے کہ بلا تحقیق بات پہنچانے سے آپ نے روکا ہے اور یہ چیز قرآن میں بصراحت بیان ہوئی ہے۔

کفار کے مقابلے میں سخت اور ساتھیوں پر مہربان

۳۶۔ عَنْ عَائِشَةَ قَالَتْ مَا ضَرَبَ رَسُولُ اللَّهِ صَلَّى اللَّهُ عَلَيْهِ وَسَلَّمَ شَيْئًا قَطُّ بِيَدِهِ وَلَا امْرَأَةً وَلَا خَادِمًا إِلَّا يُجَاهِدُ فِي سَبِيلِ اللَّهِ وَمَا يَلِ مِنْهُ شَيْءٌ قَطُّ فَيَنْتَقِمُ مِنْ صَاحِبِهِ إِلَّا أَنْ يُنْتَهَكَ شَيْءٌ مِنْ مَّحَارِمِ اللَّهِ فَيَنْتَقِمُ لِلَّهِ تَعَالَى - (مسلم)

حضرت عائشہ رضی اللہ عنہا فرماتی ہیں کہ رسول اللہ ﷺ نے کبھی کسی کو اپنے ہاتھ سے نہیں مارا نہ کسی بیوی کو مارا نہ کسی خادم کو اور نہ کسی اور کو۔ ہاں البتہ اللہ کی راہ میں جہاد کرتے ہوئے دین کے دشمنوں کو ضرور مارا ہے اور آپ کو کبھی کوئی تکلیف نہیں پہنچائی گئی کہ آپ نے تکلیف پہنچانے والے سے بدلہ لیا ہو، البتہ جب کوئی شخص اللہ کے احکام کی خلاف ورزی کرتا تو خدا کی خاطر اس سے بدلہ لیتے (سزا دیتے)

معاملات کی صفائی

۲۷۲۔ عَنِ الْعَدَاءِ خَالِدِ بْنِ هُوذَةَ قَالَ كَتَبَ لِي رَسُولُ اللَّهِ صَلَّى اللَّهُ عَلَيْهِ وَسَلَّمَ كِتَابًا هَذَا اشْتَرَى الْعَدَاءُ بِنِ خَالِدِ بْنِ هُوذَةَ مِنْ مُحَمَّدٍ رَسُولِ اللَّهِ صَلَّى اللَّهُ عَلَيْهِ وَسَلَّمَ عَبْدًا أَوْ أَمَةً لَا دَاءَ وَلَا غَائِلَةَ حُبْشَةَ بَيْعَ الْمُسْلِمِ لِلْمُسْلِمِ - (ترمذی)

عداء بن خالد بن ہوذہ رضی اللہ عنہ کہتے ہیں کہ رسول اللہ ﷺ نے میرے لیے ایک دستاویز لکھی کہ عداء بن خالد بن ہوذہ نے اللہ کے رسول محمد ﷺ سے ایک غلام خریدا ہے جس میں نہ تو کوئی بیماری ہے اور نہ کوئی اخلاقی خرابی و خباث ہے۔ ایک بیع ہے مسلمان کی مسلمان کے ہاتھ (جس میں کسی طرح کی دھوکے بازی نہیں کی گئی ہے)

۲۷۳۔ عَنِ السَّائِبِ بْنِ أَبِي السَّائِبِ أَنَّهُ قَالَ لِنَبِيِّ صَلَّى اللَّهُ عَلَيْهِ وَسَلَّمَ كُنْتُ شَرِيكِي فِي الْجَاهِلِيَّةِ فَكُنْتُ خَيْرَ شَرِيكِ لِاتِّدَارِيْنِي وَ لِاتِّبَارِيْنِي - (ابوداؤد)

سائب بن ابی السائب نے کسی موقع پر حضور ﷺ سے کہا: ہم آپ جاہلیت کے زمانے میں شرکت میں کاروبار کرتے تھے لیکن آپ نے نہ تو کبھی دھوکے بازی کی اور نہ جھگڑا کیا (جیسا کہ شرکت کے کاروبار میں لوگ عموماً اس طرح کی حرکتیں کرتے ہیں)

۲۷۴۔ عَنْ أُمِّ سَلَمَةَ رَضِيَ اللَّهُ عَنْهَا أَنَّ النَّبِيَّ صَلَّى اللَّهُ عَلَيْهِ وَسَلَّمَ كَانَ فِي بَيْتِهَا فَدَعَا وَصِيفَةً لَهُ أَوْ لَهَا فَابْطَأَتْ فَاسْتَبَانَ الْغَضَبُ فِي وَجْهِهِ فَقَامَتْ أُمُّ سَلَمَةَ إِلَى الْحِجَابِ فَوَجَدَتِ الْوَصِيفَةَ تَلْعَبُ وَمَعَهُ سِوَاكٌ فَقَالَ لَوْلَا خَشْيَةُ الْقَوْدِ يَوْمَ الْقِيَامَةِ لَأَوْجَعْتُكَ بِهَذَا السِّوَاكِ - (الادب المفرد)

حضرت ام سلمہ رضی اللہ عنہا سے روایت ہے کہ نبی ﷺ ان کے یہاں تشریف رکھتے تھے آپ نے ایک خادمہ کو بلایا یہ ام سلمہ رضی اللہ عنہا کی خادمہ تھیں یا نبی ﷺ کی۔ اس نے آپ کے پاس پہنچنے میں دیر لگائی۔ نبی ﷺ کے چہرہ مبارک پر غصے کے آثار ظاہر ہوئے۔ ام سلمہ رضی اللہ عنہا نے اسے محسوس کر لیا تو وہ پردے کے قریب اٹھ کر گئیں اور خادمہ کو کھیلنے ہوئے پایا۔ غرض وہ خادمہ آئی۔ آپ نے فرمایا کہ اگر قیامت کے دن تیرے بدلہ لینے کا مجھے اندیشہ نہ ہوتا تو اس مسواک سے میں تجھے مارتا۔ اس وقت آپ کے ہاتھ میں مسواک تھی۔

تشریح: یہ غصہ آپ کی اپنی ذات کے لیے تھا کہ خادمہ آخر آواز دینے پر آئی کیوں نہیں اس حالت میں اگر اسے سزا دیتے تو قیامت کے دن باز پرس کا اندیشہ تھا اس لیے آپ نے سزا نہیں دی۔ اس سے پہلے وہ حدیث آچکی ہے جس کا مضمون یہ ہے کہ جو شخص اپنے غلام کو ظلماً ایک کوڑا مارے گا تو قیامت کے دن اس سے بدلہ لیا جائے گا اور اسی باب میں وہ حدیث آچکی ہے جس میں یہ بیان ہوا ہے کہ حضور ﷺ نے کبھی اپنی ذات کے لیے انتقام نہیں لیا۔

حقوق العباد کی اہمیت

— قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ اللَّهُمَّ إِنِّي اتَّخَذْتُ عِنْدَكَ عَهْدًا لَنْ تُخْلِفَنِيهِ فَإِنَّمَا أَنَا بَشَرٌ فَأَيُّ السُّلَيْبِينَ اذْبَيْتَهُ لَعْنَتُهُ جَدَّتْهُ فَاجْعَلْهَا لَهُ صَلَوةً وَرِزْقًا وَقُرْبَةً تُقَرِّبُهُ بِهَا إِلَيْكَ يَوْمَ الْقِيَامَةِ — (متفق عليه - ابوهريرة)

رسول اللہ ﷺ نے فرمایا: اے اللہ میں نے تجھ سے ایک وعدہ لیا ہے (قبولیت دعا کا وعدہ) جس کی تو ہرگز خلاف ورزی نہ کرے گا۔ میں انسان ہوں تو جس کسی مسلمان کو میں نے تکلیف دہ بات کہی ہو برا بھلا کہا ہو، اس پر لعنت کی ہو، اسے کوڑے مار دیے ہوں تو میرے فعل کو اس مظلوم کے لیے قیامت کے دن سبب رحمت و مغفرت اور ذریعہ قربت بنا دے۔

تشریح: یہ ہے حقوق العباد کی اہمیت کہ اگر کسی کو بالفرض ناحق ایذا دی ہو، مارا ہو اور متعین طور پر معلوم نہیں کہ اس سے جا کر معافی مانگی جائے تو اس کے حق میں پیغمبر ﷺ دعا فرماتے ہیں کہ اے اللہ اس کی مظلومیت کو مغفرت کا ذریعہ بنا دے۔

یہاں پر مرض الموت کا واقعہ سننے کے لائق ہے۔ آپ کو شدید بخار تھا، سر میں شدید درد تھا۔ درد کی شدت کی وجہ سے آپ نے سر پر رومال باندھ رکھا تھا۔ اسی حالت میں آپ فضل بن عباس رضی اللہ عنہ سے فرماتے ہیں: مجھے مسجد لے چلو اور لوگوں کو جمع کرو۔ جب آپ آگے تو آپ منبر پر تشریف لے گئے۔ اللہ کی حمد و ثنائیاں کی پھر آپ نے فرمایا: میں تمہارے درمیان سے جلد چلا جانے والا ہوں، بس جس شخص کی پیٹھ پر میں نے کوڑا مارا ہو تو یہ میری پیٹھ حاضر ہے اس کو یہاں مجھ سے بدلہ لے لینا چاہیے۔ جس شخص کو میں نے ناحق برا بھلا کہا ہو تو میں یہاں موجود ہوں وہ اپنا بدلہ لے لے۔ جس شخص کا میرے ذمے کوئی مال ہو تو وہ مجھ سے وصول کر لے۔ میری طرف سے دشمنی کا اندیشہ نہ کرے (کہ میں بعد میں اس کی کسر نکالوں گا) اس لیے کہ یہ میری شان کے منافی ہے مجھے تم میں سب سے زیادہ محبوب وہ ہے جو مجھ سے اپنا حق دنیا ہی میں وصول کر لے۔ یا پھر خوشی خوشی معاف کر دے تاکہ میں اپنے رب کے پاس خوش خوش جاؤں۔ اے لوگو جس نے کسی کا حق دبا لیا ہو تو وہ صاحب حق کو اس کا حق لوٹا دے اور دنیا میں رسوائی کا اندیشہ نہ کرے، ورنہ پھر آخرت کی رسوائی کے لیے تیار رہے جہاں کی رسوائی سے سخت اور شدید ہوگی۔

دورِ نبوت میں آپ کی معاشی حالت

— عَنْ أَبِي حَازِمٍ قَالَ سَأَلْتُ سَهْلَ بْنَ سَعْدٍ رَضِيَ اللَّهُ عَنْهُ فَقُلْتُ هَلْ أَكَلَ رَسُولُ اللَّهِ صَلَّى اللَّهُ عَلَيْهِ وَسَلَّمَ النَّعْتَى فَقَالَ سَهْلٌ مَا رَأَيْ رَسُولَ اللَّهِ صَلَّى اللَّهُ عَلَيْهِ وَسَلَّمَ النَّعْتَى مِنْ حِينَ ابْتَعَشَهُ اللَّهُ حَتَّى قَبِضَهُ اللَّهُ قَالَ فَقُلْتُ هَلْ كَانَتْ لَكُمْ فِي عَهْدِ رَسُولِ اللَّهِ صَلَّى اللَّهُ عَلَيْهِ وَسَلَّمَ مَنَاخِلٌ قَالَ مَا رَأَيْ رَسُولَ اللَّهِ صَلَّى اللَّهُ عَلَيْهِ وَسَلَّمَ مِنْ خَلٍّ مِنْ حِينَ ابْتَعَشَهُ اللَّهُ حَتَّى قَبِضَهُ قَالَ قُلْتُ كَيْفَ كُنْتُمْ تَأْكُلُونَ الشَّعِيرَ غَيْرَ مَنْخُولٍ قَالَ كُنَّا نَطْحَنُهُ وَنَنْفُخُهُ فَيَطِيرُ مَا طَارَ وَمَا بَقِيَ ثَرِينَاكَ فَأَكَلْنَاكَ — (بخاری)

ابو حازم رحمتمہ اللہ علیہ سے روایت ہے۔ وہ کہتے ہیں کہ میں نے سہل بن سعد رضی اللہ عنہ سے پوچھا کیا نبی کریم ﷺ نے کبھی میدہ (چھنا ہوا آٹا) کھایا تھا۔ سہل نے جواب دیا کہ آپ نے نبوت کے بعد سے زندگی بھر میدہ دیکھا نہیں۔ میں نے پوچھا کہ نبی کریم ﷺ کے زمانے میں لوگوں کے ہاں چھنیاں ہوتی تھیں؟ انہوں نے جواب دیا کہ نبی کریم ﷺ نے نبوت کے بعد سے آخری دم تک چھنی دیکھی ہی نہ تھی۔ میں نے پوچھا تو پھر آپ لوگ ان چھنے آٹے کو کیسے کھاتے تھے؟ انہوں نے جواب دیا: ہم جو کو پیستے اور آٹے کو منہ سے پھونک مارتے تھے۔ کچھ بھوسی اڑ جاتی اور بقیہ کی روٹی پکاتے اور کھالیتے تھے۔

تشریح: سوال یہ ہے کہ میدے کا آٹا آپ نے کیوں نہیں دیکھا؟ چھنے ہوئے آٹے کی روٹی کیوں نہیں کھائی؟ کیا آپ کو گیہوں نہیں ملتا تھا؟ بات دراصل یہ ہے کہ آپ سب کچھ حاصل کر سکتے تھے لیکن آپ نے یہ پسند نہیں فرمایا، اس لیے کہ امت کو سادگی کی تعلیم دینی مقصود تھی اور عیش کوشی سے بچانا مد نظر تھا، اس لیے آپ نے ایسا کیا۔ نیز یہ بات بھی سمجھ لینے کی ہے کہ جو لوگ دین کا کام کرنے اٹھتے ہیں تو ان پر یہ مرحلہ بھی آتا ہے کہ انہیں اپنی زندگی کے معیار کو گرا نا پڑتا ہے اور بھوک پیاس اور دوسرے امتحانوں سے گزرتا پڑتا ہے۔

۵۴۔ **ذَكَرَ عُمَرُ بْنُ الْخَطَّابِ رَضِيَ اللَّهُ عَنْهُ مَا أَصَاتَ النَّاسُ مِنَ الدُّنْيَا فَقَالَ لَقَدْ رَأَيْتُ رَسُولَ اللَّهِ صَلَّى اللَّهُ عَلَيْهِ وَسَلَّمَ يَضِلُّ الْيَوْمَ يَلْتَوِي مَا يَجِدُ دَقْلًا يَبْلُغُهُ بَطْنُهُ۔ (مسلم - نعمان بن بشير رضي الله عنه)**

حضرت نعمان بن بشیر رضی اللہ عنہ فرماتے ہیں کہ عمر بن خطاب رضی اللہ عنہ کو یہ بات یاد آئی کہ آج لوگوں کے پاس کتنی دولت اور جاندا ہے۔ اس ضمن میں فرمایا کہ میں نے رسول اللہ صلی اللہ علیہ وسلم کو دیکھا ہے کہ پورا دن گزر جاتا بھوک سے تڑپتے ہوئے، ردی کھجور بھی اس مقدار میں نہیں پاتے تھے کہ اس سے اپنی بھوک مٹالیتے۔ (یہ حالت ہر زمانے میں حق کی دعوت دینے والوں کو پیش آسکتی ہے)۔

۵۵۔ **عَنْ أَبِي هُرَيْرَةَ رَضِيَ اللَّهُ عَنْهُ قَالَ إِنْ كَانَ لَيَبْرُ بِأَلِ رَسُولِ اللَّهِ صَلَّى اللَّهُ عَلَيْهِ وَسَلَّمَ الْأَهْلَةَ مَا يَسْمُرُ فِي بَيْتِ أَحَدٍ مِنْهُمْ سِرًّا وَلَا يُوقَدُ فِيهِ نَارٌ وَلَا وَجْدٌ وَلَا زَيْتَانٍ إِذْ هُنَّوَابِهِ۔ (ترغیب و ترہیب)**

حضرت ابو ہریرہ رضی اللہ عنہ کہتے ہیں کہ نبی صلی اللہ علیہ وسلم کے گھر والوں پر کئی مہینے اس حال میں گزر جاتے کہ ان میں سے کسی کے یہاں چراغ نہ جلتا اور نہ آگ جلانے کی نوبت آتی۔ اگر زیتون کا تیل مل جاتا تو سر پر لگا لیتے۔

تشریح: یہ اس زمانے کا حال بیان ہو رہا ہے جب کہ کفر و اسلام کی کشمکش برپا تھی۔ ساری توجہ دین کو بچانے میں لگی ہوئی تھی۔ صرف پانی اور کھجور پر گزارا کرنا پڑتا تھا، اور پیٹ بھر کر کھانے کو وسائل ہی میسر نہ تھے۔

۵۶۔ **عَنِ الشِّفَاءِ بِنْتِ عَبْدِ اللَّهِ رَضِيَ اللَّهُ عَنْهَا قَالَتْ أَتَيْتُ رَسُولَ اللَّهِ صَلَّى اللَّهُ عَلَيْهِ وَسَلَّمَ أَسْأَلُهُ فَجَعَلَ يَعْتَدِرُ إِلَيَّ وَأَنَا الْوُمَةُ فَحَضَرَتِ الصَّلَاةُ فَخَرَجْتُ فَدَخَلْتُ عَلَى ابْنَتِي وَهِيَ تَحْتِ شَرْحَبِيلَ بْنِ حَسَنَةَ فَوَجَدْتُ شَرْحَبِيلَ فِي الْبَيْتِ فَقُلْتُ قَدْ حَضَرَتِ الصَّلَاةُ وَأَنْتِ فِي الْبَيْتِ وَجَعَلْتُ الْوُمَةَ فَقَالَ يَا خَالَةَ لَا تَلْؤُمِيْنِي فَإِنَّهُ كَانَ لِي فَاسْتَعَارَهُ النَّبِيُّ صَلَّى اللَّهُ عَلَيْهِ وَسَلَّمَ فَقُلْتُ بِأَبِي أَنْتِ وَأُمِّي كُنْتُ الْوُمَةُ مِنْذُ الْيَوْمِ وَهَذِهِ وَلَا أَشْعُرُ شَرْحَبِيلَ مَا كَانَ إِلَّا دِرْعٌ رَقَعْنَاكَ۔ (ترغیب و ترہیب بحوالہ طبرانی و بیہقی)**

حضرت شفاء بنت عبد اللہ رضی اللہ عنہ کہتی ہیں کہ میں حضور صلی اللہ علیہ وسلم کی خدمت میں حاضر ہوئی تاکہ کچھ مال حاصل کروں لیکن آپ نے معذرت کر دی (اس پر میرا دل مطمئن نہیں ہوا اور میں نے آپ پر خفگی کا اظہار کیا)۔ جب نماز باجماعت کا وقت قریب آیا تو میں نکلی اور اپنی بیٹی کے یہاں گئی تو اس کے شوہر شرجیل ابن حسنہ کو گھر میں پایا۔ میں نے کہا: نماز کا وقت ہو چکا ہے اور تم ابھی تک گھر میں ہو اور ان پر خفا ہوتی رہی تو انہوں نے کہا: اے خالہ آپ مجھے ملامت نہ کریں میرے پاس ایک ہی کپڑا تھا وہ مجھ سے نبی صلی اللہ علیہ وسلم نے اپنے استعمال کے لیے عاریتاً لے لیا ہے (میرے پاس دوسرا کپڑا نہیں ہے اس لیے میں مسجد نہیں گیا) میں نے کہا: میرے ماں باپ نبی صلی اللہ علیہ وسلم پر قربان میں آج ان پر خفا ہو رہی تھی اور ان کی اس حالت کا مجھے علم نہیں تھا۔ شرجیل کہتے ہیں کہ ہمارے پاس ایک ہی پھٹا گرتا تھا جس میں ہم نے پیوند لگا رکھا تھا۔

۱۵۵۔ نَامَ رَسُولُ اللَّهِ صَلَّى اللَّهُ عَلَيْهِ وَسَلَّمَ عَلَى حَصِيرٍ فَقَامَ وَقَدْ أَثَرْنِي جَنْبِهِ فَقُلْنَا يَا رَسُولَ اللَّهِ لَوْ اتَّخَذْنَاكَ وِطَاءً فَقَالَ مَا لِي

وَلِلدُّنْيَا مَا أَنَا فِي الدُّنْيَا إِلَّا كَرَاكِبٍ اسْتَنْظَلَتْ تَحْتَ شَجَرَةٍ ثُمَّ رَامَ وَتَرَكَهَا۔ (ترمذی۔ ابن مسعود رضی اللہ عنہ)

حضرت عبد اللہ بن مسعود رضی اللہ عنہ کہتے ہیں کہ رسول اللہ صلی اللہ علیہ وسلم ایک چٹائی پر سوئے، جب آپ اٹھے تو چٹائی کے نشانات آپ کے پہلو میں ہم نے دیکھے تو ہم نے کہا: اے اللہ کے رسول! اگر ہم آپ کے لیے کوئی گدا بنا دیں تو کیسا رہے گا؟ آپ نے فرمایا: مجھے دنیا سے کیا مطلب؟ میں تو دنیا میں اس مسافر کی طرح ہوں جس نے کسی درخت کے سائے میں تھوڑی دیر تک آرام کیا پھر درخت اور درخت کے سائے کو چھوڑ کر سفر پر روانہ ہو گیا۔

تشریح: غالباً یہ اُس دور کا واقعہ ہے جب عرب میں کفر و اسلام کی کشمکش کا خاتمہ ہو چکا تھا جاہلیت اور جاہلی نظام کا چراغ بجھ چکا تھا اور اسلام اور مسلمانوں کے ہاتھ میں سیاسی اقتدار آچکا تھا۔ ایسی حالت میں آپ کی سادہ زندگی کا نمونہ بعد میں آنے والے امتوں کو یہ تعلیم دیتا ہے کہ یہ عارضی زندگی انھیں کس انداز میں بسر کرنی چاہیے۔

۱۵۶۔ رُوِيَ عَنْ بَنِي مَالِكٍ رَضِيَ اللَّهُ عَنْهُ قَالَ قَالَ حَجَّ النَّبِيُّ صَلَّى اللَّهُ عَلَيْهِ وَسَلَّمَ عَلَى رَجُلٍ رَتَّ وَقَطِيفَةً خَلِقَةً تَسَاوَى أَرْبَعَةَ دَرَاهِمٍ

أَوْ تَسَاوَى۔ (ترمذی)

حضرت انس بن مالک رضی اللہ عنہ کہتے ہیں کہ نبی صلی اللہ علیہ وسلم نے ایک پھٹے پرانے کجاوے اور پرانی چادر میں حج کیا۔ اس چادر کی قیمت چار درہم رہی ہوگی یا چار درہم سے بھی کم۔

تشریح: یہ آخری حج (حجۃ الوداع) کے موقع پر آپ صلی اللہ علیہ وسلم کی سادگی کا حال بیان ہو رہا ہے جب پورا ملک اسلام کے قبضے میں آچکا تھا۔

۱۵۷۔ مَا تَرَكَ رَسُولُ اللَّهِ صَلَّى اللَّهُ عَلَيْهِ وَسَلَّمَ عِنْدَ مَوْتِهِ دَرَاهِمًا وَلَا دِينَارًا وَلَا عَبْدًا وَلَا أَمَةً وَلَا شَيْئًا إِلَّا بَعْلَتَهُ الْبَيْضَاءَ الَّتِي كَانَ

يُرْكَبُهَا وَسِلَاحَهُ وَأَرْضًا جَعَلَهَا لِابْنِ السَّبِيلِ صَدَقَةً۔ (بخاری۔ عمرو بن حارث رضی اللہ عنہ)

حضرت عمرو بن حارث رضی اللہ عنہ کہتے ہیں کہ رسول اللہ صلی اللہ علیہ وسلم نے اپنی وفات کے وقت نہ کوئی درہم چھوڑا نہ کوئی دینار نہ کوئی غلام، نہ باندی اور نہ کوئی چیز سوائے اس مادہ خنجر کے جس کا رنگ سفید تھا، جس پر آپ سواری کرتے تھے اور بجز اپنے ہتھیار اور کچھ زمین کے اور اسے بھی آپ نے خدا کی راہ میں صدقہ کر دیا تھا۔

۱۵۸۔ عَنْ أَنَسِ رَضِيَ اللَّهُ عَنْهُ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ لَقَدْ أُخِفْتُ فِي اللَّهِ وَمَا يَخَافُ أَحَدٌ وَلَقَدْ أُؤْذِيَتْ فِي اللَّهِ

وَمَا يُؤْذِي أَحَدٌ وَلَقَدْ أَتَتْ عَلَى ثَلَاثُونَ مِنْ بَيْنِ لَيْلَةٍ وَيَوْمٍ وَمَالِي وَلِبْلَالٍ طَعَامٌ يَأْكُلُهُ ذُو كَبِدٍ إِلَّا شَيْءٌ يُؤَارِيهِ ابْنُ بِلَالٍ۔ (ترمذی)

حضرت انس رضی اللہ عنہ کہتے ہیں کہ رسول اللہ صلی اللہ علیہ وسلم نے ارشاد فرمایا: مجھے دین کی دعوت دینے کے سلسلے میں جتنا خوف زدہ کیا گیا اتنا کسی اور کو کیا نہیں جاسکتا اور خدا کے دین کی راہ میں مجھے اتنی اذیتیں دی گئیں جو کسی دوسرے کو نہیں دی گئیں۔ تیس دن اور تیس راتیں ایسی گزری ہیں کہ میرے پاس اور میرے رفیق سفر بلال رضی اللہ عنہ کے پاس کوئی بھی کھانے کی چیز نہ تھی، سوائے اس تھوڑی سی چیز کے جس کو بلال رضی اللہ عنہ اپنی بغل میں دبائے ہوئے تھے۔

تشریح: غالباً یہ طائف کا دعوتی سفر ہے۔ اس سفر میں بہت سی مشکلات پیش آئی تھیں اس سفر میں آپ کے پاس سوائے تھوڑی سی کھجوروں کے اور کوئی غذائی سامان نہ تھا۔

اوپر خوف و حراس پیدا کرنے اور ایذا دینے کا ذکر ہے، دہشت انگیزی، ایذا کو شئی اور بھوک سے اس راہ میں سابقہ پڑتا ہے، یہی کچھ اس راہ میں ہمیشہ پیش آئے گا۔

۱۰۹- عَنْ كَعْبِ بْنِ عُجْرَةَ رَضِيَ اللَّهُ عَنْهُ قَالَ أَتَيْتُ النَّبِيَّ صَلَّى اللَّهُ عَلَيْهِ وَسَلَّمَ فَرَأَيْتُهُ مُتَغَيِّرًا فَقُلْتُ بِأَبِي أَنْتَ مَالِي أَرَاكَ مُتَغَيِّرًا قَالَ مَا دَخَلَ حَوْثِي مَا يَدْخُلُ جَوْفَ ذَاتِ كَبِدٍ مُنْذُ ثَلَاثِ قَالَ فَذَهَبْتُ فَأَذَا يَهُودِيٌّ يَسْتَعِي إِبْلَاكُهُ فَسَقَيْتُ لَهُ عَلَى كُلِّ دَلْوٍ بَتْمَرَةً فَجَبَعْتُ تَبْرًا فَاتَيْتُ بِهِ النَّبِيَّ صَلَّى اللَّهُ عَلَيْهِ وَسَلَّمَ فَقَالَ مَنْ أَيْنَ لَكَ يَا كَعْبُ فَأَخْبَرْتُهُ فَقَالَ النَّبِيُّ صَلَّى اللَّهُ عَلَيْهِ وَسَلَّمَ أَتُحِبُّنِي يَا كَعْبُ قُلْتُ بِأَبِي أَنْتَ نَعَمْ قَالَ إِنَّ الْفَقْرَ أَسْرَعُ إِلَى مَنْ يُحِبُّنِي مِنَ السَّيْلِ إِلَى مَعَادِنِهِ وَإِنَّهُ سَيَصِيبُكَ بَلَاءٌ فَأَعِدْ لَهُ تَجْفَافًا۔

(ترغیب و ترہیب بحوالہ طبرانی)

کعب بن عجرہ رضی اللہ عنہ فرماتے ہیں: میں ایک دن نبی ﷺ کی خدمت میں حاضر ہوا تو دیکھا کہ آپ کا چہرہ اترا ہوا ہے۔ میں نے عرض کیا: میرا باپ آپ پر قربان، آپ پریشان کیوں ہیں؟ آپ نے بتایا کہ تین دن ہو گئے پیٹ میں ایک دانہ نہیں گیا ہے۔ کعب بن عجرہ رضی اللہ عنہ کہتے ہیں کہ میں وہاں سے اٹھاتا کہ آپ کے لیے کچھ کھانے کا انتظام کروں۔ دیکھا کہ ایک یہودی اپنے اونٹوں کو ڈول سے پانی بھر کر پلا رہا ہے۔ میں اس سے ہر ڈول پر ایک کھجور کا معاملہ کر کے ڈول بھرنے لگا۔ اس طرح میں نے بہت سی کھجوریں اکٹھی کیں۔ کھجوریں لے کر حضور ﷺ کے پاس آیا آپ نے پوچھا: یہ تمہیں کہاں سے ملیں۔ میں نے واقعہ بتایا۔ تب نبی ﷺ نے پوچھا: اے کعب کیا تم مجھ سے محبت کرتے ہو؟ میں نے کہا: ہاں آپ پر میرا باپ قربان ہو۔ آپ نے فرمایا: جو لوگ مجھے محبوب بناتے ہیں ان کی طرف فقر و فاقہ اس سے زیادہ تیزی کے ساتھ بڑھتا ہے، جتنا تیز سیلابی پانی ڈھلوان کی طرف بڑھتا ہے۔ اے کعب تمہیں بھی امتحان سے دوچار ہونا پڑے گا تو فقر و فاقے اور معاشی تنگی کا مقابلہ کرنے کے لیے ہتھیار فراہم کر لو۔

تشریح: اقتصادی مار اور معاشی تنگی کا مقابلہ جس ہتھیار سے کیا جاسکتا ہے وہ ہے خدا کی محبت، آخرت کی فکر، حساب کتاب کے دن کی فکر، جہنم کا ڈر جنت کا شوق اور رب رحیم سے ملاقات کی بھڑکتی ہوئی تمنا اور ہمہ وقت بے چین رکھنے والی آرزو۔

صحابہ رضی اللہ عنہم کی پیروی ذریعہ نجات

صحابہؓ کو نمونہ بناؤ۔

۱۱۰- عَنِ ابْنِ مَسْعُودٍ رَضِيَ اللَّهُ عَنْهُمَا قَالَ مَنْ كَانَ مُسْتَنَّافًا فَلْيَسْتَنَّ بِبَنِي قَدَمَاتٍ فَإِنَّ الْحَيَّ لَا تَوَمَّنُ عَلَيْهِ الْفِتْنَةُ أَوْلِيكَ أَصْحَابُ مُحَمَّدٍ صَلَّى اللَّهُ عَلَيْهِ وَسَلَّمَ كَانُوا أَفْضَلَ هَذِهِ الْأُمَّةِ أَبْرَهًا قُلُوبًا وَأَعَمَقَهَا عِلْمًا وَأَقَلَّهَا تَكَلُّفًا اخْتَارَهُمُ اللَّهُ لِصَحْبَةِ نَبِيِّهِ وَلَا قَامَةَ دِينِهِ فَاعْرِضُوا لَهُمْ فَضْلَهُمْ وَاتَّبِعُوهُمْ عَلَى أَثَرِهِمْ وَتَبَسَّكُوا بِمَا اسْتَطَعْتُمْ مِنْ أَخْلَاقِهِمْ وَسِيرِهِمْ فَإِنَّهُمْ كَانُوا عَلَى الْهُدَى الْمُسْتَقِيمِ۔

(مشکوٰۃ البصایح حدیث نمبر ۱۱۰)

حضرت عبداللہ بن مسعود رضی اللہ عنہ نے فرمایا: جو شخص پیروی کرنا چاہے تو اسے ان لوگوں کی پیروی کرنی چاہیے جو وفات پا چکے ہیں، اس لیے کہ آدمی جب تک زندہ رہتا ہے اس وقت تک اس کے فتنے میں پڑنے اور دین حق سے ہٹ جانے کا خطرہ رہتا ہے۔ وہ لوگ جن کی پیروی کرنی ہے

اصحاب محمد ہیں۔ یہ لوگ اس امت کے افضل ترین افراد تھے۔ وہ نیک دل تھے (ان کے دل اللہ تعالیٰ کی اطاعت پر مضبوطی سے قائم تھے) وہ دین کا گہرا علم رکھتے تھے اور تکلف سے دور تھے۔ ان لوگوں کو اللہ نے اپنے نبی صلی اللہ علیہ وسلم کا ساتھ دینے کے لیے اور اپنے دین کو قائم کرنے کے لیے منتخب فرمایا تھا۔ پس اے مسلمانو! تم ان کا مقام پہچانو ان کے پیچھے چلو اور کے اخلاق و سیرت کو اپنے امکان بھر مضبوطی سے پکڑو اس لیے کہ یہ لوگ صراطِ مستقیم پر تھے خدا کی بتائی ہوئی سیدھی راہ پر تھے۔

تشریح: حضرت عبداللہ بن مسعود رضی اللہ عنہ نے لمبی عمر پائی اور زیادہ تر اصحاب نبی وفات پا چکے تھے۔ انہوں نے دیکھا کہ نبوت کا زمانہ جتنا دور ہوتا جاتا ہے اتنا ہی لوگوں کے اندر خرابیاں پیدا ہو رہی ہیں اور مختلف گروہ مختلف لوگوں کو اپنا پیشوا بنا رہے ہیں۔ اس لیے انہوں نے لوگوں کو بتایا کہ اصحاب نبی صلی اللہ علیہ وسلم کی پیروی کرو۔ اور ان کو اپنا مقتدی اور پیشوا بناؤ اور ان کی سیرت و اخلاق کو اپناؤ۔

ہر کام خدا کی خوشنودی کے لیے کرو

۱۲- عَنْ ابْنِ اِدْرِيسَ الْخَوْلَانِيِّ رَحِمَهُ اللهُ قَالَ دَخَلْتُ مَسْجِدَ دِمَشَقٍ فَادْفَأْتُ شَابًا بَرَّاقًا الشَّنَائِيَا وَاذَا النَّاسُ مَعَهُ اِذَا اِخْتَلَفُوْا فِي شَيْءٍ اَسْنَدُوْهُ اِلَيْهِ وَصَدْرُوْا عَنْ قَوْلِهِ فَسَأَلْتُ عَنْهُ فَقِيْلَ هَذَا مُعَاذُ بَنِ جَبَلٍ فَلَمَّا كَانَ الْغَدَ هَجَرْتُ فَوَجَدْتُهُ قَدْ سَبَقَنِي بِالْتَهْجِيْرِ وَوَجَدْتُهُ يُصَلِّي فَانْتَضَرْتُهُ حَتَّى قَضَى صَلَاتَهُ ثُمَّ جِئْتُهُ مِنْ قِبَلٍ وَجِهَهُ فَسَلَّمْتُ عَلَيْهِ ثُمَّ قُلْتُ لَهُ وَاللّٰهِ اِنِّيْ لَأُجِبُّكَ لِلّٰهِ فَقَالَ اللّٰهُ فَقُلْتُ اللّٰهُ فَقَالَ اللّٰهُ فَقُلْتُ اللّٰهُ فَقَالَ اللّٰهُ قَالَ فَأَخَذَ بِحُبُوَّةٍ رِدَائِي فَجَذَبَنِي اِلَيْهِ فَقَالَ اَبَشْرًا فَاِنِّي سَبَعْتُ رَسُوْلَ اللّٰهِ صَلَّى اللّٰهُ عَلَيْهِ وَسَلَّمَ يَقُوْلُ قَالَ اللّٰهُ تَبَارَكَ وَتَعَالَى وَجَبْتُ مَحَبَّتِي لِلْمُبْتَحَا بَيْنِي وَبِالْمُبْتَجَالِ سَيْنِي وَبِالْمُبْتَزَاوِرِيْنَ فِيْ وَابِالْمُبْتَبَاذِلِيْنَ فِيْ- (ترغيب و ترهيب بحوالہ موطا امام مالک)

ابو ادريس خولانی رحمۃ اللہ علیہ کہتے ہیں کہ میں دمشق کی جامع مسجد میں گیا وہاں میں نے ایک ایسے شخص کو دیکھا جن کے دانت بہت زیادہ چمکدار اور سفید تھے اور بہت سے لوگ ان کے گرد بیٹھے تھے۔ یہ لوگ آپس میں بحث و مذاکرہ کرتے اور جب آراء میں اختلاف ہوتا تو شخص مذکورہ کی طرف رجوع کرتے اور جو کچھ وہ فرماتے اسے قبول کر لیتے۔ میں نے پوچھا: یہ کون شخص ہیں۔ مجھے بتایا گیا یہ معاذ بن جبل رضی اللہ عنہ ہیں۔ جب دوسرا دن آیا تو میں ظہر کی نماز پڑھنے کے لیے اول وقت مسجد میں پہنچا تو دیکھا کہ معاذ بن جبل رضی اللہ عنہ مجھ سے پہلے پہنچ چکے ہیں اور نماز پڑھ رہے ہیں۔ میں نے انتظار کیا۔ جب وہ نماز سے فارغ ہوئے تو ان کے سامنے آیا اور انہیں سلام کیا۔ پھر میں نے کہا: بخدا میں اللہ کے لیے آپ سے محبت رکھتا ہوں۔ انہوں نے کہا: ہاں کیا اللہ کے لیے؟ میں نے کہا: ہاں اللہ کے لیے۔ یہ بات انہوں نے دوبارہ کہی اور میں نے دوبارہ جواب دیا تو انہوں نے میری چادر پکڑ کر اپنی طرف کھینچی اور کہا: تمہیں بشارت ہو، میں نے نبی صلی اللہ علیہ وسلم کو ارشاد فرماتے سنا ہے کہ اللہ تبارک و تعالیٰ فرماتا ہے: میں ان لوگوں سے لازماً محبت رکھتا ہوں جو محض میرے لیے آپس میں محبت رکھتے ہوں گے اور محض میرے لیے ایک دوسرے کے ساتھ بیٹھتے ہوں گے اور میرے لیے ایک دوسرے کی زیارت کرتے ہوں گے اور محض میری خاطر ایک دوسرے پر خرچ کرتے ہوں گے۔

ایمان پر شیطانی حملہ

۳۳۔ إِنَّ النَّبِيَّ صَلَّى اللَّهُ عَلَيْهِ وَسَلَّمَ جَاءَهُ رَجُلٌ فَقَالَ إِنِّي أَحَدْتُ نَفْسِي بِالشَّيْءِ لَأَنْ أَكُونَ حُبَّةً أَحَبَّ إِلَيَّ مِنْ أَنْ أَتَكَلَّمَ بِهِ قَالَ

أَلْحَبْدُ لِلَّهِ الَّذِي رَدَّ أَمْرَهُ إِلَى الْوَسْوَسةِ - (ابوداؤد ابن عباس رضي الله عنه)

حضرت عبداللہ بن عباس رضی اللہ عنہ فرماتے ہیں کہ نبی صلی اللہ علیہ وسلم کے پاس ایک آدمی آیا اور کہنے لگا: اے اللہ کے رسول! میرے جی میں اتنے برے برے خیالات آتے ہیں کہ ان کو زبان پر لانے سے بہتر یہ معلوم ہوتا ہے کہ میں جل کر کونلہ ہو جاؤں۔ آپ نے فرمایا: شکر ہے اللہ کا جس نے مومن کے اس طرح کے خیالات کو وسوسے کی طرف پھیر دیا۔

تشریح: اس شخص کے دل میں ایمان اور اسلام کے خلاف باتیں آرہی تھیں اس لیے وہ پریشان ہو کر نبی صلی اللہ علیہ وسلم کے پاس آیا تو آپ نے اسے تسلی دی اور فرمایا کہ گھبرانے اور پریشان ہونے کی کوئی بات نہیں ہے مومن کے ایمان پر ڈاکہ ڈالنے کے لیے شیطان اس طرح کی وسوسہ اندازیاں کرتا ہے تو شیطان تو اپنا کام ضرور کرے گا اور مومن کا کام یہ ہے کہ اس طرح کے خیالات جب آئیں تو ان سے اپنی توجہ کو ہٹانے کی کوشش کرے۔ برے خیالات کا آثار بری بات نہیں ہے وہ تو آئیں گے ہی البتہ برے خیالات کے لیے دل اور ذہن و دماغ کے دروازے کھولے رکھنا اور ان کی پرورش کرنا یہ بری بات ہے۔

برے خیالات کا دل میں گزر

۳۴۔ جَاءَ نَاسٌ مِنْ أَصْحَابِ رَسُولِ اللَّهِ صَلَّى اللَّهُ عَلَيْهِ وَسَلَّمَ إِلَى النَّبِيِّ صَلَّى اللَّهُ عَلَيْهِ وَسَلَّمَ فَسَأَلُوهُ إِنَّا نَجِدُنِي أَنْفُسَنَا مَا يَتَعَاظِمُ

أَحَدُنَا أَنْ يُكَلِّمَ بِهِ فَقَالَ أَوْ قَدْ وَجَدْتُمْوهَا قَالُوا نَعَمْ قَالَ ذَلِكَ صَرِيحُ الْإِيْمَانِ - (مسلم - ابوہریرہ رضي الله عنه)

حضرت ابوہریرہ رضی اللہ عنہ کہتے ہیں کہ نبی صلی اللہ علیہ وسلم کے پاس آپ کے کچھ صحابہ حاضر ہوئے اور انھوں نے کہا کہ ہمارے دلوں میں بعض اوقات اتنے برے خیالات آتے ہیں جنہیں ہم بیان نہیں کر سکتے۔ آپ نے فرمایا: کیا واقعی اس طرح کے خیالات آتے ہیں؟ انھوں نے کہا: ہاں۔ اس پر آپ نے فرمایا: یہ تمہارے ایمان خالص کی دلیل ہے۔

تشریح: مطلب یہ ہے کہ تمہارے دلوں میں برے خیالات کا آنا، اس بات کی دلیل ہے کہ تمہارے پاس ایمان کا خزانہ ہے۔ شیطان اس طرح وسوسہ اندازی کر کے اس خزانے کو لوٹ لینا چاہتا ہے تو یہ پریشان ہونے کی کوئی بات نہیں ہے۔ تمہیں اپنا کام کرنا ہے اور شیطان کو اپنا کام کرنا ہے۔ تم شیطانی وساوس سے پیہم کشاکش کرتے رہو، بس یہ کافی ہے۔

خدائی احکام آسان ہیں

۳۵۔ عَنْ أُمِّيَّةَ بِنْتِ رُقَيْقَةَ رَضِيَ اللَّهُ عَنْهَا قَالَتْ بَايَعْتُ النَّبِيَّ صَلَّى اللَّهُ عَلَيْهِ وَسَلَّمَ فِي نَسْوَةٍ فَقَالَ فِيمَا اسْتَطَعْتَنَ وَأَطَقْتَنَ قُلْتُ

اللَّهُ وَرَسُولُهُ أَرْحَمُ بِنَا مَا بِنَا نَفْسِنَا - (مشکوٰۃ)

امیمہ بنت رقیقہ رضی اللہ عنہا فرماتی ہیں کہ میں نے کچھ عورتوں کے ہمراہ نبی صلی اللہ علیہ وسلم کے سامنے دین اور دینی احکام پر عمل کرنے کا عہد کیا تو آپ نے ہم سے عہد لیتے وقت فرمایا: جتنا تمہارے بس میں ہو اور جہاں تک تم سے ہو سکے۔ (دین کے فرائض پر عمل پیرا ہو، اور اپنی قوت سے استطاعت سے زیادہ خود پر بوجھ نہ ڈالو ورنہ تھک جاؤ گی) میں نے کہا: اللہ اور اس کا رسول صلی اللہ علیہ وسلم ہم پر اس سے زیادہ مہربان ہیں جتنا ہم اپنے اوپر مہربان ہو سکتے ہیں۔

تشریح: حضرت امیمہ رضی اللہ عنہا کے قول کا مطلب یہ ہے کہ اللہ ورسول ﷺ ہم سے زیادہ ہمارے خیر خواہ و مہربان ہیں۔ ان کی طرف سے آئی ہوئی ہدایات کبھی بھی ہماری استطاعت اور طاقت سے باہر ہو نہیں سکتی ہیں لہذا اس شرط اور قید کی کوئی خاص ضرورت نہیں۔ یہ ہے اصحاب اور صحابیات رضوان اللہ علیہم اجمعین کے سوچنے کا انداز۔ حضرت عبداللہ بن مسعود رضی اللہ عنہ نے کتنی سچی بات فرمائی تھی کہ یہ گہرا علم رکھنے والے لوگ تھے۔

نفاق کیا ہے؟

۱۱۔ عَنْ مُحَمَّدِ بْنِ زَيْدٍ أَنَّ نَاسًا قَالُوا لِعَبْدِ اللَّهِ بْنِ عُمَرَ رَضِيَ اللَّهُ عَنْهُ إِنَّا نَدْخُلُ عَلَى سُلْطَانِنَا فَنَقُولُ بِخِلَافِ مَا تَكَلَّمُ إِذَا خَرَجْنَا مِنْ عِنْدِهِ فَقَالَ كُتْنَا عَدُوًّا هَذَا نِفَاقًا عَلَى عَهْدِ رَسُولِ اللَّهِ صَلَّى اللَّهُ عَلَيْهِ وَسَلَّمَ۔ (ترغیب و ترہیب بحوالہ بخاری)

محمد بن زید کہتے ہیں کہ کچھ لوگ میرے دادا عبداللہ بن عمر رضی اللہ عنہ کے پاس آئے۔ اور کہنے لگے کہ بادشاہ کی مجلس میں ہم کچھ اور کہتے ہیں اور وہاں سے بٹنے کے بعد کچھ اور کہتے ہیں (تو کیسا ہے؟) حضرت عبداللہ بن عمر رضی اللہ عنہ نے جواب دیا کہ ہم لوگ نبی ﷺ کے عہد مبارک میں اس عمل کو منافقت کہتے تھے۔

تشریح: سلطان سے بنو امیہ کی حکومت کے سربراہ مراد ہیں۔ عبداللہ بن عمر رضی اللہ عنہما، یزید وغیرہ اموی بادشاہوں کے زمانے تک زندہ رہے، اموی دور حکومت پورے طور پر خلافت راشدہ کے ڈھنگ پر نہ تھا بہت کچھ بگاڑ آچکا تھا۔

کھیل کود ایمان کے منافی عمل نہیں ہے

۱۲۔ سِئِلَ ابْنُ عُمَرَ رَضِيَ اللَّهُ عَنْهُ هَلْ كَانَ أَصْحَابُ رَسُولِ اللَّهِ صَلَّى اللَّهُ عَلَيْهِ وَسَلَّمَ يَصْحَكُونَ قَالَ نَعَمْ وَالْإِيْيَانُ فِي قُلُوبِهِمْ أَعْظَمُ مِنَ الْجَبَلِ وَقَالَ بِلَالُ بْنُ سَعْدٍ أَدْرَكْتُهُمْ يَشْتَدُّونَ بَيْنَ الْأَعْرَاضِ وَيَضْحَكُ بِيَضْهِمْ إِلَى بَعْضِ فَإِذَا كَانَ اللَّيْلُ كَانُوا رُهْبَانًا۔ (مشکوٰۃ - قتادہ)

حضرت قتادہ (تابعی) کہتے ہیں، کسی نے عبداللہ بن عمر رضی اللہ عنہما سے سوال کیا کہ رسول اللہ ﷺ کے صحابہ رضوان اللہ علیہم اجمعین ہنسی مذاق بھی کرتے تھے؟ انھوں نے جواب دیا کہ ہاں وہ ہنستے تھے اور ایمان ان کے دلوں میں اتنی مضبوطی سے جما ہوا تھا جتنا پہاڑ مضبوط ہوتا ہے بلال بن سعد کہتے ہیں کہ میں نے صحابہ کرام کو دن میں دوڑ میں مقابلہ کرتے دیکھا ہے اور انھیں ایک دوسرے سے ہنستے کھیلتے ہوئے بھی پایا ہے، لیکن جب رات ہوتی تو وہ راہب بن جاتے تھے۔

تشریح: عام طور پر سمجھا جاتا ہے کہ اللہ سے ڈرنے والے لوگوں کو نہ ہنسنا چاہیے اور نہ دوڑ میں مقابلہ یا اسی طرح کا کوئی اور تفریحی کام کرنا چاہیے کیونکہ اسے دنیا کا کام سمجھا جاتا ہے اسی لیے پوچھنے والوں نے یہ بات پوچھی۔ انھوں نے بتایا کہ ہنسنا اور دوڑ میں مقابلہ کرنا اور تیر اور نیزوں کی مشقیں یہ سب دنیا داری نہیں ہے بلکہ یہ دین کے کام ہیں۔ چنانچہ صحابہ رضوان اللہ علیہم اجمعین یہ سب کام دن میں کرتے تھے البتہ رات کی تاریکی میں وہ صرف اپنے خدا سے دعا و مناجات کرتے اور نوافل اور تلاوت میں مشغول ہوتے تھے دن کے یہ شہسوار اور غازی رات کو راہب بن جاتے تھے۔

غیرت حق

عَنْ عَبْدِ الرَّحْمَنِ قَالَ لَمْ يَكُنْ أَصْحَابُ رَسُولِ اللَّهِ صَلَّى اللَّهُ عَلَيْهِ وَسَلَّمَ مُتَحَرِّقِينَ وَلَا مُتَبَاوِئِينَ وَكَانُوا يَتَنَاشَدُونَ الشُّعْرَى مَجَالِسِهِمْ وَيَذْكُرُونَ أَمْرًا جَاهِلِيَّتِهِمْ فَإِذَا أُرِيدَ أَحَدٌ عَلَى شَيْءٍ مِنْ أَمْرِ اللَّهِ دَارَتْ حَبَالِيْقُ حَبَالِيْقُ عَيْنِيهِ كَأَنَّهُ مَجْنُونٌ۔ (الادب

المفرد)

حضرت عبدالرحمن بن عوف رضی اللہ عنہ فرماتے ہیں کہ رسول اللہ ﷺ کے صحابہ تنگ دل اور تنگ ذہنیت نہیں رکھتے تھے اور نہ ہی وہ اپنے آپ کو بہ تکلف مردہ بنائے رکھتے تھے۔ وہ لوگ تو اپنی مجلسوں میں شعر سنتے اور پڑھتے اور جاہلی زندگی اور اس کی تاریخ بیان کرتے البتہ جب ان سے خدا کے دین کے سلسلے میں کوئی نامناسب مطالبہ کیا جاتا تو ان کی آنکھوں کی پتلیاں غصے کی وجہ سے اس طرح ناچنے لگتیں جیسے کہ وہ پاگل ہو گئے ہوں۔

تشریح: مطلب یہ ہے کہ صحابہ کرام رضوان اللہ علیہم اجمعین دوسرے مذاہب کے بزرگوں اور پیشواؤں کی طرح اپنے آپ کو لیے دیے نہیں رہتے تھے کہ نہ کسی کے پاس بیٹھیں اور ہر وقت مراقبے میں سر جھکائے پڑے رہیں، بلکہ وہ نہایت کشادہ ذہن کے لوگ تھے، ملتے جلتے تھے اور کسی گوشے میں بیٹھے نہیں رہتے تھے۔ موقع ہوتا تو وہ اپنی مجلسوں میں شعر سنتے اور پڑھتے اور جاہلیت کے دین اور اس کے طور و طریق اور خرابیوں کا ذکر کرتے البتہ ان کی سب سے زیادہ ابھری ہوئی صفت یہ تھی کہ وہ اپنے اندر دین کے لیے شدید غیرت اور محبت رکھتے تھے۔ وہ دین میں رواداری اور مداہنت سے نا آشنا لوگ تھے اگر کوئی خلاف حق بات کرانے کی خواہش کرتا یا مطالبہ کرتا تو اس وقت ان کا پارہ چڑھ جاتا، پتلیاں ناچنے لگتیں گویا کہ وہ دیوانے ہو گئے ہیں۔

صحابہ کی معاشرت

عَنْ بَكْرِ بْنِ عَبْدِ اللَّهِ كَانَ أَصْحَابُ النَّبِيِّ صَلَّى اللَّهُ عَلَيْهِ وَسَلَّمَ يَتَبَادَحُونَ بِالْبَطِيخِ فَإِنْ كَانَتْ الْحَقَائِقُ كَانُوا هُمْ الرِّجَالِ۔

(الادب المفرد)

بکر بن عبداللہ رحمۃ اللہ علیہ کہتے ہیں کہ نبی ﷺ کے صحابی حضرات رضوان اللہ علیہم اجمعین (آپس میں مذاق کرتے ہوئے) خربوزے کے چھلکے ایک دوسرے پر پھینکتے تھے لیکن جب اسلام کی مدافعت کا موقع آتا تو یہ نہایت سنجیدہ ہو جاتے تھے۔

تشریح: مطلب یہ ہے کہ صحابہ کرام رضوان اللہ علیہم اجمعین انسان تھے اور انسانوں کی طرح آپس میں کبھی خوش طبعی بھی کرتے تھے البتہ جب دین و ملت کے دفاع اور حفاظت کا سوال سامنے آ جاتا تو یہ لوگ نہایت درجہ سنجیدہ اور حد درجہ بہادر ہوتے۔

اتباع رسول

۱۶۶۔ شَكَاهْلُ الْكُوفَةِ سَعْدًا يَعْنِي بَنَ ابْنِ وَقَاصٍ رَضِيَ اللَّهُ عَنْهُ إِلَى عُمَرَ بْنِ الْخَطَّابِ رَضِيَ اللَّهُ عَنْهُ فَعَزَّكَ وَاسْتَعْبَلَ عَلَيْهِمْ عَنَّا رَا فَشَكَوْا حَتَّى ذَكَرُوا أَنَّهُ لَا يُحْسِنُ يُصَلِّي فَقَالَ يَا أَبَا إِسْحَاقَ إِنَّ هُوَ لِأَعْيُنُنَا أَنْ تَلِيحَ بِأَعْيُنِنَا لَمْ نَجِدْ فِيكَ شَيْئًا إِلَّا سَأَلَ عَنْهُ بِهِمْ صَلَوةَ رَسُولِ اللَّهِ صَلَّى اللَّهُ عَلَيْهِ وَسَلَّمَ لَا آخِرَ لَهَا أَصْلًا صَلَوةِ الْبَعْرَبِ وَالْعِشَاءِ فَأَرَكُنِي الْأُولَيَيْنِ وَأَخْفْتُ فِي الْآخِرَتَيْنِ قَالَ ذَلِكَ الظَّنُّ بِكَ يَا أَبَا إِسْحَاقَ وَأَرْسَلَ مَعَهُ رَجُلًا أَوْ رَجُلًا إِلَى الْكُوفَةِ يَسْأَلُ عَنْهُ أَهْلَ الْكُوفَةِ فَلَمْ يَدْعُ مَسْجِدًا إِلَّا سَأَلَ عَنْهُ يُسْئَلُونَ مَعْرُوفًا۔ (ترغیب)

اہل کوفہ نے حضرت عمر بن خطاب رضی اللہ عنہ سے سعد بن ابی وقاص رضی اللہ عنہ کی شکایت کی تو انھوں نے ان کو ہٹا کر ان کی جگہ عمار بن یاسر رضی اللہ عنہ کو گورنر بنا کر بھیج دیا۔ اہل کوفہ نے ان کی بھی شکایت کی اور کہا کہ وہ ٹھیک سے نماز نہیں پڑھتے۔ حضرت عمر رضی اللہ عنہ نے ان سے کہا کہ اے ابواسحاق! (حضرت عمار رضی اللہ عنہ کی کنیت ہے) یہ لوگ کہتے ہیں کہ تم ٹھیک سے نماز نہیں پڑھتے تو حضرت عمار رضی اللہ عنہ نے جواب دیا: بخدا میں انھیں اس طرح نماز پڑھاتا ہوں جس طرح رسول اللہ ﷺ پڑھایا کرتے تھے۔ میں مغرب اور عشاء کی پہلی دو رکعتوں میں سکون کے ساتھ ٹھہر ٹھہر کر نماز پڑھتا ہوں اور تیسری اور چوتھی رکعت ہلکی پڑھتا ہوں۔ حضرت عمر رضی اللہ عنہ نے کہا: اے ابواسحاق تمہارے بارے میں میرا گمان پہلے ہی سے یہ ہے کہ تم سنت کے مطابق نماز پڑھتے ہو اور عمار رضی اللہ عنہ کے ساتھ کچھ آدمیوں کو کوفہ بھیجتا کہ وہ جا کر عمار رضی اللہ عنہ کے سلسلے میں اہل کوفہ سے پوچھیں ان لوگوں نے ہر مسجد میں جا کر دریافت کیا تو تمام لوگوں کو ان کی تعریف کرتے ہوئے پایا۔

۱۶۷۔ قَالَ ابْنُ الْخَنَظَلِيَّةِ رَضِيَ اللَّهُ عَنْهُ قَالَ صَلَّى اللَّهُ عَلَيْهِ وَسَلَّمَ نِعْمَ الرَّجُلُ خُرَيْمُ بْنُ الْأَسِيدِ لَوْ لَا طُولُ جَبَّتِهِ وَاسْبَالُ إِذَارِهِ فَبَدَعَ ذَلِكَ خُرَيْمًا فَأَخَذَ شَفْرَةً فَفَقَطَعَ بِهَا جَبَّتَهُ إِلَى أُذُنَيْهِ وَرَفَعَ إِذَارَهُ إِلَى أَنْصَافِ سَاقَيْهِ۔ (رياض الصالحين)

ابن الخنظلية رضی اللہ عنہ کہتے ہیں کہ رسول اللہ ﷺ نے ارشاد فرمایا: حرم اسیدی بہت اچھے آدمی ہیں اگر ان کے سر پر بڑے بڑے بال نہ ہوتے اور ان کا تہہ بند ٹخنوں سے نیچے نہ ہوتا جب خریم کو حضور ﷺ کا یہ ارشاد معلوم ہوا تو انھوں نے استر اٹھایا اور اپنے بڑھے ہوئے بالوں کو کانوں تک کاٹ کیا اور اس کے بعد اپنے تہہ بند کو نصف پنڈلی تک کر لیا۔

۱۶۸۔ عَنْ جَابِرٍ رَضِيَ اللَّهُ عَنْهُ قَالَ قَالَ أَنَّى اللَّهُ صَلَّى اللَّهُ عَلَيْهِ وَسَلَّمَ بَنِي عَمْرِو بْنِ عَوْفٍ يَوْمَ الْأَرْبَعَاءِ فَذَكَرَ الْحَدِيثَ إِلَى أَنْ قَالَ يَا مَعْشَرَ الْأَنْصَارِ قَالُوا لَبَّيْكَ يَا رَسُولَ اللَّهِ صَلَّى اللَّهُ عَلَيْهِ وَسَلَّمَ فَقَالَ كُنْتُمْ فِي الْجَاهِلِيَّةِ إِذْ لَا تَعْبُدُونَ اللَّهَ تَحْبِلُونَ الْكَلَّ وَتَفْعَلُونَ فِي أَمْوَالِكُمُ الْمَعْرُوفَ وَتَفْعَلُونَ إِلَى ابْنِ السَّبِيلِ حَتَّى إِذَا مَنَّ اللَّهُ عَلَيْكُمْ بِإِسْلَامِ وَبِنَبِيِّهِ إِذَا أَنْتُمْ تُحْصِنُونَ أَمْوَالَكُمْ فِيمَا يَأْكُلُ ابْنُ آدَمَ أَجْرًا وَفِيمَا يَأْكُلُ السَّبْعُ وَالطَّيْرُ أَجْرًا قَالَ فَرَجَعَ الْقَوْمُ فَبَايَعُوا أَحَدًا الْأَهْدَمَ مِنْ حَدِيثِهِ ثَلَاثِينَ بَابًا۔ (ترغیب و ترہیب بحوالہ حاکم)

حضرت جابر رضی اللہ عنہ فرماتے ہیں کہ رسول اللہ ﷺ بنی عمرو بن عوف کے محلے میں پہنچے بدھ کا دن تھا۔ وہاں حضور ﷺ نے فرمایا: اے گروہ انصار! لوگوں نے جواب دیا: اے اللہ کے رسول ہم حاضر ہیں ارشاد فرمائیں آپ نے ان سے کہا: جاہلیت کے زمانے میں جب تم لوگ (اللہ کی پرستش نہیں کرتے تھے) کمزوروں اور بے سہار لوگوں کا بوجھ اٹھاتے تھے اپنا مال غریبوں کو دیتے تھے مسافروں کی مدد کرتے تھے لیکن جب اللہ تعالیٰ نے

اسلام اور نبی ﷺ پر ایمان لانے کی توفیق دی اور احسان فرمایا تو اب تم لوگ باغوں کی حفاظت کی خاطر ان کے گرد دیواریں اٹھاتے ہو۔ دیکھو کوئی آدمی تمہارے باغ کا پھل کھالے تو اس پر تمہیں اجر ملے گا اور درندے اور پرندے کھالیں تو اس پر بھی تم اجر کے مستحق ہو گے۔ حضرت جابر رضی اللہ عنہ کہتے ہیں کہ حضور ﷺ کی یہ بات سن کر لوگوں نے اپنے کھجور کے باغوں کے دروازے ڈھادیے۔ یہ تیس دروازے تھے جو ڈھائے گئے۔

عَنْ ابْنِ عُمَرَ رَضِيَ اللَّهُ عَنْهُ قَالَ كَانَ رَسُولُ اللَّهِ صَلَّى اللَّهُ عَلَيْهِ وَسَلَّمَ يُعْطِينِي الْعَطَاءَ فَأَقُولُ أَعْطِهِ فَأَقُولُ أَعْطِهِ مَنْ هُوَ إِلَيْهِ أَفْقَرُ مِنِّي قَالَ فَقَالَ خُذْهُ إِذَا جَاءَكَ مِنْ هَذَا الْبَالِ شَيْءٌ وَأَنْتَ غَيْرُ مُشْرِفٍ وَلَا سَائِلٍ فَخُذْهُ فَتَبَوَّلْهُ فَإِنْ شَتَّتْ فَكَلِّدْهُ وَإِنْ شَتَّتْ تَصَدَّقْ بِهِ وَمَا لَافَ لَا تُتْبِعْهُ نَفْسَكَ قَالَ سَالِمُ بْنُ عَبْدِ اللَّهِ فَلَا جُلٍ ذَلِكَ كَانَ عَبْدُ اللَّهِ لَا يَسْأَلُ أَحَدًا شَيْئًا أُعْطِيَهُ - (بخاری، مسلم)

حضرت عبد اللہ بن عمر رضی اللہ عنہما فرماتے ہیں کہ نبی ﷺ مجھے مال دیتے تو میں آپ سے عرض کرتا کہ جو مجھ سے زیادہ محتاج ہوں انہیں دے دیجیے۔ حضور ﷺ فرماتے کہ اس مال کو لے لو۔ جب تمہیں کچھ مال ملے اس طرح کہ تم نے مانگا بھی نہیں اور پانے کے متوقع بھی نہیں تھے تو اس طرح کے مال کو لے لیا کرو اور اسے ذخیرہ کرو۔ اگر تمہیں ضرورت ہو تو استعمال کرو اور جی چاہے تو اس کو صدقہ کرو اور جو مال تمہیں نہ ملے اس کی حرص بھی مت کرو۔ حضرت عبد اللہ بن عمر رضی اللہ عنہ کے صاحب زادے حضرت سالم رضی اللہ عنہ کہتے ہیں کہ اسی وجہ سے والد صاحب کسی سے کچھ نہیں مانگتے تھے اور کوئی بے طلب دیتا تھا تو اسے واپس نہیں کرتے تھے۔

تشریح: اس حدیث سے معلوم ہوا کہ اگر بغیر طلب اور بغیر لالچ کے کوئی مال ملے تو انکار نہ کرنا چاہیے اور اگر اس بات کی توقع اور دل میں خواہش ہو کہ فلاں مجھے مال دے تو ایسی صورت میں اگر اس کی طرف سے مال آئے تو نہیں لینا چاہیے۔

بچوں کو سلام

عَنْ أَنَسِ بْنِ مَالِكٍ رَضِيَ اللَّهُ عَنْهُ مَرَّ عَلَى صَبِيَّانِ فَسَلَّمَ عَلَيْهِمَا وَقَالَ كَانَ النَّبِيُّ صَلَّى اللَّهُ عَلَيْهِ وَسَلَّمَ يَفْعَلُهُ - (متفق علیہ)

حضرت انس رضی اللہ عنہما جب بچوں کے پاس سے گزرتے تو ان کو سلام کرتے اور فرماتے کہ نبی ﷺ بچوں کو سلام کرتے تھے۔

رسول صلی اللہ علیہ وسلم کی پیروی

عَنْ ابْنِ عُمَرَ رَضِيَ اللَّهُ عَنْهُ أَنَّهُ كَانَ يَأْتِي شَجْرَةَ بَيْنَ مَكَّةَ وَالْمَدِينَةِ فَيَقِيلُ تَحْتَهَا وَيُخْبِرُ أَنَّ رَسُولَ اللَّهِ صَلَّى اللَّهُ عَلَيْهِ وَسَلَّمَ يَفْعَلُ ذَلِكَ - (ترغیب)

حضرت عبد اللہ بن عمر رضی اللہ عنہما کے بارے میں راوی کا بیان ہے کہ وہ مکہ مدینہ کے درمیان ایک درخت کے پاس جب پہنچتے تو اس کے نیچے قیلولہ فرماتے اور لوگوں کو بتاتے کہ رسول اللہ ﷺ ایسا کرتے تھے۔

تشریح: ایسا نہیں تھا کہ وہ باقاعدہ طور پر دن کو وہاں پہنچتے تو درخت کے نیچے آرام فرماتے، بلکہ اگر دوران سفر وہاں سے گزرتے تو تھوڑی دیر کے لیے درخت کے نیچے آرام فرماتے۔ وہ محبت رسول ﷺ کی وجہ سے ایسا کرتے اور محبت جیسا کہ سب معلوم ہے عقل سے اونچی شے ہے۔

۱۷۱۔ عَنْ مُجَاهِدٍ قَالَ قَالَ مَعَ ابْنِ عُمَرَ رَحِمَهُ اللَّهُ فِي سَفَرٍ فَبَرَّ بِبَكَانٍ فَحَادَ عَنْهُ فَسَبَّ عَنْهُ لِمَ فَعَلْتَ ذَلِكَ قَالَ رَأَيْتُ رَسُولَ اللَّهِ صَلَّى اللَّهُ عَلَيْهِ وَسَلَّمَ فَعَلْتُ هَذَا فَفَعَلْتُ - (ترغیب حدیث نمبر ۱۷۱ مسند احمد)

مشہور تابعی حضرت مجاہد رحمۃ اللہ علیہ کہتے ہیں کہ ہم ایک سفر میں عبد اللہ بن عمر رضی اللہ عنہما کے ساتھ تھے۔ جب ایک مقام پر ہم لوگ پہنچے تو عبد اللہ بن عمر رضی اللہ عنہما ایک طرف کو مڑ کر چلے گئے ان سے پوچھا گیا کہ آپ نے ایسا کیوں کیا؟ انھوں نے کہا کہ میں نے رسول اللہ ﷺ کو ایسا کرتے دیکھا ہے اس لیے میں نے بھی ایسا ہی کیا۔

۱۷۲۔ عَنِ ابْنِ سِيرِينَ قَالَ كُنْتُ مَعَ ابْنِ عُمَرَ رَحِمَهُ اللَّهُ بَعْرَفَاتٍ فَلَبَّا كَانِ حِينَ رَأَى رَحْتُ مَعَهُ حَتَّى آتَى الْإِمَامَ فَصَلَّى مَعَهُ الْأَوَّلِ وَالْعَصْرَ ثُمَّ وَقَفَ وَأَنَا وَأَصْحَابِي لِي حَتَّى أَفَاضَ الْإِمَامُ فَأَفْضْنَا مَعَهُ حَتَّى اسْتَهَى إِلَى الْبُضَيْقِ دُونَ الْبَارِمِينَ فَأَنَامَ وَأَنَخْنَا وَنَحْنُ نَحْسِبُ أَنَّهُ يُرِيدُ أَنْ يُصَلِّيَ فَقَالَ غَلَامُهُ الَّذِي يُسَبِّحُ رَاحِلَتَهُ أَنَّهُ لَيْسَ يُرِيدُ الصَّلَاةَ وَلَكِنَّهُ ذَكَرَ أَنَّ النَّبِيَّ صَلَّى اللَّهُ عَلَيْهِ وَسَلَّمَ لَبَّا اسْتَهَى إِلَى هَذَا الْبَكَانِ قَطِي حَاجَتَهُ فَهُوَ يُحِبُّ أَنْ يُقْضَى حَاجَتَهُ - (ترغیب حدیث نمبر ۱۷۲ مسند احمد)

مشہور تابعی ابن سیرین رحمۃ اللہ علیہ کہتے ہیں کہ میں عبد اللہ بن عمر رضی اللہ عنہما کے ساتھ بعرفات میں تھا۔ جب وہ سہ پہر کو مسجد نمبرہ میں گئے تو میں بھی ساتھ ہوا، یہاں تک کہ امام آیا اور انھوں نے امام کے ساتھ ظہر اور عصر ایک ساتھ پڑھی۔ پھر عرفات میں ہم سب لوگ ٹھہرے رہے یہاں تک کہ امیر الحج مزدلفہ کے لیے روانہ ہوا، تو اس کے ساتھ دوسرے لوگ بھی روانہ ہوئے۔ راستے میں ایک تنگ درے پر عبد اللہ بن عمر رضی اللہ عنہ پہنچے تو وہاں انھوں نے اپنی اونٹنی بٹھادی اور ہم لوگوں نے بھی اپنی اونٹنیاں بٹھا دیں۔ ہمیں خیال ہوا کہ وہ یہاں نماز پڑھنا چاہتے ہیں۔ ان کے خادم نے جو ان کی اونٹنی کی نکیل پکڑے ہوئے تھا، کہا: ان کا ارادہ یہاں پر نماز پڑھنے کا نہیں ہے، بلکہ انھیں وہ واقعہ یاد آیا ہے کہ حضور ﷺ اپنے سفر حج میں جب اس جگہ پہنچے تھے تو اونٹنی کو روک کر قضائے حاجت کو تشریف لے گئے تھے۔ ابن عمر رضی اللہ عنہ بھی نبی ﷺ کی محبت میں ایسا کرنا چاہتے ہیں۔

۱۷۳۔ عَنْ عُرْوَةَ بْنِ عَبْدِ اللَّهِ بْنِ قُشَيْرٍ قَالَ حَدَّثَنِي مُعَاوِيَةُ بْنُ قُرَّةَ عَنْ أَبِيهِ قَالَ أَيْبْتُ رَسُولَ اللَّهِ صَلَّى اللَّهُ عَلَيْهِ وَسَلَّمَ فِي رَهْبِطٍ مَن مَزِينَةَ فَبَايَعَنَا وَانَّهُ لَبَطَلَقِي الْأَزْرَارِ فَأَدْخَلْتُ يَدِي فِي قَبِيصِهِ فَمَسَسْتُ الْخَاتَمَ قَالَ عُرْوَةَ فَمَا رَأَيْتُ مُعَاوِيَةَ وَلَا بَنِيهِ قَطُّ فِي شِتَاءٍ وَلَا صَيْفٍ إِلَّا مُطَلَقِي الْأَزْرَارِ - (ابن ماجہ، ابن حبان، ترغیب)

حضرت عروہ بن عبد اللہ کہتے ہیں: مجھ سے معاویہ رضی اللہ عنہ بن قرۃ نے اپنے باپ کے حوالے سے بیان کیا کہ میں (قرۃ) قبیلہ مزینہ کی ایک جماعت کے ساتھ حضور ﷺ کی خدمت میں حاضر ہوا اور ہم لوگ آپ پر ایمان لائے۔ اس وقت حضور ﷺ کے پیراہن کے بٹن کھلے ہوئے تھے۔ (قرہ کہتے ہیں کہ) میں نے اپنا ہاتھ نبی ﷺ کے کرتے کے اندر لے گیا اور مہر نبوت کو چھوا۔ عروہ جو اس حدیث کے راوی ہیں کہتے ہیں کہ اسی وجہ سے معاویہ اور ان کے لڑکے کو میں نے ہمیشہ اس حال میں پایا کہ ان کے بٹن کھلے رہتے تھے۔ جاڑے کے موسم میں بھی اور گرمی کے موسم میں بھی۔

تشریح: یہ حدیث بتاتی ہے کہ صحابہ کرام رسول اللہ ﷺ کے طریقوں کی کتنی شدت کے ساتھ پابندی کرتے تھے۔ وہ منطوق اور فلسفہ نہیں جانتے تھے انھیں صرف اس سے غرض تھی کہ ان کا محبوب کیا کرتا ہے ورنہ وہ خوب جانتے تھے کہ آدمی کے بٹن کسی وقت کھلے رہتے ہیں اور کسی وقت بند رہتے ہیں۔ مشہور شاعر جگر مراد آبادی نے اس مفہوم کو نہایت خوبی سے ادا کیا ہے۔

دیکھنا پڑتا ہے انداز نگاہ یار کو

۱۷۱۔ عَنْ زَيْدِ بْنِ أَسْلَمَ قَالَ رَأَيْتُ ابْنَ عُمَرَ يُصَلِّيَ مَحْلُولًا أَرْزَاكَ فَسَأَلْتُهُ عَنْ ذَلِكَ فَقَالَ رَأَيْتُ رَسُولَ اللَّهِ صَلَّى اللَّهُ عَلَيْهِ وَسَلَّمَ يَفْعَلُهُ - (ترغیب نبرہ صحیح ابن خزیمہ)

زید بن اسلم رحمۃ اللہ علیہ کہتے ہیں کہ میں نے حضرت عبد اللہ بن عمر رضی اللہ عنہما کو اس حال میں نماز پڑھتے ہوئے دیکھا ہے کہ ان کے کرتے کے بٹن کھلے ہوئے تھے۔ میں نے ان سے اس کے متعلق پوچھا تو انھوں نے فرمایا: میں نے رسول اللہ ﷺ کو ایسا کرتے دیکھا ہے۔

رفقائے سفر کی خدمت

۱۷۲۔ عَنْ أَنَسِ بْنِ مَالِكٍ رَضِيَ اللَّهُ عَنْهُ قَالَ خَرَجْتُ مَعَ جَرِيرِ بْنِ عَبْدِ اللَّهِ الْبَجَلِيِّ فِي سَفَرٍ فَكَانَ يَخْدُمُنِي فَقُلْتُ لَهُ لَا تَفْعَلْ فَقَالَ إِنَّي قَدْ رَأَيْتُ الْأَنْصَارَ تَصْنَعُ بِرَسُولِ اللَّهِ صَلَّى اللَّهُ عَلَيْهِ وَسَلَّمَ فَالَيْتُ أَنْ لَا أَصْحَبَ أَحَدًا مِنْهُمْ إِلَّا خَدَمْتُهُ - (بخاری، مسلم)

حضرت انس بن مالک رضی اللہ عنہ کہتے ہیں میں جریر بن عبد اللہ نجلی کے ساتھ ایک سفر میں نکلا۔ سفر کے دوران وہ میری خدمت کرتے۔ میں نے ان سے کہا: آپ ایسا نہ کریں۔ انھوں نے جواب دیا: میں نے انصار کو رسول اللہ ﷺ کی خدمت کرتے دیکھا ہے اس لیے میں نے قسم کھالی ہے کہ انصار میں سے جس کے ساتھ سفر کروں گا اس کی خدمت کروں گا۔

قیدیوں کے ساتھ حسن سلوک

۱۷۳۔ عَنْ أَبِي عَزِيزِ بْنِ عُبَيْدِ بْنِ مُصْعَبٍ قَالَ كُنْتُ فِي الْأَسَارَى يَوْمَ بَدْرٍ فَقَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ اسْتَوْصُوا بِالْأَسَارَى خَيْرًا وَكُنْتُ فِي نَفْيٍ مِنَ الْأَنْصَارِ فَكَانُوا إِذَا قَدَّمُوا غَدَاةً هُمْ أَكَلُوا الشَّنْرَ وَأَطْعَمُونِي الْخُبْزَ بِوَصِيَّةِ رَسُولِ اللَّهِ صَلَّى اللَّهُ عَلَيْهِ وَسَلَّمَ - (معجم طبرانی)

حضرت مصعب بن عمیر رضی اللہ عنہ کے بھائی ابو عزیز بن عمیر رضی اللہ عنہ کہتے ہیں کہ بدر کی لڑائی میں میں بھی مسلمانوں کے ہاتھوں گرفتار ہوا تھا۔ نبی ﷺ نے قیدیوں کے ساتھ بہتر سلوک کرنے کی ہدایت فرمائی۔ میں انصار کے کچھ لوگوں کے یہاں تھا تو ان لوگوں کا حال یہ تھا کہ دوپہر اور شام کا کھانا جب لاتے تو خود کھجور کھا لیتے اور مجھے روٹی کھلاتے کیونکہ ان کو نبی ﷺ نے قیدیوں سے اچھے برتاؤ کی وصیت کی تھی۔

اطاعت رسول

۱۷۴۔ عَنْ جَابِرِ رَضِيَ اللَّهُ عَنْهُ أَنَّ رَسُولَ اللَّهِ صَلَّى اللَّهُ عَلَيْهِ وَسَلَّمَ خَرَجَ عَامَ الْفَتْحِ إِلَى مَكَّةَ فِي رَمَضَانَ حَتَّى بَدَعَ كِرَاعَ الْغَيْمِ فَصَامَ وَصَامَ النَّاسُ ثُمَّ دَعَا بِقَدَحٍ مِنْ مَاءٍ فَرَفَعَهُ حَتَّى نَظَرَ النَّاسُ إِلَيْهِ ثُمَّ شَرِبَ فَقَبِلَ لَهُ بَعْدَ ذَلِكَ إِنَّ بَعْضَ النَّاسِ قَدْ صَامَ فَقَالَ أُولَئِكَ الْعَصَاةُ - (مسلم)

حضرت جابر رضی اللہ عنہ بیان کرتے ہیں کہ رسول اللہ ﷺ فتح مکہ کے سال رمضان کے مہینے مکہ کو روانہ ہوئے، یہاں تک کہ کراغ الغیم پر پہنچ گئے اور نبی ﷺ اور تمام مجاہدین روزے سے تھے۔ جب اس مذکورہ مقام پر پہنچے تو آپ نے پانی کا ایک پیالہ منگوایا۔ پھر اس کو اونچا اٹھایا یہاں تک

کہ لوگوں نے وہ پیالہ دیکھ لیا۔ اس کے بعد آپ نے پانی پی کر روزہ توڑ دیا (کیونکہ مسافر تھے اور جہاد کی مہم درپیش تھی) بعد میں آپ کو اطلاع دی گئی کہ بعض لوگ روزے سے ہیں، انھوں نے اپنا روزہ نہیں توڑا ہے۔ آپ نے فرمایا یہ لوگ نافرمان ہیں۔

تشریح: قرآن مجید اللہ تعالیٰ نے مسافر کو روزہ نہ رکھنے کی اجازت دی ہے کہ جو لوگ رمضان میں سفر کی حالت میں ہوں وہ دوسرے دنوں میں اس کی قضا کر لیں اور یہ سفر رمضان میں ہوا تھا اور چونکہ یہ کوئی عام تجارتی سفر نہیں تھا بلکہ اہل ایمان مکہ کو فتح کرنے اور کفار سے لڑنے نکلے تھے۔ اگر روزہ نہ توڑتے تو جہاد و قتال پر ناخوشگوار اثر پڑ سکتا تھا، اس لیے حضور ﷺ نے قصداً روزہ توڑا اور لوگوں نے دیکھ لیا کہ آپ نے روزہ توڑ دیا ہے، پھر روزہ رکھنے کے کیا معنی؟ یہ تو نبی ﷺ کی خلاف ورزی ہوئی اس لیے حضور ﷺ نے فرمایا: کہ یہ لوگ نافرمان ہیں۔ ظاہر ہے کہ رسول اللہ ﷺ کی نافرمانی خدا کی نافرمانی ہے۔ اس حدیث سے یہ بات بھی واضح ہوئی کہ اصل چیز رسول اللہ ﷺ کی اطاعت ہے۔ سنت سے ہٹ کر کوئی شخص چاہے کتنی ہی زیادہ عبادت کرے اس کا خدا کے یہاں کوئی وزن نہیں ہے۔

۱۷۰۔ **إِنَّ النَّبِيَّ صَلَّى اللَّهُ عَلَيْهِ وَسَلَّمَ شَاوَرَ حِينَ بَلَّغَنَا قِبَالَ أَبِي سُفْيَانَ فَقَامَ سَعْدُ بْنُ عُبَادَةَ فَقَالَ يَا رَسُولَ اللَّهِ صَلَّى اللَّهُ عَلَيْهِ وَسَلَّمَ وَالَّذِي نَفْسِي بِيَدِهِ لَوْ أَمَرْتَنَا أَنْ نُخِيضَهَا الْبَحْرَ لَا خَضْنَا هَاوَلَوْ أَمَرْتَنَا أَنْ نَضْرِبَ أَكْبَادَهَا إِلَى بَرِكِ الْغُبَادِ لَفَعَلْنَا۔**
(مسلم - انس رضی اللہ عنہ)

حضرت انس رضی اللہ عنہ کہتے ہیں کہ جب آپ کو یہ اطلاع ملی کہ ابوسفیان کا قافلہ جدید اسلحے اور غذائی رسد کے ساتھ شام سے مکہ کے لیے چل پڑا ہے تو آپ نے صحابہ سے مشورہ کیا تو سعد بن عبادہ اٹھے اور انھوں نے کہا: اے اللہ کے رسول! قسم ہے اس ذات کی جس کے قبضے میں میری جان ہے۔ اگر آپ ہمیں سمندر میں گھسنے کا حکم دیں گے۔ تو ہم سمندر میں گھس جائیں گے اور اگر آپ ہمیں حکم دیں گے کہ دشمن سے لڑنے کے لیے برک الغماد (ایک مقام ہے مدینہ سے بہت دور) تک جاؤ تو ہم بخوشی جائیں گے۔“

۱۷۱۔ **عَنْ طَارِقِ بْنِ شَهَابٍ قَالَ سَبَعْتُ ابْنَ مَسْعُودٍ يَقُولُ لَقَدْ شَهِدْتُ مِنَ الْبُقْعَادِ بْنِ الْأَسْوَدِ مَشْهَدًا لِأَنَّ أَكُونَ أَنَا صَاحِبَهُ أَحَبُّ إِلَيَّ مِمَّا عَدِلَ بِهِ أَيْ النَّبِيِّ صَلَّى اللَّهُ عَلَيْهِ وَسَلَّمَ وَهُوَ يَدْعُو عَلَى النَّسْرِ كَيْفَ فَقَالَ لَا نَقُولُ لَكَ كَمَا قَالَ قَوْمُ مُوسَى إِذْ هَبَّ أُنْتِ وَرَبُّكَ فَقَاتِلَا وَلَكِنْ نَقَاتِلْ عَنْ بَيْنِكَ وَعَنْ شِبَالِكَ وَمِنْ بَيْنِ يَدَيْكَ وَمِنْ خَلْفِكَ فَرَأَيْتَ رَسُولَ اللَّهِ صَلَّى اللَّهُ عَلَيْهِ وَسَلَّمَ أَشْرَقَ وَجْهَهُ وَسَرَّكَ ذَلِكَ۔** (مسند احمد)

حضرت طارق بن شہاب رحمۃ اللہ علیہ کہتے ہیں: میں نے عبد اللہ بن مسعود رضی اللہ عنہ کو سنا۔ وہ فرماتے تھے کہ میں نے مقداد بن اسود رضی اللہ عنہ کا ایک ایسا کارنامہ دیکھا ہے کہ کاش وہ کارنامہ مجھ سے انجام پاتا جو اس جیسے ہر دوسرے کام سے مجھے عزیز تھا۔ مقداد بن اسود رضی اللہ عنہ حضور ﷺ کی خدمت میں حاضر ہوئے اس وقت جب کہ آپ لوگوں کو مشرکین مکہ سے لڑنے کی دعوت رہے تھے، تو اس وقت مقداد نے نبی کریم ﷺ سے عرض کیا: ہم لوگ آپ سے اس طرح نہیں کہیں گے جیسا کہ موسیٰ علیہ السلام کی قوم نے موسیٰ علیہ السلام سے کہا تھا کہ: ”اے موسیٰ! تم اور تمہارا رب جا کے لڑو نہیں!“ بلکہ ہم آپ کے دائیں ہو کر جنگ کریں گے بائیں طرف سے لڑیں گے۔ آپ کے آگے ہو کر ان سے لڑیں گے، آپ کے پیچھے رہ کر ان سے لڑیں گے۔ جب مقداد رضی اللہ عنہ نے یہ بات کہی تو میں نے دیکھا کہ رسول اللہ ﷺ کا چہرہ مبارک خوشی سے چمک اٹھا تھا۔

تشریح: مشرکین سے لڑنے کی دعوت کا جو واقعہ اس حدیث میں بیان ہوا ہے وہ جنگ بدر کا ہے۔ پہلے آپ کو یہ اطلاع ملی کہ ابوسفیان کا چالیس نفری قافلہ جدید فوجی سامان اور رسد کے ساتھ شام سے آرہا ہے۔ ابھی آپ اس کو روکنے کے سلسلے میں مشورہ کر رہے تھے کہ اچانک یہ اطلاع ملی کہ مکہ

کے مشرکین کی ایک ہزار فوج اسلام اور مسلمانوں کو فنا کرنے کے لیے چل پڑی ہے۔ مذکورہ بالا بات جو مقداد بن اسود نے کہی اسی موقعے کی ہے۔ مطلب یہ ہے کہ ہم بھگوڑی ذہنیت نہیں رکھتے ہم آپ کے ہر حکم پر لبیک کہیں گے اور ہر طرح کی جان نثاری کے لیے تیار رہیں گے ہر طرح کا ثبوت پیش کریں گے۔

تجدید ایمان کی دعوت

— عَنْ أَنَسِ بْنِ مَالِكٍ رَضِيَ اللَّهُ عَنْهُ قَالَ كَانَ عَبْدُ اللَّهِ بْنُ رَوَاحَةَ لَقِيَ الرَّجُلَ مِنْ أَصْحَابِ رَسُولِ اللَّهِ صَلَّى اللَّهُ عَلَيْهِ وَسَلَّمَ قَالَ تَعَالَ نُؤْمِنُ مِنْ بَرِيئَتِنَا سَاعَةً فَقَالَ ذَاتَ يَوْمٍ لِرَجُلٍ فَعَضِبَ الرَّجُلُ فَجَاءَ إِلَى النَّبِيِّ صَلَّى اللَّهُ عَلَيْهِ وَسَلَّمَ فَقَالَ يَا رَسُولَ اللَّهِ صَلَّى اللَّهُ عَلَيْهِ وَسَلَّمَ أَلَا تَرَى إِلَى ابْنِ رَوَاحَةَ يَرْغَبُ إِلَى آيَاتِنَا سَاعَةً فَقَالَ النَّبِيُّ صَلَّى اللَّهُ عَلَيْهِ وَسَلَّمَ يَرْحَمُ اللَّهُ ابْنَ رَوَاحَةَ إِنَّهُ يُحِبُّ الْمَجَالِسَ الَّتِي تَتَّبَاهِي بِهَا الْمَلَائِكَةُ— (مسند احمد)

حضرت انس بن مالک رضی اللہ عنہ کہتے ہیں کہ عبد اللہ بن رواحہ رضی اللہ عنہ نبی ﷺ کے اصحاب میں سے کسی سے ملتے تو فرماتے کہ آؤ تھوڑی دیر ہم اپنے رب پر ایمان لائیں۔ ایک دن انھوں نے کسی آدمی سے یہی جملہ کہا تو وہ بہت غضبناک ہوا، حضور ﷺ کے پاس آکر بطور شکایت کہا: اے اللہ رسول ذرا ابن رواحہ رضی اللہ عنہ کو دیکھیے یہ لوگوں کو زندگی بھر ایمان رکھنے کے بجائے تھوڑی دیر کے ایمان کی دعوت دیتے ہیں۔ نبی ﷺ نے فرمایا: اللہ ابن رواحہ رضی اللہ عنہ پر رحمت نازل فرمائے۔ وہ دینی اجتماع کی تم کو دعوت دے رہے تھے انھیں ان مجالس سے محبت ہے جن پر ملائکہ فخر کرتے ہیں۔

تشریح: عبد اللہ بن رواحہ رضی اللہ عنہ نے جو بات کہی اس سے ان کی مراد یہ تھی کہ آؤ! تھوڑی دیر بیٹھ کر ہم اپنے رب پر ایمان کو تازہ کریں جس کی شکل یہ ہے کہ خدا کا ذکر کیا جائے، اس کی احسانات یاد کیے جائیں، دینی معلومات بڑھائیں دوسرے لفظوں میں دینی اجتماع کریں جس میں خدا اور رسول ﷺ کی باتیں پڑھی پڑھائی جائیں مگر وہ شخص عبد اللہ بن رواحہ رضی اللہ عنہ کی بات کا مطلب نہ سمجھ سکا اور حضور ﷺ سے شکایت کی۔ آپ نے اسے بتایا کہ ابن رواحہ رضی اللہ عنہ کی بات کا کیا مطلب ہے۔

یہاں ایک اور بات ہے جس پر غور کرنا ضروری ہے۔ سوال یہ ہے کہ اس آدمی نے حضور ﷺ سے جا کر کیا شکایت کی؟ کیا یہ کہا کہ دیکھیے یہ صاف سیدھی زبان استعمال کرنے کے بجائے اشاراتی زبان میں بات کرتے ہیں؟ نہیں بلکہ یہ کہا کہ حضور ﷺ کی ایمانی دعوت تو ہمہ وقتی ہے، زندگی بھر مومن بنے رہنے کی دعوت ہے اور یہ تھوڑی دیر کے ایمان کی دعوت دیتے ہیں، یہ ایک نئی اور انوکھی دعوت دے رہے ہیں۔ دیکھیے! اس دور کا معمولی مسلمان بھی اس حقیقت سے باخبر اور اس کے لیے غیرت مند تھا کہ نبی ﷺ کی دعوت ہمہ وقتی تھی زندگی بھر کی تھی۔۔۔ معمولی مسلمان اس دور کے مسلمانوں کے لحاظ سے میں نے کہا ہے، ورنہ ہمارے لحاظ سے تو ان میں سے ہر ایک صحابی شہری ہو یا دیہاتی ہمارا امام اور پیشوا ہے، اللہ ان سے راضی ہو۔

دینی اجتماع کی عظمت

۱۷۵۔ عَنْ مُعَاوِيَةَ رَضِيَ اللَّهُ عَنْهُ أَنَّ رَسُولَ اللَّهِ صَلَّى اللَّهُ عَلَيْهِ وَسَلَّمَ خَرَجَ عَلَى حَلَقَةٍ مِنْ أَصْحَابِهِ فَقَالَ مَا أَجْلَسَكُمْ قَالُوا جَلَسْنَا نَذْكُرُ اللَّهَ وَنَحْمَدُهُ عَلَى مَا هَدَانَا لِلْإِسْلَامِ وَمَنْ بِهِ عَلَيْنَا قَالَ اللَّهُ مَا أَجْلَسَكُمْ إِلَّا ذَلِكَ قَالُوا اللَّهُ مَا أَجْلَسَنَا إِلَّا ذَلِكَ قَالَ أَمَا إِنِّي لَمْ أَسْتَحْلِفْكُمْ تَهْمَةً لَكُمْ وَبِكَيْفِهِ أَتَانِي جَبْرَيْلُ فَأُخْبِرُنِي أَنَّ اللَّهَ عَزَّوَجَلَّ يُبَاهِي بِكُمْ الْمَلَائِكَةَ۔ (مسلم)

حضرت معاویہ رضی اللہ عنہ سے روایت ہے کہ رسول اللہ ﷺ اپنے اصحاب کی ایک جماعت کے پاس آئے۔ یہ لوگ حلقہ بنا کر بیٹھے ہوئے تھے آپ نے ان سے پوچھا کہ تم لوگ یہاں کیوں بیٹھے ہو؟ لوگوں نے جواب دیا کہ ہم یہاں بیٹھ کر اللہ کو یاد کرتے ہیں اور اس کا شکر ادا کرتے ہیں کہ اس نے ہمیں اسلام کا راستہ دکھایا اور اس طرح ہم پر احسان کیا۔ نبی ﷺ نے فرمایا: کیا بخدا تم اسی کام سے یہاں بیٹھے ہو؟ لوگوں نے کہا: ہاں بخدا ہم یہاں اسی لیے بیٹھے ہیں۔ حضور ﷺ نے فرمایا: میں نے تم کو قسم اس وجہ سے نہیں دلائی کہ میں تمہیں جھوٹا سمجھتا ہوں، بلکہ جبرئیل علیہ السلام ابھی میرے پاس آئے اور انہوں نے بتایا کہ اللہ تبارک و تعالیٰ ملائکہ کی مجلس میں تم پر فخر کرتا ہے۔

تشریح: اس حدیث میں ذکر اللہ کا لفظ آیا ہے جس کے معنی اللہ کو یاد کرنے کے ہیں اور یہ لفظ قرآن اور حدیث دونوں میں جامع لفظ کی حیثیت سے استعمال ہوا ہے۔ اس میں ذکر و دعا اور ادو وظائف بھی شامل ہیں اور دین سیکھنے سکھانے اور دینی دعوت کو بڑھانے اور اس متعلق سارے کام ذکر اللہ کی فہرست میں داخل ہیں اس حدیث میں ذکر کی تشریح آگے والا جملہ کر رہا ہے یعنی یہ بیٹھے ہوئے خدا کے احسانات اور اس کے فضل و عنایت کا چرچا کر رہے تھے کہ ہم لوگ اس نبی ﷺ کی بعثت سے پہلے نہیں جانتے تھے کہ خدا کی بندگی کا صحیح راستہ کیا ہے۔ اس نے ہم پر فضل فرمایا کہ ہمیں میں سے ایک آدمی کے ذریعے اپنا دین بھیجا اور پھر ہم پر مزید کرم یہ ہوا کہ ہم کو ایمان لانے کی توفیق بخشی۔

ملائکہ کی محفل میں تم پر فخر کرنے کا مطلب یہ ہے کہ اللہ تعالیٰ ان سے کہتا ہے کہ دیکھو! ہمارے یہ بندے ہم کو یاد کرتے ہیں دینی کام میں لگے ہوئے ہیں۔ ان کو دیکھو اور ان کی دینی فکر کو دیکھو، یہ اپنے دنیا کے کاروبار اور مشغولیات چھوڑ کر یہ کچھ کر رہے ہیں۔

تبلیغ اور شوق علم

۱۷۶۔ أَخْرَجَهُ الْبَيْهَقِيُّ عَنِ الْبَرَاءِ قَالَ لَيْسَ كُنَّا كَانِ يَسْبَعُ حَدِيثَ النَّبِيِّ صَلَّى اللَّهُ عَلَيْهِ وَسَلَّمَ فَقَدْ كَانَتْ لَنَا ضَيْعَةٌ وَأَشْغَالٌ وَبِئْسَ مَا كَانَ النَّاسُ لَا يَكْذِبُونَ فَيَحْدِثُ الشَّاهِدُ الْغَائِبَ۔

حضرت براء بن عازب رضی اللہ عنہ کہتے ہیں کہ ہم میں سے ہر شخص نبی ﷺ کی باتیں نہیں سنتا تھا، اس لیے کہ ہمارے پاس زمین و جائداد تھی جس میں مشغول رہتے تھے البتہ جو لوگ نبی ﷺ کی بات سنتے وہ جھوٹ نہیں بولتے تھے۔ اس طرح نبی ﷺ کی مجلس میں حاضر ہو کر آپ کی باتیں سننے والے، ان لوگوں کو بتا دیا کرتے جو وہاں موجود نہ ہوتے (ان میں دین سیکھنے کی پیاس تھی اور ان میں دین سکھانے کی تڑپ تھی)

جھوٹے کی بات پر اعتماد نہ کرنا

۱۷۷۔ أَخْرَجَهُ الْبَيْهَقِيُّ عَنْ قَتَادَةَ أَنَّ أَنَسًا حَدَّثَ بِحَدِيثٍ فَقَالَ لَهُ رَجُلٌ أَسِعْتَ هَذَا مِنْ رَسُولِ اللَّهِ صَلَّى اللَّهُ عَلَيْهِ وَسَلَّمَ قَالَ نَعَمْ حَدَّثَنِي مَنْ لَمْ يَكْذِبْ وَاللَّهِ مَا كُنَّا نَكْذِبُ وَلَا نَدْرِي مَا الْكُذِبُ۔

حضرت قتادہ رحمۃ اللہ علیہ کہتے ہیں کہ حضرت انس رضی اللہ عنہ نے ایک حدیث بیان فرمائی ان سے ایک آدمی نے پوچھا: کیا آپ نے یہ حدیث رسول اللہ ﷺ سے سنی ہے؟ انھوں نے کہا: ہاں! یا یہ فرمایا کہ مجھ سے یہ حدیث اس شخص نے بیان کی ہے جو جھوٹ نہیں بولتا۔ بخدا ہم لوگ جھوٹ نہیں بولتے تھے اور ہم نہیں جانتے تھے کہ جھوٹ کیا ہوتا ہے۔

تشریح: اس حدیث سے یہ بات واضح ہوتی ہے کہ لوگ حدیثوں کے بیان کرنے میں کس درجہ احتیاط کرتے تھے۔ وہ کبھی جھوٹی روایت نہیں کرتے تھے اور سننے والے بھی پوری تحقیق کرتے تھے۔ اس حدیث سے یہ بات بھی معلوم ہوئی کہ جو لوگ جھوٹ بولتے ہوں ان سے سنی ہوئی بات پر یقین نہ کرنا چاہیے اور نہ ان کی بات کو سچ سمجھ کر دوسرے لوگوں سے بیان کرنا چاہیے۔

خواتین میں دین کا شوق

۳۳۔ جَاءَتِ امْرَأَةٌ إِلَى رَسُولِ اللَّهِ صَلَّى اللَّهُ عَلَيْهِ وَسَلَّمَ فَقَالَتْ يَا رَسُولَ اللَّهِ ذَهَبَ الرِّجَالُ بِحَدِيثِكَ فَاجْعَلْ لَنَا مِنْ نَفْسِكَ يَوْمًا نَأْتِيكَ فِيهِ تَعَلِّمُنَا مِمَّا عَلَّمَكَ اللَّهُ قَالَ اجْتَبِعْنَ يَوْمَ كَذَا وَكَذَا فَاجْتَبِعْنَ فَعَلِمَهُنَّ مِمَّا عَلَّمَهُ اللَّهُ ثُمَّ قَالَ مَا مِنْكُمْ مِنْ امْرَأَةٍ تَقْدِمُ مَثَلَهُ مِنَ الْوَلَدِ إِلَّا كَانُوا لَهَا حِجَابًا مِنَ النَّارِ فَقَالَتِ امْرَأَةٌ وَاثْنَيْنِ فَقَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ وَاثْنَيْنِ۔ (متفق علیہ)

ایک خاتون نبی ﷺ کے پاس آئیں اور کہا: اے اللہ کے رسول آپ کی ساری تعلیم و تربیت تو مردوں کے حصے میں آگئی (یعنی مرد حضرات تو آپ سے احکامات الہی سیکھتے رہتے ہیں مگر ہم خواتین اپنے گھریلو کام کاج کی وجہ سے تعلیمات دین نہیں سیکھ پاتیں اس لیے) ہمارے لیے بھی ایک دن مقرر فرمائیں جس میں آپ ہمیں اللہ کی ہدایات سے واقف کرائیں۔ نبی ﷺ نے فرمایا: فلاں دن تم سب اکٹھی ہو جانا چنانچہ وہ جمع ہوئیں اور نبی ﷺ نے انہیں اللہ کی باتیں بتائیں اور اس میں یہ بھی بتایا کہ جس عورت کے تین بچے مر جائیں اور وہ صبر کرے تو یہ بچے اس کو جہنم سے بچانے کا ذریعہ بن جائیں گے۔ ایک عورت نے پوچھا: اگر کسی کے دو بچے مرے ہوں تو؟ آپ نے فرمایا: دو بچوں کے بارے میں بھی یہی حکم ہے۔

تشریح: یہ نمونہ اور شوق ہے نبی ﷺ کے زمانے کی عورتوں کا۔ انہیں دین سیکھنے کی فکر تھی۔ اس لیے انھوں نے ایک خاتون کا اپنا نمونہ بنا کر بھیجا کیونکہ وہ جانتی تھیں کہ دین جس طرح مردوں کے لیے ہے اسی طرح ہمارے لیے بھی آیا ہے اور مردوں کی نیکی اور دین داری عورتوں کو اللہ کے عذاب سے بچا نہیں سکتی اور یہ کہ ہر ایک سے الگ الگ پوچھ ہوگی۔ نہ مرد عورتوں کا بوجھ اٹھائیں گے اور نہ عورتیں مردوں کا۔

زبان کی حفاظت

۳۴۔ إِنَّ عُبْرَدَخْلَ يَوْمًا عَلَى ابْنِ بَكْرٍ الصِّدِّيقِ وَهُوَ يَجْبِدُ لِسَانَهُ فَقَالَ عُبْرَمَةُ غَفَرَ لَكَ فَقَالَ لَهُ أَبُو بَكْرٍ إِنَّ هَذَا أَوْرَدَنِ الْبَوَارِدِ۔ (مشکوٰۃ)

حضرت عمر رضی اللہ عنہ ایک دن حضرت ابو بکر صدیق رضی اللہ عنہ کے یہاں پہنچے اور دیکھا کہ وہ اپنی زبان کو ہاتھ سے کھینچ رہے ہیں۔ حضرت عمر رضی اللہ عنہ نے ان سے کہا: آپ کیا کر رہے ہیں؟ اللہ آپ کی مغفرت کرے۔ ابو بکر صدیق رضی اللہ عنہ نے کہا: اس زبان نے مجھے ہلاکتوں میں ڈال دیا۔

تشریح: زبان سے بہت زیادہ غلطیاں سرزد ہوتی ہیں کسی کی غیبت ہو جاتی ہے کبھی ناشائستہ الفاظ زبان سے نکل جاتے ہیں غرض زبان اس معاملے میں بہت زیادہ بے باک واقع ہوئی ہے بہت زیادہ غلطیوں کا صدور اسی زبان کے ذریعے ہوتا ہے۔ اگر آدمی کے دل میں ایمان ہو تو اس پر بہت زیادہ پکھتاتا ہے۔ کچھ ایسی قلبی کیفیات میں ابو بکر صدیق رضی اللہ عنہ اپنی زبان کو وہ سزا دے رہے تھے، جس کا ذکر اس حدیث میں ہے۔

گالی دینا مومن کو زیبا نہیں

۲۶۰۔ عَنْ عَائِشَةَ رَضِيَ اللَّهُ عَنْهَا قَالَتْ مَرَّ النَّبِيُّ صَلَّى اللَّهُ عَلَيْهِ وَسَلَّمَ بِأَبِي بَكْرٍ وَهُوَ يَلْعَنُ بَعْضَ رَقِيقِهِ فَالْتَفَتَ إِلَيْهِ فَقَالَ لَعَانِينَ وَصِدِّيْقِينَ كَلَّا وَرَبِّ الْكَعْبَةِ فَأَعْتَقَ أَبُو بَكْرٍ يَوْمَئِذٍ بَعْضَ رَقِيقِهِ ثُمَّ جَاءَ إِلَى النَّبِيِّ صَلَّى اللَّهُ عَلَيْهِ وَسَلَّمَ فَقَالَ لَا أَعُوذُ - (مشکوٰۃ)

حضرت عائشہ رضی اللہ عنہا فرماتی ہیں کہ نبی ﷺ حضرت ابو بکر صدیق رضی اللہ عنہ کے پاس ایک دن اس وقت پہنچے جب وہ اپنے کچھ غلاموں پر لعن طعن کر رہے تھے۔ حضور ﷺ ان کی طرف متوجہ ہوئے اور فرمایا: صدیق ہو کر لعن طعن؟ یعنی یہ حرکت تمہاری صدیقیت سے میل نہیں کھاتی) قسم ہے رب کعبہ کی! ایسا ہرگز نہیں ہو سکتا کہ صدیق کا لقب پانے والا مومن لعنت کرے۔ حضرت ابو بکر صدیق رضی اللہ عنہ نے ان تمام غلاموں کو آزاد کر دیا جن پر لعن طعن کر رہے تھے پھر نبی ﷺ کی خدمت میں حاضر ہوئے اور کہا: توبہ کرتا ہوں اب مجھ سے یہ غلطی پھر نہ ہوگی۔

باہم سلام کرنا

۲۶۱۔ عَنْ أَنَسِ بْنِ مَالِكٍ رَضِيَ اللَّهُ عَنْهُ قَالَ كُنَّا مَعَ رَسُولِ اللَّهِ صَلَّى اللَّهُ عَلَيْهِ وَسَلَّمَ فَتَفَرَّقَ بَيْنَنَا شَجَرَةٌ فَإِذَا التَّقَيْنَا يُسَلِّمُ بَعْضُنَا عَلَى بَعْضٍ - (ترغیب و ترہیب بحوالہ طبرانی)

انس بن مالک رضی اللہ عنہ کہتے ہیں کہ جب ہم رسول اللہ ﷺ کے ساتھ سفر میں ہوتے تو دو آدمیوں کے درمیان ایک درخت بھی حائل ہو جاتا تو پھر وہ ملتے تو سلام کا تبادلہ کرتے۔

عفو و درگزر

۲۶۲۔ قَدِمَ عُيَيْنَةُ بْنُ حِصْنٍ فَنَزَلَ عَلَى ابْنِ أَخِيهِ الْحَرَبِيِّ قَيْسٍ وَكَانَ مِنَ النَّفَرِ الَّذِينَ يُدْبِرُهُمْ عُمَرُ رَضِيَ اللَّهُ عَنْهُ وَكَانَ الْقُرَأُءُ أَصْحَابِ مَجْلِسِ عُمَرَ رَضِيَ اللَّهُ عَنْهُ وَمُشَاوَرَتِهِ كَهَوْلًا كَانُوا أَوْ شُبَّانًا فَقَالَ عُيَيْنَةُ لَابْنِ أَخِيهِ يَا بَنَ أَخِي لَكَ وَجْهٌ عِنْدَ هَذَا الْأَمِيرِ فَاسْتَأْذِنَ لِي عَلَيْهِ فَاسْتَأْذِنَ الْحُرُّ لِعُيَيْنَةَ فَأَذِنَ لَهُ عُمَرُ فَلَمَّا دَخَلَ عَلَيْهِ قَالَ هِيَ يَا بَنَ الْخَطَّابِ فَوَاللَّهِ مَا تَعْطِينَا الْجَزَلَ وَلَا تَحْكُمُ فِينَا بِالْعَدْلِ فَعَضِبَ عُمَرُ حَتَّى هَمَّ أَنْ يُوقِعَ بِهِ فَقَالَ لَهُ الْحُرِّيَّاتُ أَمِيرُ الْمُؤْمِنِينَ إِنَّ اللَّهَ تَعَالَى قَالَ لِنَبِيِّهِ صَلَّى اللَّهُ عَلَيْهِ وَسَلَّمَ خُذِ الْعَفْوَ وَأْمُرْ بِالْعُرْفِ وَأَعْرِضْ عَنِ الْجَاهِلِينَ وَإِنَّ هَذَا مِنَ الْجَاهِلِينَ وَاللَّهِ مَا جَاوَزَهَا عَلَيْهِ عُمَرُ حِينَ تَلَاهَا وَكَانَ وَقَافًا عِنْدَ كِتَابِ اللَّهِ تَعَالَى - (بخاری - ابن عباس)

عیبہ بن حصن ایک دفعہ اپنے بھتیجے حرب بن قیس کے مہمان ہوئے۔ حرب بن قیس ان لوگوں میں سے ہیں جنہیں حضرت عمر رضی اللہ عنہ کا بہت زیادہ قرب حاصل تھا۔ قرآن کے علما حضرت عمر رضی اللہ عنہ کے ہم نشین اور ان کے مشیر تھے خواہ وہ ادھیڑ عمر کے لوگ ہوں خواہ جوان ہوں، (حرب بن قیس قرآن کے علما میں سے تھے اور حضرت عمر رضی اللہ عنہ کے مشیر تھے) عیبہ نے اپنے بھتیجے (حرب بن قیس) سے کہا کہ اے بھتیجے! تمہیں امیر المؤمنین عمر رضی اللہ عنہ کا قرب حاصل ہے تو میرے لیے ان سے باریابی کی اجازت طلب کرو۔ حرب نے اپنے چچا کے لیے ملاقات کی اجازت طلب کی حضرت عمر رضی اللہ عنہ نے عیبہ کو اپنے پاس آنے کی اجازت دے دی۔ جب عیبہ حضرت عمر رضی اللہ عنہ کے پاس پہنچے تو انہوں نے دوران گفتگو حضرت عمر رضی اللہ عنہ سے کہا: اے ابن خطاب! تم بخدا ہم کو زیادہ مال نہیں دیتے، اور نہ ہمارے درمیان عدل و انصاف کے ساتھ فیصلہ کرتے ہو۔ یہ سن کر حضرت عمر رضی اللہ عنہ کو غصہ آگیا اور عیبہ کو سزا دینے کا ارادہ کیا تو حرب بن قیس نے کہا کہ اے امیر المؤمنین اللہ تعالیٰ نے اپنے نبی ﷺ کو خطاب کرتے ہوئے فرمایا ہے:

خُذِ الْعَفْوَ وَأْمُرْ بِالْعُرْفِ وَأَعْرِضْ عَنِ الْجَاهِلِينَ۔ (الاعراف: ۱۹۹)

عفو و درگزر کی روش اختیار کرو نیکی اور احسان کا حکم دو اور جہالت برتنے والوں کی جہالت کو نظر انداز کر دو۔ حرب بن قیس نے یہ آیت سنانے کے بعد کہا کہ یہ صاحب جاہل آدمی ہیں لہذا انہیں معاف کر دیجیے تو حضرت عمر رضی اللہ عنہ نے انہیں معاف کر دیا۔ حقیقت یہ ہے کہ حضرت عمر رضی اللہ عنہ اللہ تعالیٰ کے احکام کے سامنے سر جھکا دینے والے انسان تھے۔

اللہ کو مخلص مومن کی ناقدری گوارا نہیں ہے

عَنْ خَالِدِ بْنِ الْوَلِيدِ رَضِيَ اللَّهُ عَنْهُ قَالَ كَانَ بَيْنِي وَبَيْنَ عَمَّارِ بْنِ يَاسِرٍ رَضِيَ اللَّهُ عَنْهُ كَلَامٌ فَأَغْلَطْتُ لَهُ فِي الْقَوْلِ فَانْطَلَقَ عَمَّارٌ يَشْكُونِي إِلَى رَسُولِ اللَّهِ صَلَّى اللَّهُ عَلَيْهِ وَسَلَّمَ فَجَاءَ خَالِدٌ وَهُوَ يَشْكُونِي إِلَى النَّبِيِّ رَسُولِ اللَّهِ صَلَّى اللَّهُ عَلَيْهِ وَسَلَّمَ قَالَ فَجَعَلَ يُغْلِظُ لَهُ وَلَا يَزِيدُهُ إِلَّا غِلْظَةً وَالنَّبِيُّ لَا يَتَكَلَّمُ فَبَكَى عَمَّارٌ يَا رَسُولَ اللَّهِ صَلَّى اللَّهُ عَلَيْهِ وَسَلَّمَ أَلَا تَرَاهُ فَرَفَعَ النَّبِيُّ صَلَّى اللَّهُ عَلَيْهِ وَسَلَّمَ رَأْسَهُ وَقَالَ مَنْ عَادَى عَمَّارًا عَادَاكَ اللَّهُ وَمَنْ أَبْغَضَ عَمَّارًا أَبْغَضَهُ اللَّهُ قَالَ خَالِدٌ فَخَرَّ حَتَّى فَمَا كَانَ شَيْءٌ أَحَبَّ إِلَيَّ مِنْ رَضَى عَمَّارٍ فَلَقِيْتُهُ بِرَأْسِ رَضَى فَرَضَى۔ (مشکوٰۃ)

حضرت خالد بن ولید رضی اللہ عنہ کہتے ہیں کہ میرے اور عمار بن یاسر رضی اللہ عنہ کے درمیان گفتگو ہو رہی تھی تو میں نے انہیں سخت سست کہہ دیا تو عمار رضی اللہ عنہ میری شکایت کرنے کے لیے رسول اللہ ﷺ کے پاس چلے آئے۔ پیچھے سے خالد رضی اللہ عنہ بھی آگئے اور انہوں نے عمار رضی اللہ عنہ کو رسول اللہ صلی اللہ علیہ وسلم سے ان کی شکایت کرتے ہوئے سن لیا تو حضور ﷺ کی موجودگی میں انہوں نے سخت سست کہنا شروع کیا اور برابر ان کی سخت کلامی بڑھتی گئی اور نبی ﷺ خاموش تھے کچھ نہیں کہہ رہے تھے تو عمار رضی اللہ عنہ رو پڑے اور کہا: اے اللہ کے رسول ﷺ کیا آپ خالد کو نہیں دیکھتے؟ (کہ کس طرح میری بے عزتی کر رہے ہیں) تب نبی ﷺ نے اپنا سر اٹھایا اور فرمایا جو عمار سے دشمنی کرے گا اللہ اس کا دشمن ہو گا اور جو عمار سے بغض رکھے گا تو خدا اس سے بغض رکھے گا۔

خالد رضی اللہ عنہ کہتے ہیں کہ آپ کا یہ ارشاد سن کر میں مجلس سے باہر نکلا تو سب سے زیادہ محبوب چیز میرے نزدیک یہ تھی کہ کسی طرح عمار مجھ سے خوش ہو جائیں۔ چنانچہ میں نے ان سے اپنی سخت کلامی کی معافی مانگی۔ انھوں نے معاف کر دیا اور خوش ہو گئے۔

عفورہ گزر کی تعلیم

۱۱۰۔ اِنَّ رَجُلًا شَتَمَ اَبَا بَكْرٍ وَ النَّبِيَّ صَلَّى اللهُ عَلَيْهِ وَسَلَّمَ جَالِسٌ يَتَعَجَّبُ وَيَتَبَسَّمُ فَلَمَّا اُكْثِرَ رَدَّ عَلَيْهِ بَعْضُ قَوْلِهِ فَغَضِبَ النَّبِيُّ صَلَّى اللهُ عَلَيْهِ وَسَلَّمَ وَقَامَ فَلَحِقَهُ اَبُو بَكْرٍ وَقَالَ يَا رَسُولَ اللهِ صَلَّى اللهُ عَلَيْهِ وَسَلَّمَ كَانَ يَسْتَبِينِي وَاَنْتَ جَالِسٌ فَلَمَّا رَدَدْتُ عَلَيْهِ بَعْضَ قَوْلِهِ غَضِبْتَ وَقَبْتِ قَالَ كَانَ مَعَكَ يَرُدُّ عَلَيْهِ فَلَمَّا رَدَدْتُ عَلَيْهِ وَقَعَ الشَّيْطَانُ۔ (مشکوٰۃ)

حضرت ابو ہریرہ رضی اللہ عنہ کہتے ہیں کہ ایک آدمی نے حضرت ابو بکر صدیق رضی اللہ عنہ کو برا بھلا کہا۔ نبی ﷺ بھی وہاں بیٹھے تھے اور تعجب کے ساتھ مسکرا رہے تھے۔ جب اس شخص نے بہت کچھ کہہ لیا تو ابو بکر رضی اللہ عنہ نے اس کی ایک آدھ بات کا جواب دے دیا۔ تب نبی ﷺ کو غصہ آ گیا اور مجلس سے اٹھ کر چلے گئے۔ ابو بکر رضی اللہ عنہ آپ سے جا ملے اور کہا اے اللہ کے رسول آپ کی موجودگی میں وہ مجھے برا بھلا کہہ رہا تھا آپ مسکرا رہے تھے۔ لیکن جب میں نے جواب دیا تو آپ غصہ ہو گئے۔ آپ نے فرمایا جب وہ گالی دے رہا تھا تو تم خاموش تھے تو خدا کا ایک فرشتہ تمھاری طرف سے جواب دے رہا تھا۔ جب تم نے اس کو الٹ کر جواب دیا تو فرشتہ چلا گیا اور شیطان آ گیا۔

صبر

۱۱۱۔ عَنْ اَنَسٍ رَضِيَ اللهُ عَنْهُ قَالَ كَانَ ابْنُ لَاحِقِ بْنِ طَلْحَةَ رَضِيَ اللهُ عَنْهُ يَشْكِي فَخَرَجَ أَبُو طَلْحَةَ فَفَبِضَ الصَّبِيَّ فَلَمَّا رَجَعَ أَبُو طَلْحَةَ قَالَ مَا فَعَلَ ابْنِي قَالَتْ اُمُّ سُلَيْمٍ --- وهي اُمُّ الصَّبِيِّ مَا كَانَ فَقَرَّبْتُ لَهُ الْعِشَاءَ فَتَعَشَى ثُمَّ اَصَابَ مِنْهَا فَلَئِمًا فَزَغَ قَالَتْ وَاَرُوا الصَّبِيَّ وَفِي رِوَايَةٍ لِبُسْلَيْمٍ مَاتَ ابْنُ لَاحِقِ بْنِ طَلْحَةَ مِنْ اُمِّ سُلَيْمٍ فَقَالَتْ لِاهْلِهَا لَا تُحَدِّثُوا اَبَا طَلْحَةَ بِابْنِهِ حَتَّى اَكُونَ اَنَا اَحَدِيْثُهُ فَجَاءَ فَقَرَّبْتُ اِلَيْهِ عِشَاءً فَاکَلَ وَشَرِبَ ثُمَّ تَصَنَعَتْ لَهُ اَحْسَنَ مَا كَانَتْ تَصْنَعُ قَبْلَ ذَلِكَ فَوَقَعَ بِهَا فَلَمَّا اِنْ رَأَتْ اَنَّهُ قَدْ شَبِعَ وَاصَابَ مِنْهَا قَالَتْ يَا اَبَا طَلْحَةَ اَرَأَيْتَ لَوْ اَنَّ قَوْمًا اَعَارُوا عَارِيَّتَهُمْ اَهْلَ بَيْتِ فَطَلَبُوا عَارِيَّتَهُمْ اَلَهُمْ اَنْ يَبْنَعُوهُمْ قَالَ لَا قَالَتْ فَاحْتَسِبِ ابْنَكَ۔ (رياض

الصالحين۔ باب الصبر

حضرت انس رضی اللہ عنہ کہتے ہیں کہ ابو طلحہ رضی اللہ عنہ کا ایک بچہ بیمار تھا اس دوران میں ابو طلحہ رضی اللہ عنہ سفر پر گئے اور ادھر بچہ وفات پا گیا۔ جب ابو طلحہ رضی اللہ عنہ سفر سے واپس آئے تو انھوں نے پوچھا کہ میرے بچے کا کیا حال ہے؟ تو بچے کی ماں ام سلیم نے کہا کہ وہ پہلے سے زیادہ پر سکون ہے۔ پھر انھوں نے ابو طلحہ رضی اللہ عنہ کے سامنے کھانا چننا، انھوں نے کھایا اور پھر ام سلیم کے پاس رہے۔ پھر انھوں نے ابو طلحہ رضی اللہ عنہ سے کہا کہ لے جائیے بچے کو دفن کیجیے (امام بخاری کی روایت میں اتنا ہی ہے) امام مسلم کی ایک روایت میں ہے کہ ابو طلحہ رضی اللہ عنہ کا ایک بچہ جو ام

سلیم سے پیدا ہوا تھا، مر گیا اور ابو طلحہ رضی اللہ عنہ سفر پر تھے۔ ام سلیم نے گھر کے لوگوں سے کہا کہ تم لوگ ابو طلحہ کو بچے کی وفات کی خبر مت دینا، میں خود دوں گی۔ جب وہ آئے تو سب سے پہلے ان کے سامنے رات کو کھانا چنا۔ انھوں نے کھایا۔ ام سلیم نے بناؤ سنگار کیا، پہلے سے زیادہ اور ابو طلحہ رضی اللہ عنہ کے پاس رہے۔ جب وہ پرسکون حالت میں ہوئے تب ان کی اہلیہ نے کہا: ذرا بتائیے! اگر کچھ لوگوں نے کسی کو کوئی چیز بطور ادھار دی ہو، اور وہ اپنی ادھار دی ہوئی چیز کا مطالبہ کریں تو کیا ان لوگوں کو حق ہے کہ انکار کر دیں۔ ابو طلحہ رضی اللہ عنہ نے جواب دیا نہیں ان کو ادھار کی چیز کو روک رکھنے کا اختیار نہیں ہے۔ تب ام سلیم نے کہا کہ آپ کا بچہ جو آپ کے پاس امانت تھا، اللہ نے لے لیا ہے آپ کو چاہیے کہ صبر کریں تاکہ آخرت میں اجر کے مستحق ہوں۔

آدابِ مجلس

۷۹۰۔ عَنْ جَابِرِ بْنِ سُرَّةَ قَالَ كُنَّا إِذَا أَتَيْنَا النَّبِيَّ صَلَّى اللَّهُ عَلَيْهِ وَسَلَّمَ جَلَسَ أَحَدُنَا حَيْثُ يَنْتَهِي - (ابوداؤد)

حضرت جابر بن سمرہ رضی اللہ عنہ فرماتے ہیں کہ ہم میں ہر شخص کا معمول تھا کہ جب حضور ﷺ کی مجلس میں پہنچتا تو سب کے پیچھے بیٹھ جاتا۔ (ہم میں سے کوئی بھی یہ حرکت نہ کرتا کہ آتا تو دیر سے اور لوگوں کو پھلانگتے ہوئے حضور ﷺ کے قریب بیٹھنے کی کوشش کرتا)۔

عہد کی پابندی

۷۹۱۔ عَنْ عَبْدِ اللَّهِ بْنِ مَسْعُودٍ عَنِ النَّبِيِّ صَلَّى اللَّهُ عَلَيْهِ وَسَلَّمَ أَنَّهُ قَالَ خَيْرُ الْقُرُونِ قَرْنِي ثُمَّ الَّذِينَ يَلُونَهُمْ ثُمَّ الَّذِينَ يَلُونَهُمْ ثَلَاثًا أَوْ أَرْبَعًا ثُمَّ يَجِيءُ قَوْمٌ يَسْبِقُ شَهَادَةَ أَحَدِهِمْ بَيِّنَةً وَيَبِينُهُ شَهَادَتَهُ قَالَ وَكَانَ أَصْحَابُنَا يَصْرُبُونَ وَنَحْنُ صَبِيَانٌ عَلَى الشَّهَادَةِ وَالْعَهْدِ - (مسند احمد)

حضرت عبد اللہ بن مسعود رضی اللہ عنہ سے روایت ہے کہ رسول اللہ ﷺ نے فرمایا: بہترین لوگ میرے زمانے کے لوگ ہیں (یعنی صحابہ رضی اللہ عنہم)۔ پھر وہ لوگ بہتر ہیں جو میرے زمانے کے لوگوں کے بعد آئیں گے (یعنی تابعین) پھر وہ لوگ جو ان کے بعد آئیں گے (یعنی تبع تابعین)۔ آپ نے یہ بات تین چار بار دہرائی۔ پھر کچھ ایسے لوگ آئیں گے جن کی گواہی قسم سے سبقت لے جائے گی اور ان کی قسم گواہی پر سبقت لے جائے گی۔ عبد اللہ بن مسعود رضی اللہ عنہ کہتے ہیں کہ جب ہمارے سرپرست حضرات ہم بچوں کو جھوٹی قسم کھانے اور جھوٹی گواہی دینے اور عہد کر کے پورا نہ کرنے پر مارتے تھے مطلب یہ کہ بعد کے لوگوں کی نظر میں گواہی اور عہد کی کوئی قدر و قیمت نہ رہ جائے گی جھوٹی گواہی دیں گے عہد کو پورا نہ کریں گے۔

سادگی

۷۹۲۔ عَنْ عَبْدِ الرَّؤُوفِيِّ قَالَ دَخَلْتُ عَلَى أُمِّ طَلْحَةَ فَقُلْتُ مَا أَقْصَرَ سَقْفَ بَيْتِكَ هَذَا قَالَتْ يَا بَنِيَّ إِنَّ أَمِيرَ الْمُؤْمِنِينَ عُمَرَ بْنَ الْخَطَّابِ كَتَبَ إِلَيَّ عَالِهَ أَنْ لَا يُطِيلُوا بِنَاءَ كَمْ فَإِنَّهُ مِنْ شَرِّ أَيَّامِكُمْ - (الادب المفرد)

عبدالرومی کہتے ہیں کہ میں ام طلق رضی اللہ عنہ کے پاس گیا ان کے گھر کی چھتیں بہت نیچی تھیں۔ میں نے کہا: آپ کے اس گھر کی چھت کتنی نیچی ہے۔ انہوں نے کہا: بیٹے! امیر المؤمنین عمر بن الخطاب رضی اللہ عنہ نے اپنے گورنروں کو یہ ہدایت لکھ کر بھیجی تھی کہ تم لوگ اونچی عمارتیں نہ بنانا اس لیے کہ اگر ایسا کرو گے تو وہ برادور ہو گا۔

تشریح: یعنی دولت کی نمائش، شان دار اونچی عمارتوں کی صورت میں کی جائے گی۔ ظاہر ہے یہ امت کی دنیا پرستی کا دور ہو گا، آخرت پسندی کا دور ہو گا، آخرت پسندی کا رجحان مرچکا ہو گا۔ حضرت عمر رضی اللہ عنہ امت کی اسی دینی پستی کو روکنے کے لیے بند باندھ رہے تھے۔

جانوروں پر رحم

— عَنْ أَنَسٍ قَالَ كُنَّا إِذْ أَنْزَلْنَا مَنْزِلًا لَا نَسْبِيحُ حَتَّى نَحُلَّ الرِّحَالَ - (ابوداؤد)

حضرت انس رضی اللہ عنہ کہتے ہیں کہ جب ہم سفر میں کسی منزل میں قیام کرتے تھے تو ذکر و تسبیح اور نماز میں مشغول نہ ہوتے جب تک کہ اپنی سواریوں سے بوجھ نہ اتار لیتے۔

تشریح: اسلام جانوروں پر رحم کرنے کی جو تعلیم دیتا ہے یہ اس کا ثمرہ ہے۔

مہمان نوازی

— عَنْ شَهَابِ بْنِ عِبَادٍ أَنَّهُ سَبِعَ بَعْضَ وَقْدِ عَبْدِ الْقَيْسِ وَهُمْ يَقُولُونَ قَدِ مُنَا عَلَى رَسُولِ اللَّهِ صَلَّى اللَّهُ عَلَيْهِ وَسَلَّمَ فَاشْتَدَّ فَرَحُهُمْ فَلَبَّا إِنْتَهَيْنَا إِلَى الْقَوْمِ أَوْ سَعُونَا فَفَعَدْنَا فَرَحَبَ بِنَا النَّبِيِّ صَلَّى اللَّهُ عَلَيْهِ وَسَلَّمَ وَدَعَا لَنَا ثُمَّ نَظَرَ إِلَيْنَا فَقَالَ مَنْ سَيِّدُكُمْ وَرَعِيْبُكُمْ فَاشْرْنَا جَبِيْعًا إِلَى الْبُنْدِ رِبْنِ عَائِدِ عَائِدِ فَقَالَ النَّبِيُّ صَلَّى اللَّهُ عَلَيْهِ وَسَلَّمَ أَهَذَا الْأَشْجُ فَكَانَ أَوَّلَ يَوْمٍ وُضِعَ عَلَيْهِ الْإِسْمُ لَصْرَبَةٍ كَانَتْ بِوَجْهِهِ بِحَافِرِ حِمَارٍ قُلْنَا نَعَمْ يَا رَسُولَ اللَّهِ فَتَخَلَّفَ بَعْدَ الْقَوْمِ فَعَقَلَ رَوَاحِلَهُمْ وَضَمَّ مَتَاعَهُمْ ثُمَّ أَخْرَجَ عَيْبَتَهُ فَأَلْفَى عَنْهُ ثِيَابَ السَّفْرِ وَلَبَسَ مِنْ صَالِحِ ثِيَابِهِ ثُمَّ أَقْبَلَ إِلَى النَّبِيِّ صَلَّى اللَّهُ عَلَيْهِ وَسَلَّمَ وَقَدِ بَسَطَ النَّبِيُّ صَلَّى اللَّهُ عَلَيْهِ وَسَلَّمَ رِجْلَهُ وَاتَّكَأَ فَلَبَّا دَنَا مِنْهُ الْأَشْجُ أَوْ سَعَ الْقَوْمُ لَهُ وَقَالُوا هُنَا يَا أَشْجُ فَقَالَ النَّبِيُّ صَلَّى اللَّهُ عَلَيْهِ وَسَلَّمَ وَاسْتَوَى قَاعِدًا وَقَبَضَ رِجْلَهُ هُنَا يَا أَشْجُ فَفَعَدَ عَنْ يَمِينِ رَسُولِ اللَّهِ صَلَّى اللَّهُ عَلَيْهِ وَسَلَّمَ فَرَحَبَ بِهِ وَالْطَّفَةَ وَسَأَلَهُ عَنْ بِلَادِهِمْ وَسَأَلَهُ لَهُمْ قَرِيْبَةً فَرِيْبَةً الصَّفَا وَالْبُشَقْرَ وَغَيْرَ ذَلِكَ مِنْ قُرَى هَجَرَ فَقَالَ بَابِي وَأُمِّي يَا رَسُولَ اللَّهِ صَلَّى اللَّهُ عَلَيْهِ وَسَلَّمَ لَأَنْتَ أَعْلَمُ بِأَسْبَاءِ قُرَانَا مِنَّا فَقَالَ إِنْ وُطِنَتْ بِلَادُكُمْ وَفُسِحَ لِي فِيهَا قَالَ ثُمَّ أَقْبَلَ عَلَى الْأَنْصَارِ فَقَالَ يَا مَعْشَرَ الْأَنْصَارِ أَكْرِمُوا إِخْوَانَكُمْ فَإِنَّهُمْ أَشْبَاهُكُمْ فِي الْإِسْلَامِ أَشْبَهُ شَيْءٍ أَشْعَارًا وَأَبْشَارًا أَسْلَبُوا طَائِعِينَ غَيْرَ مُكْرَهِينَ وَلَا مَوْتُورِينَ إِذْ بَلَى قَوْمٌ أَنْ يُسَلِّمُوا حَتَّى قَتَلُوا قَالَ فَلَبَّا أَصْبَحُوا قَالَ كَيْفَ رَأَيْتُمْ كَرَامَةَ إِخْوَانِكُمْ لَكُمْ وَصِيَا فِتْنَتِهِمْ إِيَّاكُمْ قَالُوا خَيْرُ إِخْوَانِ الْأَنْوَا فُرْنَا وَشَنَا وَأَطَابُوا مَطْعَمَنَا وَبَاتُوا وَأَصْبَحُوا يَعْلَمُونَ كِتَابَ

رَبَّنَا تَبَارَكَ وَتَعَالَى وَسُتَّةَ نَبِيِّنَا صَلَّى اللَّهُ عَلَيْهِ وَسَلَّمَ فَأَعْجَبَ النَّبِيُّ صَلَّى اللَّهُ عَلَيْهِ وَسَلَّمَ وَفَرِحَ - (ترغیب و ترہیب حدیث نمبر

۲۹۳

شہاب بن عباد کہتے ہیں کہ قبیلہ عبدالقیس کا جو وفد اسلام لانے کے مقصد سے ۹ ہجری میں حضور ﷺ کی خدمت میں مدینہ گیا تھا اس کے بعض ارکان نے بیان کیا کہ جب ہم لوگ مدینہ پہنچے تو مسلمان بہت خوش ہوئے، انہوں نے ہمیں اچھی جگہ دی خوب خاطر کی۔ حضور ﷺ نے بھی ہمیں خوش آمدید کہا: ہمارے لیے دعا فرمائی ہم کو دیکھا تو پوچھا: تمہارا سر دار لیڈر کون ہے۔ جملہ ارکان وفد نے منذر بن عائد کی طرف اشارہ کیا کہ یہ ہمارے لیڈر ہیں۔ نبی ﷺ نے فرمایا: کیا (یہ اشج) یہی صاحب جن کے چہرے میں زخم کا نشان ہے؟ ہم لوگوں نے عرض کیا: ہاں اے اللہ کے رسول ﷺ! یہی ہمارے لیڈر ہیں۔ (منذر بن عائد کے چہرے پر کبھی کسی گدھے نے لات ماری تھی جس کی وجہ سے ان کے چہرے پر نشان پڑ گئے تھے) اشج کا لقب اسی وجہ سے حضور ﷺ نے استعمال کیا۔ ہم لوگ اس سے پہلے ان کو اشج کے لقب سے یاد نہیں کرتے تھے۔ وفد کے دوسرے لوگ نبی ﷺ سے ملاقات کے شوق میں پہلے ہی آپ کی خدمت میں پہنچ گئے (نہ اپنا سامان قرینے سے رکھا اور نہ کپڑے بدلے) لیکن وفد کے لیڈر منذر نے پہلے سوار یوں کو باندھا اور لوگوں کے سامان کو ایک جگہ قرینے سے لگایا، پھر اپنا بیگ نکالا، نئے کپڑے پہنے اور میلے کپڑے بیگ میں ڈالے۔ اس کے بعد وہ حضور ﷺ کی خدمت میں حاضر ہوئے۔ اس وقت نبی ﷺ اپنے پیر پھیلائے اور ٹیک لگائے ہوئے بیٹھے تھے۔ جب یہ حضور ﷺ کی مجلس میں پہنچے تو لوگ ان کو جگہ دینے کے لیے سمٹ گئے اور کہا: آپ یہاں تشریف لائیں۔ نبی کریم ﷺ نے بھی اپنا پاؤں سمیٹا اور سیدھے ہو کر بیٹھ گئے۔ پھر فرمایا: یہاں آئیے۔ چنانچہ وہ نبی ﷺ کے دائیں پہلو میں بیٹھے۔

آپ نے انہیں خوش آمدید کہا اور شفقت بھرے لہجے میں گفتگو کی۔ ان کے ملک کے ایک ایک گاؤں کا نام لے کر پوچھا: مثلاً صفا، مشقر اور دوسری بستیاں۔

منذر بن عائد رضی اللہ عنہ نے کہا: میرے ماں باپ آپ پر قربان اے اللہ کے رسول آپ تو ہمارے علاقے سے ہم سے زیادہ واقف معلوم ہوتے ہیں آپ نے فرمایا: ہاں میں تمہارے ملک میں بسلسلہ تجارت گیا ہوں، وہاں کے لوگوں نے میری بڑی خاطر کی۔ پھر آپ نے انصار کی طرف متوجہ ہو کر فرمایا: اپنے ان بھائیوں کی خاطر تواضع کرو۔ یہ اسلام لانے میں بھی تمہارے مشابہ ہیں اور چہرے بشر کے لحاظ سے بھی تم سے ملتے جلتے ہیں۔ یہ لوگ بغیر کسی جبر اور دباؤ کے خوشی خوشی ایمان لائے ہیں جب کہ دوسرے لوگوں نے اسلام کو قبول کرنے سے انکار کر دیا یہاں تک کہ میدان جنگ میں مارے گئے۔

دوسرے دن صبح کو نبی ﷺ نے ان لوگوں سے پوچھا کہ تمہارے انصاری بھائیوں نے تمہاری ضیافت اور خاطر تواضع کیسی کی؟ انہوں نے کہا: یہ بہترین بھائی ہیں۔ انہوں نے ہمارے لیے آرام دہ بستر فراہم کیے، بہترین کھانا کھلایا اور رات میں اور صبح کو یہ لوگ ہمیں رب کی کتاب اور نبی ﷺ کے طریقے کی تعلیم دیتے رہے۔ یہ سن کر حضور ﷺ بہت خوش ہوئے۔

اجتماعی معاملات میں حصہ لینا

عَنْ أَبِي قَلَابَةَ أَنَّ نَاسًا أَصْحَابَ النَّبِيِّ صَلَّى اللَّهُ عَلَيْهِ وَسَلَّمَ قَدِمُوا يَشُونَ عَلَى صَاحِبٍ لَهُمْ خَيْرًا قَالُوا مَا أَرَيْنَا مِثْلَ فُلَانٍ هَذَا قَطُّ مَا كَانَ فِي مَسِيرِ الْأَكَاكَانِ فِي صَلَاةٍ قَالَ فَمَنْ كَانَ يَكْفِيهِ ضَيْعَتَهُ حَتَّى ذَكَرَ وَمَنْ كَانَ يَعْلِفُ جَبَلَهُ أَوْ دَابَّتَهُ قَالُوا نَحْنُ قَالَ فَكَلِّكُمْ خَيْرًا مِنْهُ۔ (ترغیب و ترہیب، حدیث نمبر ۴۰۲۲)

حضرت ابو قلابہ کہتے ہیں کہ صحابہ کرامؓ میں سے کچھ لوگ حضور ﷺ کے پاس پہنچے اور اپنے ایک ساتھی کی تعریف کرنے لگے کہ ہم نے اس فلاں ساتھی کی طرح کسی آدمی کو نہیں دیکھا۔ سفر کے دوران یہ شخص برابر قرآن پڑھتا رہتا ہے اور جب کسی جگہ ہم پڑاؤ ڈالتے تو یہ شخص نفل پڑھنے میں مشغول ہو جاتا تھا۔ حضور ﷺ نے فرمایا: تو پھر اس کے سامان کی حفاظت کون کرتا اور اس کے اونٹ کو کون کھلاتا تھا؟ لوگوں نے کہا: ہم اس کے سامان کی حفاظت کرتے اور اسکے اونٹ کو چارہ دیتے۔ آپ نے فرمایا: تب تو تم لوگ اس سے بہتر ہو۔

تشریح: اس حدیث سے یہ سبق ملتا ہے کہ اجتماعی معاملات میں متعلقہ تمام افراد کو حصہ لینا چاہیے۔

اجتماعی طعام کے آداب

عَنْ جَبَلَةَ بْنِ سُهَيْمٍ قَالَ أَصَابَنَا عَامٌ سَنَةِ مَعَ ابْنِ الزُّبَيْرِ فَمَزَقْنَا تَبْرًا فَكَانَ عَبْدُ اللَّهِ بْنُ عَمْرِو بْنِ بِنَا وَنَحْنُ نَأْكُلُ فَيَقُولُ لَا تَقَارِبُوا فَإِنَّ النَّبِيَّ صَلَّى اللَّهُ عَلَيْهِ وَسَلَّمَ نَهَى عَنِ الْقَرَانِ ثُمَّ يَقُولُ إِلَّا أَنْ يَسْتَأْذِنَ الرَّجُلُ أَحَاهُ۔ (بخاری، مسلم)

جبلہ بن سہیم رحمۃ اللہ علیہ کہتے ہیں قحط کے سال میں ہم ابن زبیرؓ کے ساتھ تھے، تو ہم کو کھجوریں ملیں اور اسے بیٹھے ہوئے کھا رہے تھے کہ عبد اللہ بن عمرؓ ہمارے پاس سے گزرے تو فرمایا: تم میں سے کوئی شخص ایک لقمے میں دو کھجوریں اٹھا کر نہ کھائے اس لیے کہ نبی ﷺ نے اس طرح کھانے سے منع فرمایا ہے۔ ہاں اس صورت میں دو کھجوریں کھائی جاسکتی ہیں جبکہ ساتھ کھانے والے لوگوں کی طرف سے اس کی اجازت ہو۔

تشریح: مطلب یہ کہ جب قحط کا زمانہ ہو، اور کھانا تھوڑا ہو تو ایک ساتھ بیٹھ کر کھانے والوں کی یہ ذہنیت نہیں ہونی چاہیے کہ وہ زیادہ سے زیادہ اپنے پیٹ میں اتارنے کی کوشش کریں کیونکہ یہ خود غرضی کی بات ہوگی جو اسلامی اخوت اور ایثار سے میل نہیں کھاتی۔ ہاں اگر ساتھیوں کو برا محسوس نہ ہو تو اس طریقے سے کھانے میں کوئی حرج نہیں ہے یعنی اس طرح کھانے کے لیے اپنے ساتھیوں کی اجازت لینا ضروری ہے۔

قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ إِنَّ الْأَشْعَرِيَّيْنَ إِذَا أَرْمَلُوا فِي الْعَرْوِ أَوْ قَلَّ طَعَامُ عِيَالِهِمْ بِالْبَدِينَةِ جَمَعُوا مَا كَانَ عِنْدَهُمْ فِي ثَوْبٍ وَاحِدٍ ثُمَّ اقْتَسَمُوهُ بَيْنَهُمْ فِي آتَاءٍ وَاحِدٍ بِالسَّوِيَّةِ فَهُمْ وَأَنَا مِنْهُمْ۔ (متفق علیہ۔ ابو موسیٰ اشعری)

رسول اللہ ﷺ نے فرمایا: قبیلہ اشعر کے لوگ جب جہاد میں جاتے ہیں اور کھانا کم ہوتا ہے، مدینہ میں ان کے یہاں غذائی قلت ہو جاتی ہے تو جو کچھ جس کے پاس ہوتا ہے لا کر ایک جگہ جمع کرتے ہیں پھر آپس میں برابر تقسیم کر لیتے ہیں۔ آپ نے ان کی تعریف کرتے ہوئے فرمایا کہ یہ لوگ میرے ہیں اور میں ان کا ہوں۔

جماعتی نظم و ضبط کا ایک واقعہ

قَالَ كَعْبُ بْنُ مَالِكٍ نَهَى رَسُولُ اللَّهِ صَلَّى اللَّهُ عَلَيْهِ وَسَلَّمَ عَنْ كَلَامِنَا أَيُّهَا اثَلَاثَةُ مَنْ بَيْنَ مَنْ تَخَلَّفَ عَنْهُ قَالَ فَاجْتَبَيْنَا النَّاسَ أَوْ قَالَ تَغَيَّرُوا لِنَاحْتِي تَنَكَّرْتُ لِي نَفْسِي الْأَرْضُ فَبَا هِيَ بِالْأَرْضِ الَّتِي أَعْرَفْنَا فَلَبِثْنَا عَلَى ذَلِكَ خَبْسِينَ لَيْلَةً فَأَمَّا صَاحِبَايَ فَاسْتَكْنَا وَقَعَدَا فِي بَيْتِهِمَا يَبْكِيَانِ وَأَمَّا أَنَا فَكُنْتُ أَشَبَّ الْقَوْمِ وَأَجْلَدَهُمْ فَكُنْتُ أَخْرَجُ فَأَسْهَدُ الصَّلَاةَ وَأَطُوفُ فِي الْأَسْوَاقِ وَلَا يُكَلِّبُنِي أَحَدٌ وَإِنِّي رَسُولُ اللَّهِ صَلَّى اللَّهُ عَلَيْهِ وَسَلَّمَ فَاسْلَمَ عَلَيْهِ وَهُوَ مَجْلِسُهُ بَعْدَ الصَّلَاةِ فَأَقُولُ فِي نَفْسِي هَلْ حَرَّكَ شَفَتَيْهِ أَمْ لَا ثُمَّ أَصَلِّي قَرِيبًا مِنْهُ وَأُسَارِقُهُ النَّظْرَ فَإِذَا أَقْبَلْتُ عَلَى صَلَاتِي نَظَرَ إِلَيَّ وَإِذَا انْتَفَتَّ نَحْوَهُ أَعْرَضَ عَنِّي حَتَّى إِذَا طَالَ عَلَيَّ ذَلِكَ مِنْ جَفْوَةِ الْمُسْلِمِينَ مَشَيْتُ حَتَّى تَسَوَّرْتُ جِدَارَ حَائِطِ أَبِي قَتَادَةَ وَهُوَ ابْنُ عَمِّي وَأَحَبُّ النَّاسِ إِلَيَّ فَسَلَّمْتُ عَلَيْهِ فَوَاللَّهِ مَا رَدَّ عَلَيَّ السَّلَامَ فَقُلْتُ لَهُ يَا أَبَا قَتَادَةَ أَنْشُدْكَ بِاللَّهِ هَلْ تَعَلَّبَنِي ابْنُ أَحِبُّ اللَّهِ وَرَسُولُهُ فَسَكَتَ فَعَدْتُ فَنَاشَدْتُهُ فَقَالَ اللَّهُ وَرَسُولُهُ أَعْلَمَ فَفَاضَتْ عَيْنَايَ وَتَوَلَّيْتُ حَتَّى تَسَوَّرْتُ الْجِدَارَ - (متفق عليه - عبد الله بن كعب)

حضرت کعب بن مالک رضی اللہ عنہ فرماتے ہیں کہ نبی ﷺ نے لوگوں کو ہم تینوں (مجھ سے ہلال بن امیہ اور مرارہ بن ربیع) سے گفتگو اور بات چیت کرنے سے روک دیا۔ کیونکہ ہم تبوک کی مہم پر اپنی سستی کی وجہ نہیں جاسکے تھے۔ لوگوں نے ہم سے ملنا جلنا چھوڑ دیا اور ایسے بدل گئے گویا ہم کو پہچانتے ہی نہیں، یہاں تک کہ مدینہ کی سر زمین ہمارے لیے بالکل اجنبی بن گئی۔ اب مدینہ وہ مدینہ نہیں تھا جس کو ہم جانتے تھے۔ اسی حالت میں ہم پر پچاس راتیں گزریں۔

میرے دونوں ساتھیوں (ہلال بن امیہ اور مرارہ بن ربیع) پر اس بائیکاٹ کا بڑا اثر ہوا۔ وہ دونوں اپنے گھر میں بیٹھے روتے رہتے اور میں چونکہ جوان تھا اور دل کا مضبوط اس لیے میں گھر سے نکلتا نماز میں شریک ہوتا اور بازاروں میں گھومتا، لیکن کوئی بھی مجھ سے بات نہ کرتا تھا۔ حضور ﷺ نماز سے فارغ ہو کر جب مسجد نبوی میں بیٹھتے تو میں آپ کے پاس جاتا اور سلام کرتا پھر میں اپنے جی میں سوچتا کہ نبی ﷺ نے میرے سلام کا جواب دیا، یا نہیں؟ میں آپ سے قریب ہو کر نماز پڑھتا اور چپکے سے آپ کی طرف دیکھتا۔ جب میں اپنی نماز میں لگ جاتا تو آپ میری طرف نظر فرماتے اور جب میں آپ کی طرف مڑ کر دیکھتا تو آپ چہرہ مبارک پھیر لیتے۔ جب مسلمانوں کی بے رخی مجھ پر بہت زیادہ شاق گزری تو میں ابو قتادہ کے باغ کی دیوار پھاند کر ابو قتادہ کے پاس پہنچا۔ یہ میرے چچا زاد بھائی اور میرے محبوب ترین دوستوں میں تھے۔ میں نے انھیں سلام کیا تو انھوں نے بھی جواب نہ دیا۔ میں نے ان سے کہا: اے ابو قتادہ میں تمہیں اللہ کی قسم دے کر پوچھتا ہوں کیا تمہیں علم نہیں کہ میں اللہ اور رسول اللہ ﷺ سے محبت رکھتا ہوں۔ وہ بدستور خاموش رہے۔ میں نے دوبارہ انھیں اللہ کا واسطہ دے کر پوچھا، تب بھی وہ خاموش رہے پھر تیسری بار اللہ کا واسطہ دے کر اپنی بات دہرائی تب انھوں نے کہا: اللہ اور رسول اللہ ﷺ ہی واقف ہیں (کہ تمہیں اللہ و رسول ﷺ سے محبت ہے کہ نہیں انھی سے اس کی سند لو) اس پر میری آنکھوں سے آنسو بہہ نکلے۔ میں اٹھے پاؤں دیوار پھاند کر واپس آ گیا۔

تشریح: یہ جماعتی نظم و ڈسپلن کا نہایت اعلیٰ نمونہ ہے۔ جب اللہ کے حکم کے مطابق نبی ﷺ نے کعب بن مالک اور ان کے دونوں مندرجہ بالا ساتھیوں کے بائیکاٹ کا اعلان کیا اور لوگوں سے بات چیت کرنے سے روک دیا تو پورا مدینہ ان کے لیے اجنبی شہر بن گیا۔ یہاں تک کہ ان کے عزیز ترین دوست اور چچا زاد بھائی ابو قتادہ تنہائی میں بھی اللہ کا واسطہ دینے کے باوجود ان سے نہیں بولے۔ کیونکہ رسول اللہ ﷺ نے بات چیت کرنے سے منع کر دیا تھا۔ اس جماعتی نظم و ڈسپلن سے متعلق مزید تفصیل تفہیم القرآن جلد دوم، سورہ توبہ حاشیہ نمبر ۱۱۹، ص ۲۴۵-۲۴۹ پر ملاحظہ کیجیے۔

انفاق فی سبیل اللہ

۱۱۔ عَنْ عَبْدِ اللَّهِ بْنِ زُبَيْرٍ قَالَ مَا رَأَيْتُ أُمَّرَأَتَيْنِ أَجُودَيْنِ مِنْ عَائِشَةَ وَأَسْمَاءَ وَجُودُهُمَا مَخْتَلِفٌ أَمَا عَائِشَةُ فَكَانَتْ تَجْمَعُ الشَّيْءَ

إِلَى الشَّيْءِ حَتَّى إِذَا كَانَ اجْتَمَعَ عِنْدَهَا قَسَبَتْ وَأَمَا أَسْمَاءُ فَكَانَتْ لَا تَبْسِكُ شَيْئًا لَعْدٍ۔ (الادب المفرد)

حضرت عبد اللہ بن زبیر رضی اللہ عنہ کہتے ہیں کہ میں نے عائشہ رضی اللہ عنہا اور اسماء رضی اللہ عنہا (اپنی خالہ اور ماں) سے زیادہ سخاوت کرنے والی عورتیں نہیں دیکھیں۔ ان دونوں کی سخاوت اور فیاضی کی نوعیت مختلف تھی۔ عائشہ رضی اللہ عنہا کا حال یہ تھا کہ وہ روزانہ کچھ نہ کچھ جمع کرتی جاتیں اور جب قابل لحاظ مقدار میں مال جمع ہو جاتا تو غریبوں میں تقسیم کر دیتیں۔ اسماء رضی اللہ عنہا کا حال یہ تھا کہ روزانہ جو کچھ ان کے ہاتھ میں آتا وہ ضرورت مندوں تک پہنچا دیتیں اور کل کے لیے کچھ نہ رکھتیں۔

۱۲۔ أَنَّ رَجُلًا مِنَ الْأَنْصَارِ كَانَ يَصِلُ فِي حَائِطٍ لَهُ بِالْقَفِّ وَإِ مِنْ أُوْدِيَةِ الْبَدِينَةِ فِي رَمَانَ الشَّهْرِ وَالنَّخْلِ قَدْ ذَلَلَتْ وَهِيَ مُطَوَّقَةٌ

بِشَبْرِهَا فَنَطَرَ إِلَيْهَا فَأَعْجَبَهُ مَا رَأَى مِنْ شَبْرِهَا ثُمَّ رَجَعَ إِلَى صَلَاتِهِ فَاذْهَبَ لِيَدْرِي كَمْ صَلَّى فَقَالَ لَقَدْ أَصَابَنِي فِي هَذَا فِتْنَةٌ فَجَاءَ

عُثْمَانُ بْنُ عَفَّانَ رَضِيَ اللَّهُ عَنْهُ وَهُوَ يَوْمَئِذٍ خَلِيفَةٌ فَذَكَرَ ذَلِكَ لَهُ وَقَالَ هُوَ صَدَقَةٌ فَاجْعَلْهُ فِي سَبِيلِ الْخَيْرِ فَبَاعَهُ عُثْمَانُ بْنُ عَفَّانَ

بِخَبْسَيْنِ أَلْفًا فَسَبَى ذَلِكَ الْمَالُ الْخَبْسَيْنِ۔ (موطا مالک، ترغیب)

ایک انصاری آدمی اپنے باغ میں نماز پڑھ رہے تھے۔ یہ باغ مدینہ کے مشہور وادی ثقف میں تھا۔ کھجوروں کے درخت پھل سے لدے ہوئے تھے نماز پڑھتے ہوئے ان کی نظر ان پھلوں کی طرف اٹھ گئی تو وہ اس منظر میں کھو گئے اور اسے نماز کا خیال ہی نہ رہا۔ پھر اپنی نماز میں متوجہ ہوئے اور انہیں یاد نہ رہا کہ کتنی رکعتیں پڑھیں ہیں۔ انھوں نے سوچا کہ میری جائداد تو میرے لیے فتنہ بن گئی ہے تو وہ خلیفہ حضرت عثمان رضی اللہ عنہ کی خدمت میں پہنچے اور ان سے پورا ماجرا بیان کیا اور کہا کہ میں نے یہ باغ وقف کر دیا ہے آپ اسے نیکی کے کاموں میں صرف کیجیے۔ حضرت عثمان رضی اللہ عنہ نے اسے ۵۰ ہزار درہم میں بیچا اور اس باغ کا نام خمسین رکھا۔

تشریح: درج بالا حدیث نمبر ۴۰۶ میں جس واقعے کا ذکر کیا گیا ہے یہ اس دور کا واقعہ ہے جب ایک درہم میں چھ افراد کا کنبہ دو وقت کا کھانا با آسانی کھا

لیتا تھا۔ اس سے یہ اندازہ لگانا مشکل نہیں ہے کہ اس دور کے ۵۰ ہزار درہم کی آج مالیت کیا ہوگی۔ اس واقعے میں آخرت کی زندگی سے غافل اور آخرت میں خوشیوں اور مسرت بھری زندگی کے متمنی دونوں طرح کے لوگوں کے لیے سبق موجود ہے۔ وہ یہ کہ فانی زندگی سے دل لگانے اور اس کے لیے مال اور سامان جمع کرنے کے بجائے آخرت کی دائمی زندگی کی بہتری کی فکر کرنی چاہیے۔ مزید تشریح کے لیے ملاحظہ فرمائیں: حدیث نمبر

(۲۶۳، ۲۶۴، ۲۶۵، ۲۶۶، ۲۶۷)

۱۳۔ عَنْ أَنَسِ رَضِيَ اللَّهُ عَنْهُ قَالَ كَانَ أَبُو طَلْحَةَ أَكْثَرَ الْأَنْصَارِ بِالْبَدِينَةِ مَالًا مِّنْ نَّخْلِ وَكَانَ أَحَبَّ أَمْوَالِهِ إِلَيْهِ بَيْرُحَاءَ وَكَانَتْ

مُسْتَقْبِلَةَ الْمَسْجِدِ وَكَانَ رَسُولُ اللَّهِ صَلَّى اللَّهُ عَلَيْهِ وَسَلَّمَ يَدْخُلُهَا وَيَشْرِبُ مِنْ مَاءٍ فِيهَا طَيِّبٍ قَالَ أَنَسٌ فَلَمَّا نَزَلَتْ هَذِهِ الْآيَةُ

لَنْ تَنَالُوا الْبِرَّ حَتَّى تُنْفِقُوا مِمَّا تُحِبُّونَ قَامَ أَبُو طَلْحَةَ إِلَى رَسُولِ اللَّهِ صَلَّى اللَّهُ عَلَيْهِ وَسَلَّمَ فَقَالَ يَا رَسُولَ اللَّهِ صَلَّى اللَّهُ عَلَيْهِ وَسَلَّمَ

**وَإِنَّ أَحَبَّ أَمْوَالِي إِلَيَّ يُبْرَحَاءُ وَإِنَّهَا صَدَقَةٌ أَرْجُو بَرِّهَا وَذُخْرَهَا عِنْدَ اللَّهِ فَمَضَعَهَا يَا رَسُولَ اللَّهِ صَلَّى اللَّهُ عَلَيْهِ وَسَلَّمَ حَيْثُ أَرَاكَ اللَّهُ
قَالَ فَقَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ بِخِ ذَلِكُمْ مَالٌ رَآبِحٌ ذَلِكَ مَالٌ رَآبِحٌ**

حضرت انس رضی اللہ عنہ کہتے ہیں کہ ابو طلحہ رضی اللہ عنہ انصار مدینہ کے سب سے زیادہ مال دار آدمی تھے جتنے کھجوروں کے باغات ان کے پاس تھے، کسی کے پاس نہیں تھے اور سب سے اچھا اور محبوب باغ ان کے نزدیک بیرحا کا باغ تھا۔ یہ باغ مسجد نبوی کے سامنے تھا اور نبی ﷺ اس باغ میں تشریف لے جاتے اور پانی پیتے۔ اس باغ کے کنوئیں کا پانی نہایت عمدہ تھا۔ حضرت انس رضی اللہ عنہ کہتے ہیں کہ جب یہ آیت نازل ہوئی:

لَنْ تَنَالُوا الْبِرَّ حَتَّى تُنْفِقُوا مِمَّا تَحِبُّونَ۔ (آل عمران ۳: ۹۲)

تم نیکی کو نہیں پہنچ سکتے جب تک کہ اپنی وہ چیزیں (خدا کی راہ میں) خرچ نہ کرو جنہیں تم عزیز رکھتے ہو۔

ابو طلحہ رضی اللہ عنہ نبی ﷺ کی خدمت میں حاضر ہوئے اور کہا: اے اللہ کے رسول! اللہ تعالیٰ فرماتے ہیں۔۔۔۔۔۔۔۔۔۔ تم نیکی کو نہیں پہنچ سکتے جب تک کہ اپنی وہ چیزیں (خدا کی راہ میں) خرچ نہ کرو جنہیں تم عزیز رکھتے ہو اور بیرحا کا باغ میرا سب سے زیادہ محبوب مال ہے، میں نے اس کو راہ خدا میں وقف کیا ہے تاکہ یہ اللہ کے یہاں میرے کام آئے تو جہاں آپ کارب بتائے وہاں صرف کیجیے۔ نبی ﷺ نے فرمایا: شاباش! تم نے اچھا کیا۔ یہ نفع بخش تجارت ہے نفع بخش تجارت ہے۔

۱۱۔ **عَنْ قَيْسِ بْنِ سَلْعٍ نِ الْأَنْصَارِيِّ رَضِيَ اللَّهُ عَنْهُ أَخُوْتُهُ شَكُوهُ إِلَى رَسُولِ اللَّهِ صَلَّى اللَّهُ عَلَيْهِ وَسَلَّمَ فَقَالُوا إِنَّهُ يُبَدِّرُ مَالَهُ وَيَنْبَشِطُ فِيهِ قُلْتُ يَا رَسُولَ اللَّهِ صَلَّى اللَّهُ عَلَيْهِ وَسَلَّمَ أَخَذَ نَصِيْبِي مِنَ الثَّمَرَةِ فَأَنْفَقَهُ فِي سَبِيلِ اللَّهِ وَعَلَى مِنْ صَحْبِنِي فَضْرَبَ رَسُولُ اللَّهِ صَلَّى اللَّهُ عَلَيْهِ وَسَلَّمَ صَدْرَهُ وَقَالَ أَنْفَقَ اللَّهُ عَلَيْكَ ثَلَاثَ مَرَّاتٍ فَلَبَّأَكَ بَعْدَ ذَلِكَ خَرَجْتَ فِي سَبِيلِ اللَّهِ وَمَعِيَ رِحْلَةٌ
وَإِنَّا أَكْثَرُ أَهْلِ بَيْتِي الْيَوْمَ وَإِيْسَهُ لَأَ۔ (ترغیب بحوالہ طبرانی)**

حضرت قیس بن سلع انصاری رضی اللہ عنہ سے روایت ہے کہ ان کے بھائیوں نے رسول اللہ ﷺ کی خدمت میں ان کی شکایت کی کہ قیس اپنے مال کو لٹاتا ہے اور خوب خرچ کرتا ہے میں نے کہا: اے اللہ کے رسول! میں اپنے حصے کی کھجوریں لیتا ہوں اور اللہ کی راہ میں اور اپنے ساتھیوں میں خرچ کر دیتا ہوں۔ نبی ﷺ نے مسرت کے ساتھ اپنا ہاتھ میرے سینے پر مارا اور فرمایا: خرچ کرو اللہ تعالیٰ تمہیں دے گا۔ یہ بات آپ نے تین مرتبہ ارشاد فرمائی۔ چنانچہ اس کے بعد اب میں اللہ کی راہ میں اپنی ذاتی اونٹنی پر جہاد کرنے کے لیے نکلتا ہوں اور آج میں اپنے خاندان میں سب سے زیادہ مال دار اور خوش حال ہوں۔

۱۲۔ **عَنْ أَنَسِ رَضِيَ اللَّهُ عَنْهُ قَالَ قَالَ الْمُهَاجِرُونَ ذَهَبَ الْأَنْصَارُ بِالْأَجْرِكِ مَارَأَيْنَا قَوْمًا بَدَلًا لِكَثِيرٍ وَلَا أَحْسَنَ مَوْاسَاةً فِي قَدِيلٍ
مِنْهُمْ وَلَقَدْ كَفَوْنَا الْمُؤْنَةَ قَالَ أَنَسُ تَشْتُونَ عَلَيْهِمْ بِهِ وَتَدْعُونَ لَهُمْ قَالُوا بَلَى قَالَ فَذَاكَ بَدَاكَ۔ (ابوداؤد نسائی)**

حضرت انس رضی اللہ عنہ کہتے ہیں کہ مہاجرین نے ایک دفعہ نبی ﷺ سے کہا کہ انصار سارا اجر سمیٹ لے گئے۔ یہ لوگ اپنی بہت سی دولت خرچ کر رہے ہیں اور جن کے پاس تھوڑا ہوتا ہے وہ بھی اپنے تھوڑے میں غریبوں کو شریک کر کے اپنے برابر کر لیتے ہیں اور ہمارا تو سارا خرچہ انہوں نے اپنے ذمے لے لیا ہے۔ آپ نے فرمایا کہ کیا تم لوگ ان کے لیے شکر کے جذبات نہیں رکھتے ہو؟ کیا تم ان کے لیے دعا نہیں کرتے ہو: مہاجرین نے

کہا: ہم ان کا شکر یہ ادا کرتے ہیں اور ان کے لیے دعائیں کرتے ہیں۔ آپ نے فرمایا یہ اس کا بدلہ ہو گیا۔ (وہ تمہارے ساتھ احسان کرتے ہیں تم ان کے ساتھ احسان کرتے ہو۔ تم بھی اجر کے مستحق ہو، وہ بھی اجر کے مستحق)

معاشرت و معاملات

والدین کے دوستوں کے ساتھ حسن سلوک

۱۰۰۔ عَنْ أَبِي بُرْدَةَ قَالَ قَالَ قَدِمْتُ الْمَدِينَةَ فَاتَانِي عَبْدُ اللَّهِ بْنُ عُمَرَ فَقَالَ أَتَدْرِي لِمَ أَتَيْتَكَ قَالَ قُلْتُ لَأَقَالَ سَبَعْتُ رَسُولَ اللَّهِ صَلَّى اللَّهُ عَلَيْهِ وَسَلَّمَ يَقُولُ مَنْ أَحْتَّ أَنْ يَصِلَ أَبَاكَ فِي قَبْرِهِ فَلْيَصِلْ إِخْوَانَ أَبِيهِ بَعْدَهُ وَإِنَّهُ كَانَ بَيْنَ أَبِي عُمَرَ وَبَيْنَ أَبِيكَ إِخَاءٌ وَوَدَّ فَأَحْبَبْتُ أَنْ أَصِلَ ذَاكَ۔ (ترغیب و ترہیب، ابن حبان)

حضرت ابو بردہ رضی اللہ عنہ فرماتے ہیں کہ جب میں مدینہ پہنچا تو عبد اللہ بن عمر رضی اللہ عنہ مجھ سے ملنے کے لیے تشریف لائے اور کہا: تمہیں معلوم ہے کہ میں تمہارے پاس کیوں آیا ہوں؟ میں نے کہا: نہیں انہوں نے فرمایا: میں نے رسول اللہ ﷺ کو یہ ارشاد فرماتے سنا ہے کہ جو شخص یہ چاہے کہ اپنے باپ کے انتقال کے بعد، باپ کے ساتھ اچھا سلوک کرنا چاہے تو اسے چاہیے کہ اپنے باپ کے دوستوں کے اچھا سلوک کرے۔ چونکہ میرے والد (عمر رضی اللہ عنہ) اور تمہارے والد (ابو موسیٰ اشعری رضی اللہ عنہ) کے درمیان گہری دوستی اور محبت تھی، اس لیے میں نے چاہا کہ اپنے باپ کے ساتھ اچھا سلوک کروں تو میں اسی مناسبت سے تمہاری ملاقات کو آیا ہوں۔

۱۰۱۔ عَنْ عَبْدِ اللَّهِ ابْنِ دِينَارٍ عَنْ عَبْدِ اللَّهِ بْنِ عُمَرَ رَضِيَ اللَّهُ عَنْهُمَا أَنَّ رَجُلًا مِنَ الْأَعْرَابِ لَقِيَهِ بِطَرِيقِ مَكَّةَ فَسَلَّمَ عَلَيْهِ عَبْدُ اللَّهِ بْنُ عُمَرَ وَحَبَلَهُ عَلَى حِمَارٍ كَانَ يَرْكَبُهُ وَأَعْطَاهُ عِمَامَةً كَانَتْ عَلَى رَأْسِهِ قَالَ ابْنُ دِينَارٍ فَقُلْنَا لَهُ أَصْلَحَكَ اللَّهُ إِنَّهُمْ الْأَعْرَابُ وَهُمْ يَرْضَوْنَ بِالسَّيْرِ فَقَالَ عَبْدُ اللَّهِ بْنُ عُمَرَ إِنَّ أَبَاهُ كَانَ وَذَلِكَ الْعَبْرِيُّ الْخُطَّابِ وَإِنَّ رَسُولَ اللَّهِ صَلَّى اللَّهُ عَلَيْهِ وَسَلَّمَ يَقُولُ إِنَّ الْبَرِّ صِلَةُ الْوَالِدِ أَهْلًا وَذِيَّ أَبِيهِ۔ (ترغیب و ترہیب، بحوالہ مسلم)

عبد اللہ بن عمر رضی اللہ عنہ اپنا ایک واقعہ نقل کرتے ہیں۔ اس واقعے کو عبد اللہ بن دینار رضی اللہ عنہ نے روایت کیا ہے کہ مکہ کو جاتے ہوئے عبد اللہ بن عمر رضی اللہ عنہ سے ایک دیہاتی کی ملاقات ہوئی۔ عبد اللہ بن عمر رضی اللہ عنہ نے اس کو سلام کیا اور جس خچر پر وہ سوار تھے اس پر اسے بھی بٹھا لیا اور اپنا عمامہ اسے دے دیا۔ ابن دینار رضی اللہ عنہ کہتے ہیں کہ ہم نے کہا: اللہ آپ کا بھلا کرے، یہ تو بدو لوگ ہیں تھوڑی چیز پر بھی راضی اور مطمئن ہو جاتے ہیں پھر آپ نے یہ سب کیوں کیا؟ عبد اللہ بن عمر رضی اللہ عنہ نے جواب دیا کہ اس کا باپ میرے باپ عمر بن خطاب رضی اللہ عنہ کا دوست تھا۔ میں نے رسول اللہ ﷺ کو فرماتے سنا ہے کہ یہ بہت بڑی نیکی ہے کہ آدمی اپنے باپ کے دوستوں کے ساتھ حسن سلوک کرے۔

غلاموں کے ساتھ حسن سلوک

۲۱۲۔ عَنْ أَبِي مَسْعُودٍ الْبَدْرِيِّ رَضِيَ اللَّهُ عَنْهُ قَالَ كُنْتُ أَضْرِبُ غُلَامًا مَالِي بِالسُّوْطِ فَسَبِعْتُ صَوْتًا مِنْ خَلْفِي اِعْلَمَ اَبَا مَسْعُودٍ فَلَمْ اَفْهَمْ الصَّوْتَ مِنَ الْغَضَبِ فَلَبَّا دَنَا مِنِّي اِذَا هُوَ رَسُوْلُ اللهِ صَلَّى اللهُ عَلَيْهِ وَسَلَّمَ فَاِذَا هُوَ يَقُوْلُ اَعْلَمَ اَبَا مَسْعُودٍ اَنَّ اللهَ عَزَّوَجَلَّ اَقْدَرُ عَلَيْكَ مِنْكَ عَلٰى هٰذَا الْغُلَامِ فَقُلْتُ لَا اَضْرِبُ مَبْلُوْكَاْ بَعْدَ اَبْدَاوِنِ رِوَايَةٌ فَقُلْتُ يَا رَسُوْلَ اللهِ هُوَ حَرَّ لَوَجْهِ اللهِ تَعَالٰى فَقَالَ اَمَّا لَوْلَمْ تَفْعَلْ لَلْفَحْتِكَ النَّارَ اَوْلَسْتَنِكَ النَّارَ۔ (ترغیب و ترہیب حدیث نمبر ۲۲۸)

حضرت ابو مسعود بدری رضی اللہ عنہ کہتے ہیں کہ میں اپنے ایک غلام کو کوڑے سے پیٹ رہا تھا تو پیچھے سے کسی نے آواز دی: اے ابو مسعود! جان لو۔ غصے کی وجہ سے میں یہ نہیں سمجھ سکا یہ کون کہہ رہا ہے۔ جب وہ شخص قریب آیا تو میں نے دیکھا کہ رسول اللہ ﷺ ہیں اور فرما رہے ہیں: جان لو اے ابو مسعود! تم کو جتنی قدرت اس غلام پر حاصل ہے اللہ اس سے زیادہ تم پر قدرت رکھتا ہے میں نے عرض کیا: میں اب کبھی بھی کسی غلام کو نہیں دوں گا۔ ایک روایت کے مطابق ابو مسعود نے کہا: میں نے اسے اللہ کی خاطر آزاد کر دیا: (ابو مسعود غصے میں بے دردی سے اور وہ بھی کوڑے سے پیٹ رہے تھے اتنی سخت سزا کا وہ مستحق نہ تھا۔ اسی لیے حضور ﷺ نے (انہیں سختی سے ٹوکا اور) فرمایا: اگر تم نے اسے آزاد نہ کیا ہوتا تو جہنم کی لپٹ تم کو پہنچتی۔

یتیموں کا خیال

۲۱۳۔ قَالَ الْحَسَنُ الْبَصْرِيُّ لَقَدْ عَاهَدْتُ الْمُسْلِمِينَ وَاِنَّ الرَّجُلَ مِنْهُمْ يُصْبِحُ فَيَقُوْلُ يَا اَهْلِيْهٖ يَا اَهْلِيْهٖ يَتِيْمِكُمْ يَتِيْمِكُمْ۔ (الحق)

حسن بصری کہتے ہیں کہ میں نے مسلمانوں کو (یعنی صحابہ کرام کو) اس حال میں دیکھا ہے کہ وہ صبح کو اپنے گھر والوں سے کہتے کہ سب سے پہلے یتیم کو کھلاؤ سب سے پہلے اس کو دو۔

ایثار کا ایک انوکھا واقعہ

۲۱۴۔ عَنِ ابْنِ عَبَّاسٍ قَالَ اُهْدِيَ لِرَجُلٍ مِّنْ اَصْحَابِ رَسُوْلِ اللهِ صَلَّى اللهُ عَلَيْهِ وَسَلَّمَ رَأْسُ شَاةٍ فَقَالَ فُلَانٌ اَحُوْبٌ مِنِّي اِلَيْهِ فَبَعَثَ ذٰلِكَ الْاِنْسَانَ اِلٰى اٰخَرَ فَلَمْ يَزَلْ يَبْعَثُ بِهٖ وَاِحِدًا اِلٰى اٰخَرَ رَجَعَ اِلٰى الْاَوَّلِ بَعْدَ اَنْ تَدَاوَلَتْهُ سَبْعَةٌ۔ (صحيفته الحق)

حضرت عبداللہ بن عمر رضی اللہ عنہ کہتے ہیں کہ اصحاب نبی ﷺ میں سے ایک آدمی کو بکری کا سر بطور ہدیہ پیش کیا گیا۔ انہوں نے کہا: میرا فلاں ساتھی مجھ سے زیادہ ضرورت مند ہے، چنانچہ اس کے پاس بھیجا گیا۔ اس نے ایک دوسرے آدمی کے بارے میں کہا کہ اسے دے آؤ وہ مجھ سے زیادہ ضرورت مند ہے۔ اسی طرح سات آدمیوں کے پاس بکری کا سر بھیجا گیا۔ بالآخر وہ لوٹ کے پہلے آدمی کے پاس آ گیا۔

کاہن کی آمدنی

۱۱۵- عَنْ عَائِشَةَ رَضِيَ اللَّهُ عَنْهَا قَالَتْ كَانَ لِابْنِ بَكْرٍ الصِّدِّيقِ رَضِيَ اللَّهُ عَنْهُ غُلَامٌ يُخْرِجُهُ لَهُ الْخَرَابُ وَكَانَ أَبُو بَكْرٍ يَأْكُلُ مِنْ خَرَابِهِ فَجَاءَ يَوْمًا بِشَيْءٍ فَأَكَلَ مِنْهُ أَبُو بَكْرٍ فَقَالَ لَهُ الْغُلَامُ أَتَدْرِي مَا هَذَا فَقَالَ أَبُو بَكْرٍ وَمَا هُوَ فَقَالَ كُنْتُ تَكْتُمُ لِإِنْسَانٍ فِي الْجَاهِلِيَّةِ وَمَا أَحْسَنُ الْكَهَانَةَ إِلَّا أَنِّي خَدَعْتُهُ فَلَقِينِي فَأَعْطَانِي لِذَلِكَ هَذَا الَّذِي أَكَلْتُ مِنْهُ فَأَدْحَلَ أَبُو بَكْرٍ يَدَهُ فَقَاءَ كُلَّ شَيْءٍ فِي بَطْنِهِ-

(بخاری الترهیب حدیث نمبر ۶۷۶)

حضرت عائشہ رضی اللہ عنہا فرماتی ہیں کہ ابو بکر صدیق رضی اللہ عنہ کا ایک غلام تھا جو کما کر ایک مقررہ رقم انھیں دیتا اور ابو بکر رضی اللہ عنہ اسے اپنے کام میں لاتے۔ ایک دن اس نے کوئی چیز لا کر دی اور ابو بکر رضی اللہ عنہ نے اسے کھا لیا تو غلام نے کہا: آپ کو علم ہے کہ یہ کیا ہے اور کہاں سے ملی ہے؟ انھوں نے پوچھا: بتاؤ یہ کیا ہے اور کہاں سے لائے ہو؟ اس نے کہا: جاہلیت میں (اسلام کے آنے سے پہلے) میں نے ایک آدمی کو اس کی تقدیر بتائی تھی (آئندہ ہونے والی باتیں بتائی تھیں) میں اس علم سے واقف نہیں تھا، تاہم میں نے اسے دھوکا دیا تھا تو اب اس سے ملاقات ہوئی اور اس نے اس کی اجرت دی ہے جس کو آپ نے کھایا۔ یہ سن کر حضرت ابو بکر رضی اللہ عنہ نے حلق میں انگلیاں ڈال کر پیٹ میں جو کچھ تھا باہر نکال دیا۔

حسن معاملہ

۱۱۶- عَنْ عَبْدِ اللَّهِ بْنِ الزُّبَيْرِ قَالَ لَمَّا وَقَفَ الزُّبَيْرِيُّ يَوْمَ الْجَبَلِ دَعَانِي فُقُبْتُ إِلَى جَنْبِهِ فَقَالَ يَا بَنِيَّ إِنَّهُ لَا يُقْتَلُ الْيَوْمَ إِلَّا يُقْتَلُ الْيَوْمَ إِلَّا ظَالِمٌ أَوْ مَظْلُومٌ وَإِنَّ لَأَرَأِي أَلَّا سَأُقْتَلَ الْيَوْمَ مَظْلُومًا وَإِنَّ مِنْ أَكْبَرِهِمْ لَدِينِي أَفْتَرَى دِينَنَا يُبْقَى مِنْ مَّا نَشِئْنَا ثُمَّ قَالَ يَا بَنِيَّ بَعْ مَالَنَا وَقِضْ دَيْنِي قَالَ وَإِنَّا كَانِ دَيْنُهُ الَّذِي كَانَ عَلَيْهِ أَنَّ الرَّجُلَ كَانَ يَأْتِيهِ بِالْمَالِ فَيَسْتَوْدِعُهُ إِيَّاهُ فَيَقُولُ الزُّبَيْرُ لَا وَكِنَ هُوَ سَلَفٌ أَخْشَى عَلَيْهِ الصَّبِيحَةَ-

(بخاری)

عبد اللہ بن زبیر رضی اللہ عنہ فرماتے ہیں کہ میرے والد حضرت زبیر رضی اللہ عنہ نے جنگ جمل کے موقع پر مجھے بلایا۔ میں جا کر ان کے پہلو میں کھڑا ہو گیا تو انھوں نے کہا: اے عزیز بیٹے! آج یا تو آدمی ظالم کی حیثیت میں قتل کیا جائے گا یا مظلوم کی حیثیت میں قتل کیا جائے گا۔ میں اپنے بارے میں سمجھتا ہوں کہ مظلوم کی حیثیت میں مارا جاؤں گا اور آج مجھے فکر ہے تو لوگوں کے قرض کی فکر ہے کہ وہ کسی طرح ادا ہو جائے۔ تمہارا کیا خیال ہے قرض چکانے کے بعد کچھ بچ رہے گا؟ پھر فرمایا: اے بیٹے! ہماری جائیداد بیچ کر قرض ادا کر دینا۔

عبد اللہ رضی اللہ عنہ کہتے ہیں کہ ان کے ذمے جو بھی قرض تھا اس کی نوعیت یہ نہیں تھی کہ انھوں نے اپنے اور گھروالوں پر خرچ کرنے کے سلسلے میں لیا ہو، بلکہ اس قرض کی نوعیت یہ تھی کہ لوگ ان پر اعتماد کر کے اپنی رقم بطور امانت ان کے پاس رکھنے آتے تو وہ ان سے کہتے کہ امانت کے طور پر نہ رکھو، بلکہ یہ رقم میرے پاس بطور قرض رہے گی تاکہ تمہاری رقم ماری نہ جائے۔ امانت کے طور پر رکھو گے اور ضائع ہو گئی تو قانوناً تم لے نہیں سکتے، اس لیے قرض جانو کہ اگر میرے یہاں تلف ہو جائے تو تمہارا نقصان نہ ہو گا۔

تنگ دست قرض دار کے ساتھ نرمی

۱۱۷۔ عَنْ أَبِي قَتَادَةَ رَضِيَ اللَّهُ عَنْهُ أَنَّهُ طَلَبَ غَرِيْبًا لَهُ فَتَوَارَى عَنْهُ ثُمَّ وَجَدَهُ فَقَالَ ابْنُ مُعْسِمٍ قَالَ قَالَ اللَّهُ قَالَ فَإِنِّي سَبَعْتُ رَسُولَ اللَّهِ صَلَّى اللَّهُ عَلَيْهِ وَسَلَّمَ يَقُولُ مَنْ سَرَّهُ أَنْ يُنَجِّيَهُ اللَّهُ مِنْ كُرْبٍ يَوْمَ الْقِيَامَةِ فَلْيُبْنَفسِ عَن مُعْسِمٍ أَوْ يَضَعْ عَنْهُ۔ (مسلم)

حضرت ابو قتادہ رضی اللہ عنہ سے روایت ہے کہ انھوں نے اپنے قرض دار کو بلایا تو وہ چھپ گیا، پھر اس سے ملاقات ہو گئی اور قرض کا مطالبہ کیا تو اس نے کہا: میرے ہاتھ بہت تنگ ہیں۔ انھوں نے کہا: کیا بخدا تم قرض ادا نہیں کر سکتے؟ اس نے خدا کی قسم کھا کر کہا کہ وہ اس وقت قرض ادا کرنے کی پوزیشن میں نہیں ہے تو فرمایا: میں نے رسول اللہ ﷺ کو یہ ارشاد فرماتے سنا ہے کہ جس شخص کو یہ بات پسند ہو کہ قیامت کے غموں سے اسے نجات ملے تو اسے چاہیے کہ تنگ دست قرض دار کو مہلت دے یا معاف کر دے۔

تشریح: اس حدیث میں اس بات کی صراحت نہیں ہے کہ ابو قتادہ رضی اللہ عنہ نے اسے مزید مہلت دی یا قرض معاف کر دیا لیکن حدیث جس ڈھنگ سے بیان ہوئی ہے اس سے معلوم ہوتا ہے کہ انھوں نے اپنا قرض معاف کر دیا ہو گا۔

اقامت دین کی راہ میں

۱۱۸۔ عَنْ عَبْدِ اللَّهِ بْنِ شَقِيقٍ قَالَ أَقْبَتُ مَعَ ابْنِ هُرَيْرَةَ رَضِيَ اللَّهُ عَنْهُ بِالْمَدِينَةِ سَنَةً فَقَالَ لِي ذَاتَ يَوْمٍ وَنَحْنُ عِنْدَ حُجْرَةَ عَائِشَةَ لَقَدْ رَأَيْنَا وَمَا لَنَا نِيَابَ إِلَّا الْأَبْرَادُ الْخَشِنَةُ وَإِنَّهُ لَيَأْتِي عَلَى أَحَدِنَا الْأَيَّامَ مَا يَجِدُ طَعَامًا يُقِيمُ بِهِ صُلْبَهُ حَتَّىٰ إِنْ كَانَ أَحَدُنَا لَيَأْخُذُ الْحَجَرَ فَيَسُدُّ بِهِ عَلَىٰ أَحْصِ بَطْنِهِ ثُمَّ يَشُدُّهُ بِثَوْبِهِ لِيُقِيمَ صُلْبَهُ۔ (ترغیب و ترہیب بحوالہ احمد)

عبد اللہ بن شقیق رحمۃ اللہ علیہ کہتے ہیں کہ میں حضرت ابو ہریرہ رضی اللہ عنہ کے ساتھ مدینہ منورہ میں سال بھر رہا۔ ایک دن جب ہم حضرت عائشہ رضی اللہ عنہا کے حجرہ کے قریب بیٹھے تھے انھوں نے فرمایا: کہ (ہم پر ایسے حالات گزرے ہیں کہ پہننے کے لیے) ہمیں نرم کپڑے میسر نہ تھے، موٹی اور کھردری چادریں ہوتی تھیں (جن سے ہم اپنے وجود کو ڈھانک لیتے تھے۔ ایسا بھی ہوتا رہا ہے کہ کئی کئی دن گزر جاتے اور اتنا کھانا میسر نہ ہوتا کہ جس سے آدمی اپنی پیٹھ کو سیدھا کر سکے۔ ہم لوگوں کا حال یہ تھا کہ پتھر اٹھاتے اپنے پیٹ پر رکھتے اور کپڑے سے اسے باندھ دیتے تاکہ جسم سیدھا رہے۔

۱۱۹۔ عَنْ جَابِرِ بْنِ عَبْدِ اللَّهِ رَضِيَ اللَّهُ عَنْهُ قَالَ بَعَثَنَا رَسُولُ اللَّهِ صَلَّى اللَّهُ عَلَيْهِ وَسَلَّمَ وَأَمَرَ عَلَيْنَا أَبَاعِبِيدَةَ يُعْطِينَا تَبْرَةً تَبْرَةً فَقِيلَ كَيْفَ كُنْتُمْ تَصْنَعُونَ بِهَا قَالَ نَبْضُهَا كَبَائِبُصُ الصَّبِيِّ ثُمَّ نَشْرَبُ عَلَيْهَا مِنَ الْمَاءِ فَتَكْفِينَا يَوْمَنَا إِلَى اللَّيْلِ وَكُنَّا نَضْرِبُ بِعَصِينَا الْخَبْطَ ثُمَّ نَبْلُهُ بِالْبَاءِ فَتَأْكُلُهُ۔ (مسلم)

حضرت جابر بن عبد اللہ رضی اللہ عنہ کہتے ہیں کہ نبی ﷺ نے ہمیں ابو عبیدہ رضی اللہ عنہ کی سرکردگی میں (مشرکین مکہ کے ایک قافلے کا راستہ روکنے کے لیے بھیجا اور کھجوروں کا ایک تھیلہ ہمارے ساتھ کر دیا۔ اس کے سوا کوئی اور چیز حضور ﷺ فراہم نہ کر سکے)۔ ابو عبیدہ رضی اللہ عنہ ہمیں روزانہ ایک ایک کھجور دیتے۔ جابر رضی اللہ عنہ سے کسی نے پوچھا کہ آپ لوگ کھجور لے کر کیا کرتے تھے؟ انھوں نے کہا کہ ہم وہ کھجور منہ میں ڈال کر دیر تک بچوں کی طرح چوستے پھر پانی پی لیتے تھے تو یہ ایک کھجور شام تک کے لیے کافی ہو جاتی تھی اور اپنی لاٹھی سے پتے جھاڑتے انھیں پانی میں بھگوتے اور کھا لیتے تھے۔

۳۳۔ عَنْ سَعْدِ بْنِ أَبِي وَقَّاصٍ قَالَ إِنَّ لَأَوَّلِ الْعَرَبِ رَمَى بِسَهْمِهِ فِي سَبِيلِ اللَّهِ وَلَقَدْ كُنَّا نَعْرِضُ أَمَعَ رَسُولِ اللَّهِ صَلَّى اللَّهُ عَلَيْهِ وَسَلَّمَ مَالَنَا طَعَامًا لِأَوْرَقِ الْحُبْلَةِ وَهَذَا السَّرْحَتِيُّ أَنْ كَانَ أَحَدَنَا لَيَضَعُ كَمَا تَضَعُ الشَّاةُ مَالَهُ خَلْطًا - (بخاری و مسلم)

حضرت سعد بن ابی وقاص رضی اللہ عنہ کہتے ہیں میں سب سے پہلا عرب آدمی ہوں جس نے اللہ کی راہ میں مشرکین پر تیروں سے حملہ کیا اور ہم رسول اللہ ﷺ کے ساتھ جا کر کافروں سے جہاد کرتے اور حال یہ ہوتا تھا کہ ہمارے پاس کھانے کو کچھ نہ ہوتا۔ بس یہی کانٹے دار جھاڑیوں اور ببول کے پتے ہوتے۔ یہاں تک کہ (یہ پتے کھانے کی وجہ سے) ہم میں سے ہر ایک کا حال یہ تھا کہ اجابت بکری کی میٹگنیوں کی طرح ہوتی جس میں ذرا بھی تری نہیں ہوتی تھی۔

۳۴۔ عَنْ عُمَرَ رَضِيَ اللَّهُ عَنْهُ قَالَ نَظَرَ رَسُولُ اللَّهِ صَلَّى اللَّهُ عَلَيْهِ وَسَلَّمَ إِلَى مُصْعَبِ بْنِ عُبَيْرٍ مُقْبِلًا عَلَيْهِ إِهَابٌ كَبِشٍ قَدْ تَنَطَّقَ بِهِ فَقَالَ النَّبِيُّ صَلَّى اللَّهُ عَلَيْهِ وَسَلَّمَ أَنْظِرُوا إِلَيَّ هَذَا الذِّمِّي تَوَرَّ اللَّهُ قَلْبَهُ لَقَدْ رَأَيْتُهُ بَيْنَ أَبِييْنِ يَعْنُوَانَهُ بِأَطْيَبِ الطَّعَامِ وَالشَّرَابِ وَلَقَدْ رَأَيْتُ عَلَيْهِ حُلَّةً شَرَاهَا أَوْ شَرِيتُ بِهَا نِيَّ دَرَاهِمَ فَدَعَا حُطْبُ اللَّهِ وَحُبُّ رَسُولِهِ إِلَى مَا تَرَوْنَ - (ترغیب و ترہیب بحوالہ طبرانی)

حضرت عمر رضی اللہ عنہ فرماتے ہیں کہ رسول اللہ ﷺ نے مصعب بن عمیر رضی اللہ عنہ کو دیکھا کہ حضور ﷺ کے پاس آرہے ہیں اور حال یہ ہے کہ مینڈھے کا چمڑا تہہ بند کی جگہ لپیٹے ہوئے ہیں تو حضور ﷺ نے فرمایا: اس شخص کو دیکھو جس کے دل کو اللہ نے اسلام کی روشنی سے منور کر دیا۔ آج اسے اس حال میں دیکھ رہا ہوں اور کل اسلام لانے سے پہلے اس حال میں دیکھا تھا کہ اس کے والدین اس کو بہترین غذا دیتے تھے اور ان کے جسم پر دو سو درہم کی پوشاک ہوتی تھی۔ لیکن اللہ اور اس کے رسول ﷺ کی محبت میں آج اس کا یہ حال ہوا۔

تشریح: یعنی وہ انتہائی قیمتی لباس زیب تن کرتے تھے۔ دو سو درہم آج کے نہیں بلکہ اس دور کے تھے۔ آج وہ اسلام کی دولت پا کر خوش ہیں۔ کبھی گزشتہ دور کی عیش و آرام کی زندگی بھولے سے بھی ان کو یاد نہیں آئی۔ اگرچہ پیغمبر ﷺ اور ان کے ساتھی اس حال میں دیکھ کر رو پڑتے ہیں۔

۳۵۔ عَنْ عَلِيٍّ رَضِيَ اللَّهُ عَنْهُ قَالَ خَرَجْتُ فِي عِدَاةٍ شَاتِيَّةٍ وَقَدْ أَوْبَقْنِي الْبُرْدُ فَأَخَذْتُ ثُوبًا مِّنْ صُوفٍ قَدْ كَانَ عِنْدَنَا ثُمَّ ادْخَلْتُهُ فِي عُنُقِي وَحَزَمْتُهُ عَلَى صَدْرِي أَسْتَدِينُ بِهِ وَاللَّهِ مَا فِي بَيْتِي شَيْءٌ أَكَلُ مِنْهُ وَلَوْ كَانَ فِي بَيْتِ النَّبِيِّ صَلَّى اللَّهُ عَلَيْهِ وَسَلَّمَ شَيْءٌ لَبَلَغَنِي فذَكَرَ الْحَدِيثَ إِلَى أَنْ قَالَ ثُمَّ جِئْتُ إِلَى رَسُولِ اللَّهِ صَلَّى اللَّهُ عَلَيْهِ وَسَلَّمَ فَجَلَسْتُ إِلَيْهِ فِي الْمَسْجِدِ وَهُوَ مَعَ عَصَابَةٍ مِّنْ أَصْحَابِهِ فَطَلَعَ عَلَيْنَا مُصْعَبُ بْنُ عُبَيْرٍ بُرْدًا لَهُ مَرْقُوعَةٌ بَغْرًا وَوَءٌ وَكَانَ أَنْعَمَ غُلَامٍ بِرَبِّكَ وَأَرْهَفَهُ عَيْشًا فَلَبَّأْرَاكَ النَّبِيُّ صَلَّى اللَّهُ عَلَيْهِ وَسَلَّمَ ذَكَرَ مَا كَانَ فِيهِ مِنَ النَّعِيمِ وَرَأَى حَالَهُ الَّتِي هُوَ عَلَيْهَا فَذَرَفَتْ عَيْنَاهُ فَبَكَى ثُمَّ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ أَنْتُمْ الْيَوْمَ خَيْرٌ أَمْرًا إِذَا غُدِيَ عَلَى أَحَدِكُمْ بِجَفْنَةٍ مِّنْ حُبْزٍ وَلَحْمٍ وَرِيحٍ عَلَيْهِ بِأُخْرَى وَعَدَا فِي حُلَّةٍ وَرَأْسٍ فِي أُخْرَى وَسَتَرْتُمْ بِيُوتِكُمْ كَمَا تَسْتَرُونَ الْكُعْبَةَ قُلْنَا بَلْ نَحْنُ يَوْمَئِذٍ خَيْرٌ تَتَفَرَّغُ لِلْعِبَادَةِ قَالَ بَلْ أَنْتُمْ الْيَوْمَ خَيْرٌ - (ترغیب و ترہیب حدیث نمبر ۵۷۷)

حضرت علی رضی اللہ عنہ فرماتے ہیں کہ جاڑے کی ایک صبح کو میں اپنے گھر سے نکلا ٹھنڈک مجھ کو ہلاک کیے دے رہی تھی تو میں نے ایک اونٹنی کپڑا جو ہمارے گھر پر تھا، لیا اور اس کو اپنی گردن میں ڈالا اور گرمی حاصل کرنے کے لیے اپنے سینے پر اسے باندھ لیا۔ بخدا ہمارے گھر میں کھانے کی کوئی چیز بھی نہیں تھی۔ اگر نبی ﷺ کے گھر میں کھانے کی کوئی چیز ہوتی تو آپ ضرور ہمارے ہاں بھیجتے۔ حدیث بیان کرتے ہوئے حضرت علی رضی اللہ عنہ

آگے چل کر فرماتے ہیں کہ میں اس حالت میں رسول اللہ ﷺ کے پاس مسجد میں پہنچا ہوں آپ کے کچھ صحابہ پہلے سے بیٹھے ہوئے تھے کہ اتنے میں معصب بن عمیر رضی اللہ عنہ آگئے وہ ایک چادر اوڑھے ہوئے تھے جس میں چمڑے کا بیوند لگا ہوا تھا۔ وہ اسلام لانے سے پہلے مکہ کے بہت زیادہ خوش حال نوجوان تھے، عیش و عشرت کی زندگی بسر کرتے تھے۔ جب ان کو نبی ﷺ نے اس حال میں دیکھا تو آپ کو ان کی اسلام لانے سے پہلے کی خوش حال زندگی یاد آئی، تو آپ کی آنکھوں سے آنسو برسنے لگے۔ آپ نے لوگوں سے پوچھا کہ تم لوگ آج بہتر حالت میں ہو، یا اس وقت بہتر حالت میں ہو گے جب صبح کو تمہارے پاس روٹی اور گوشت سے بھرا ہوا طبق اور صبح کو تم ایک لباس میں ہو گے اور شام کو ایک دوسرا لباس پہنو گے اور اپنے گھروں پر پردے لٹکاؤ گے جس طرح کعبہ پر پردہ پڑا ہوتا ہے ہم نے آپ کے سوال کا جواب یہ دیا کہ ہم لوگ اس خوش حالی کے دور میں بہتر ہوں گے کیونکہ یکسوئی کے ساتھ خوب عبادت کریں گے آپ نے فرمایا نہیں بلکہ تم لوگ اس فقر و فاقے کے زمانے میں اچھے ہو۔

تشریح: اس کی وجہ یہ ہے کہ اقتدار اور خوش حالی میں آدمی اللہ اور اس کے دین سے غافل ہو جاتا ہے۔ دنیا پرستی کی بیماری آگھیرتی ہے آخرت سے زندگی کا تعلق ٹوٹ جاتا ہے۔

اقامت دین کی راہ میں قربانیوں کا پہلا انعام

۳۳۔ اِنَّ النَّبِيَّ صَلَّى اللهُ عَلَيْهِ وَسَلَّمَ خَرَجَ يَوْمَ بَدْرٍ فِي ثَلَاثِ مِائَةٍ وَخَمْسَةِ عَشَرَ وَقَالَ اللَّهُمَّ اَنْتُمْ حِفَاةٌ فَاحْصِلْهُمْ اللَّهُمَّ اِنَّهُمْ عُرَاةٌ فَاكْسُهُمُ اللَّهُمَّ اِنَّهُمْ جِيَاعٌ فَاشْبِعْهُمْ فَفَتَحَ اللهُ لَهُمْ فَاَنْقَلَبُوا وَمَا مِنْهُمْ رَجُلٌ اِلَّا وَقَدْ رَجَعَ بِحَبْلٍ اَوْ جَمَلَيْنِ وَاکْتَسَوْا وَشَبِعُوا۔

(ابوداؤد - عبد اللہ بن عمرو رضی اللہ عنہما)

حضرت عبد اللہ بن عمرو بن العاص رضی اللہ عنہ کہتے ہیں کہ نبی ﷺ جنگ بدر کے موقع پر ۳ سو ۱۵ آدمی لے کر مدینہ سے نکلے اور یہ دعا کی: اے اللہ یہ لوگ پیدل چل رہے ہیں ان کو سواری دے۔ اے اللہ ان کے جسم پر کپڑے نہیں ہیں انہیں پوشاک عطا فرما۔ اے اللہ! یہ لوگ بھوکے ہیں انہیں آسودہ کر۔ اللہ نے بدر میں مسلمانوں کو فتح سے نوازا اور وہ اس حال میں مدینہ میں واپس آئے کہ ہر آدمی کے پاس ایک یا دو اونٹ تھے اور ہر ایک کو کھانا اور کپڑا میسر ہوا۔

تشریح: اللہ سے جو عہد بندگی انھوں نے باندھا اور کمال درجہ صبر و رضا کے ساتھ تیرہ چودہ سال تک ہر طرح کی قربانیاں دیتے رہے اور جب خدا نے دیکھ لیا کہ انھوں نے جان و مال جو خدا کے ہاتھ بیچا تھا اس میں یہ پورے اترے ہیں تب ان کے لیے فتح و نصرت کا دروازہ کھلا۔ بدر میں انھیں دنیاوی انعام کی پہلی قسط ملی اور پھر ملتی رہیں اور آخرت میں انھیں جو انعام ملنے والا ہے اس کا اندازہ دنیا میں رہتے ہوئے کیونکر کیا جاسکتا ہے۔ ان کے رب نے تبوک کے آخری سخت امتحان میں پاس ہونے کے بعد فرمایا:

یقیناً اللہ نے مومنین سے ان کی جان اور ان کے مال (اب) جنت کے بدلے خرید لیے (کیونکہ یہ اپنی بیع میں سچے ثابت ہوئے ہر امتحان میں کامیاب ہوئے) دیکھو جان سے پیاری کوئی چیز نہیں ہوتی اور یہ لوگ برسوں سے اپنی جان ہتھیلیوں پر لیے دین کے دشمنوں سے لڑتے رہے ہیں مارتے بھی رہے اور مرتے بھی رہے لیکن پیچھے نہیں ہٹے تورات میں بھی انجیل میں بھی اور قرآن میں بھی اس وعدے کا ذکر ہے اور اللہ سے بڑھ کر اپنے عہد کا پورا کرنے والا اور کون ہو سکتا ہے؟ تو اے اہل ایمان خوش ہو جاؤ اپنی جان و مال کی بیع پر کہ خریدار نے جنت کے عوض خرید لیا، اب بیع مکمل ہو گئی (سورہ توبہ آیت ۱۱۱ کا توضیحی ترجمہ) اوپر جس وعدے کا حوالہ دیا گیا ہے وہ سورہ صف پارہ ۲۸ کے دوسرے رکوع میں پڑھیے۔

داعیانہ زندگی اور تنگ دستی

— عَنِ ابْنِ عُمَرَ رَضِيَ اللَّهُ عَنْهُ قَالَ مَا شَبِعْنَا مِنْ تَبْرِحَتِي فَتَحَنَّا خَيْبَرَ—

حضرت عبد اللہ بن عمر رضی اللہ عنہما کہتے ہیں ہم پیٹ بھر کھجور بھی نہیں پاتے تھے جب تک خیر فتح نہیں ہوا۔

تشریح: وجہ یہ تھی کہ ابھی امتحان ہو رہا تھا اور مسلمانوں نے اپنا سب کچھ اسلام کو بچانے اور غالب کرنے میں لگا رکھا تھا اس وقت معاش کی فکر کہاں تھی کیسے پیٹ بھر کر کھجور کھاتے کہاں کھجور ملتی کہ پیٹ بھرتے، کھجوروں کے باغات کو پانی دینے کی کھاد ڈالنے کی فرصت کہاں تھی، ابھی تو وہ اسلام کے باغ کی سیچائی میں لگے ہوئے تھے البتہ خیر کی فتح کے بعد یہودیوں کا زور بھی ٹوٹ گیا اور مکی مشرکین بھی تھک کر چور ہو گئے تھے۔ خیر کے بعد ان کی جنگی پوزیشن ایسی نہیں رہ گئی تھی کہ حملہ کر سکتے اب تو مسلمانوں کے حملے کا وقت آ پہنچا تھا۔

— عَنْ مُحَمَّدِ بْنِ سِيرِينَ قَالَ كُنَّا عِنْدَ أَبِي هُرَيْرَةَ رَضِيَ اللَّهُ عَنْهُ وَعَلَيْهِ ثُوبَانِ مُبَشَّتَانِ مِنْ كَثَّانٍ فَبَخَطَ فِي أَحَدِهِمَا ثَمًّا قَالَ بَخِ بَخِ يَبْخُ

يَبْخَطُ أَبُو هُرَيْرَةَ فِي الْكَثَّانِ لَقَدْ رَأَيْتُنِي وَإِنِّي لَأَجْرُ فِيمَا بَيْنَ مِنْبَرِ رَسُولِ اللَّهِ صَلَّى اللَّهُ عَلَيْهِ وَسَلَّمَ وَحُجْرَةِ عَائِشَةَ رَضِيَ اللَّهُ عَنْهَا مِنْ الْجَوْعِ مَغْشِيًّا عَلَيَّ فَبَجِيءُ الْجَائِئِ فَيَضَعُ رِجْلَهُ عَلَى يَرَى أَنَّ بِي الْجُنُونَ وَمَاهُوَ إِلَّا الْجَوْعُ— (ترغیب و ترہیب بحوالہ بخاری و

ترمذی)

محمد بن سیرین رحمۃ اللہ علیہ کہتے ہیں کہ ہم ابو ہریرہ رضی اللہ عنہ کے پاس بیٹھے ہوئے تھے۔ انہوں نے کتان کے دو بار یک کپڑے پہن رکھے تھے تو ان میں سے ایک کپڑے سے ناک پونجھی پھر فرمایا: واہ واہ ابو ہریرہ کتان سے ناک پونجھتا ہے۔ پھر پہلے کی معاشی تنگی کا ذکر کرتے ہوئے بتایا کہ اس سے پہلے میں نے اپنے آپ کو اس حال میں دیکھا ہے کہ بھوک سے بے ہوش ہو جاتا اور نبی ﷺ کے منبر اور حجرہ عائشہ میں گھسیٹا جاتا تھا۔ آنے والے آتے اور اپنا پیر میری گردن پر رکھ دیتے وہ سمجھتے کہ میری عقل میں فتور آ گیا ہے، حالانکہ یہ بات نہ تھی بلکہ بھوک کی وجہ سے میرا یہ حال ہو جاتا تھا۔

— عَنْ عَمْرِو بْنِ الْعَاصِ رَضِيَ اللَّهُ عَنْهُ قَالَ أَرْسَلَ رَسُولُ اللَّهِ صَلَّى اللَّهُ عَلَيْهِ وَسَلَّمَ أَنْ أَجْمَعُ عَلَيْكَ سِلَاحَكَ وَثِيَابَكَ ثُمَّ أَتَيْتُنِي

قَالَ فَاتَيْتُهُ وَهُوَ يَتَوَضَّأُ فَقَالَ يَا عَمْرُو إِنِّي أُرْسَلْتُ إِلَيْكَ لِأَبْعَثَكَ فِي وَجْهِ يُسَلِّبُكَ اللَّهُ وَيُعْزِبُكَ وَأَزْعَبُ لَكَ رَعْبَةً مِنَ الْبَالِ فَقُلْتُ يَا رَسُولَ اللَّهِ صَلَّى اللَّهُ عَلَيْهِ وَسَلَّمَ مَا كَانَتْ هَجْرَتِي لِلْبَالِ وَمَا كَانَتْ إِلَّا لِلَّهِ وَلِرَسُولِهِ قَالَ نَعَمْ الْبَالُ الصَّالِحُ لِلرَّجُلِ الصَّالِحِ—

(مشکوٰۃ)

حضرت عمر بن العاص رضی اللہ عنہ کہتے ہیں کہ میرے پاس نبی ﷺ نے یہ حکم بھیجا کہ تم اپنے ہتھیار لے کر اور زرہ پہن کر میرے پاس آؤ۔ جب میں مسلح ہو کر آپ کے پاس حاضر ہوا تو اس وقت آپ وضو فرما رہے تھے۔ آپ نے مجھ سے فرمایا: میں نے تمہیں اس غرض سے بلایا ہے کہ میں تمہیں ایک جنگی مہم پر بھیجنا چاہتا ہوں۔ اس مہم سے تمہیں اللہ تعالیٰ بخیریت واپس لائے گا اور مال غنیمت دے گا اور میں تمہیں مال کی ایک مقدار بطور انعام دوں گا۔ میں نے کہا: اے اللہ کے رسول میں نے حاصل کرنے کے لیے ہجرت نہیں کی تھی۔ میری ہجرت تو صرف خدا اور اس کے رسول ﷺ کے لیے ہوئی ہے۔ آپ نے فرمایا: اچھا مال نیک آدمی کے لیے بہت اچھی چیز ہے۔

تشریح: صرف حضرت عمر بن العاص رضی اللہ عنہ کا ہی یہ حال تھا، اس پاکیزہ گروہ کے ہر فرد کا یہی حال و قال تھا۔ انھوں نے جو بھی کام کیا، خدا کی خوشنودی کے لیے کیا، انھوں نے جو بھی قربانی دی اللہ کے لیے دی، کوئی اور مقصد ان کے سامنے سرے سے رہا ہی نہیں اور ہر عمل کا محرک اخروی انعام رہا۔ اگر ایسا نہ ہوتا تو خدا کی مدد۔۔۔ شاندار نتائج کی حامل مدد۔۔۔ حاصل نہ ہوتی اور یہی چیز ہے جس نے سیاسی اقتدار حاصل ہونے کے بعد انھیں بہکنے نہیں دیا۔ امیری کے دور میں بھی فقیری زندگی پر قائم رہے۔

۷۲۔ عَنْ خَالِدِ بْنِ عُبَيْرِ بْنِ الْعَدَوِيِّ قَالَ خَطَبْنَا عْتَبَةَ بْنَ غَزْوَانَ رَضِيَ اللَّهُ عَنْهُ وَكَانَ أَمِيرًا بِالْبَصْرَةِ وَقَدَّرَ أَيُّتُنِي سَابِعَ مَعَ رَسُولِ اللَّهِ صَلَّى اللَّهُ عَلَيْهِ وَسَلَّمَ مَا لَنَا طَعَامٌ إِلَّا وَرَقُ الشَّجَرِ حَتَّى قَرِحَتْ أَشْدًا فَاثْنَا فَالْتَقَطْتُ بُرْدَةً فَشَقَقْتُهَا بَيْنِي وَبَيْنَ سَعْدِ بْنِ مَالِكٍ فَانزَرْتُ بِنَصْفِهَا وَانزَرَ سَعْدٌ بِنَصْفِهَا فَبَا أَصْبَحَ الْيَوْمَ مِنَّا أَحَدٌ إِلَّا أَصْبَحَ أَمِيرًا عَلَى مِصْرٍ مِنَ الْأَمْصَارِ وَإِنْ أَعُوذُ بِاللَّهِ أَنْ أَكُونَ فِي نَفْسِي عَظِيمًا وَعِنْدَ اللَّهِ صَغِيرًا۔ (ترغیب و ترہیب بحوالہ مسلم)

خالد بن عمیر عدوی رحمۃ اللہ علیہ کہتے ہیں کہ بصرہ کے گورنر عتبہ بن غزوان رضی اللہ عنہ نے جو تقریر فرمائی (اس تقریر میں انھوں نے اور بہت سی باتوں کے علاوہ یہ بھی فرمایا) کہ میں نے اپنے آپ کو رسول اللہ ﷺ کے ساتھ اس حال میں دیکھا ہے کہ میں ساتواں شخص تھا، چھ اور آدمی تھے۔ معاشی تنگی کا یہ حال تھا کہ ببول کے درخت کی پتیوں کے سوا ہمارے پاس کھانے کے لیے کچھ نہیں تھا، یہاں تک کہ پیتاں کھانے کی وجہ سے ہمارے منہ میں چھالے پڑ گئے اور کپڑے کی قلت کا یہ عالم تھا کہ ایک دفعہ ایک چادر مجھے ملی تو میں نے اس کے ٹکڑے کر دیے۔ ادھی سعد بن مالک رضی اللہ عنہ نے پہنی اور ادھی میں نے۔ لیکن آج ہم ساتوں میں سے ہر شخص کسی نہ کسی علاقے کا گورنر ہے اور میں اس بات سے خدا کی پناہ مانگتا ہوں کہ میں اپنے آپ کو اس عہدے پر ہونے کی وجہ سے بڑا جانوں اور اللہ کے نزدیک حقیر بنوں۔

۷۳۔ عَنْ أَنَسِ بْنِ رَضِيَ اللَّهُ عَنْهُ قَالَ رَأَيْتُ عُمَرَ بْنَ الْخَطَّابِ رَضِيَ اللَّهُ عَنْهُ وَهُوَ يَوْمَئِذٍ أَمِيرُ الْمُؤْمِنِينَ وَقَدَّرَ رَقْعَ بَيْنَ كِنْفَيْهِ بِرِقَاعٍ ثَلَاثِ لِبَدٍ بَعْضُهَا عَلَى بَيْضٍ۔ (ترغیب و ترہیب)

حضرت انس رضی اللہ عنہ کہتے ہیں کہ میں نے حضرت عمر رضی اللہ عنہ کو زمانہ خلافت میں بھی اس حال میں دیکھا ہے کہ ان کے کرتے میں دونوں شانوں کے اوپر تین پیوند لگے ہوئے ہیں۔ ایک پر ایک سلا ہوا۔ (یعنی ایک پیوند بھٹا تو اس پر دوسرا پیوند لگا اور دوسرا پھٹا تو تیسرا پیوند لگا۔

۷۴۔ عَنْ طَارِقِ قَالَ قَالَ خَرَجَ عُمَرُ رَضِيَ اللَّهُ عَنْهُ إِلَى الشَّامِ وَمَعَهُ أَبُو عُبَيْدَةَ فَأَتَوْا عَلَى مَخَاضَةٍ وَعُمَرُ عَلَى نَاقَةٍ لَهُ فَنَزَلَ وَخَدَعَ خُفْيَهُ فَوَضَعَهَا عَلَى عَاتِقِهِ وَأَخَذَ بِرِجْلِ نَاقَتِهِ فَخَاضَ فَقَالَ أَبُو عُبَيْدَةَ يَا أَمِيرَ الْمُؤْمِنِينَ أَنْتَ تَفْعَلُ هَذَا مَا يَسُرُّهُ أَنْ أَهْلَ الْبَلَدِ اسْتَشَمُوا فُوكَ فَقَالَ أَوْهَ وَلَوْ يَقُولُ ذَاغِيرُكَ أَبَا عُبَيْدَةَ جَعَلْتُهُ نَكَالًا لِأُمَّةٍ مُحَبَّبٍ إِنَّا كُنَّا أَذَلَّ قَوْمٍ فَأَعَزَّنَا اللَّهُ بِإِلَّا سَلَامٍ فَمَهْمَا نَطْلُبُ الْعِزَّ بَغَيْرِ مَا أَعَزَّنَا اللَّهُ بِهِ أَذَلَّنَا اللَّهُ۔ (ترغیب و ترہیب بحوالہ حاکم)

طارق کہتے ہیں کہ حضرت عمر رضی اللہ عنہ (خلیفہ وقت کی حیثیت سے) ملک شام کے سرکاری دورے پر نکلے۔ ابو عبیدہ رضی اللہ عنہ ساتھ تھے۔ راستے میں کسی مقام پر ندی پار کرنی تھی، پانی کم تھا، حضرت عمر رضی اللہ عنہ اونٹنی سے اترے اپنے موزے اتار کر کندھے پر رکھے اور اونٹنی کی تکمیل ہاتھ میں لی اور پانی میں گھس گئے۔

حضرت ابو عبیدہ رضی اللہ عنہ نے کہا: آپ امیر المؤمنین اور خلیفہ ہو کر ایسا کرتے ہیں؟ مجھے اچھا نہیں لگتا کہ شہر کے عیسائی باشندے اس حال میں آپ کو دیکھیں (مطلب یہ کہ اونٹنی چھوڑ کر کسی زرق برق گھوڑے پر سوار ہوں تاکہ فلسطین کے عیسائی باشندے آپ کو حقیر نہ جائیں۔

حضرت عمر رضی اللہ عنہ نے فرمایا: آہ اے ابو عبیدہ! تم یہ کہتے ہو تم اس طرح سوچتے ہو کوئی دوسرا یہ بات کہتا تو میں اسے دنیا پرستانہ کلام پر عبرت ناک سزا دیتا، لیکن میں تم کو جانتا ہوں کہ تم خدا پرست ہو، اس لیے ایسی بات شاید بے سوچے سمجھے نکل گئی۔

دیکھو ابو عبیدہ! ہم لوگ ذلیل ترین قوم تھے، لیکن اللہ نے اپنے دین کی بدولت ہمیں عزت بخشی تو جب بھی ہم اسلام کے سوا کسی بھی دوسری چیز کے ذریعے عزت کے طالب بنیں گے، اللہ تعالیٰ ہمیں ذلیل کر دے گا (عزت اقتدار ہم سے چھین جائے گا، کفر و شرک کی غلامی اور محکومی ہمارے حصے میں آئے گی۔)

فکر آخرت اور شوق جنت

فکر آخرت اور شوق جنت

اسوہ صحابہ کے باب کی بہت سی حدیثیں آپ کی نظر سے گزر چکی ہیں، جنہیں پڑھ کر آپ نے اندازہ کر لیا ہو گا کہ صحابہ کرام کو دین اسلام کی خاطر کتنے سخت امتحانوں سے گزرنا پڑا ہے۔ سوال یہ ہے کہ وہ کیا چیز تھی جس کی وجہ سے مصائب کے طوفان انہیں اپنی جگہ سے ہلا نہیں سکے؟ کیا چیز تھی جس نے ان کو اتنے سخت حالات میں اپنی جگہ پر جمائے رکھا؟ سب سے بڑی مار معاشی مار ہوتی ہے اس میں بھی ان کے قدم نہیں لڑکھڑائے اور اسی کے ساتھ دوسرا سوال یہ ہے کہ سیاسی اقتدار حاصل ہونے کے بعد دنیا کی طرف لپکنے سے کس چیز نے انہیں باز رکھا؟ یہ اور اس طرح کے سوالوں کا جواب وہ حدیثیں دیں گی جو آپ کے سامنے آرہی ہیں۔

۳۰۰۔ عَنْ عَثْمَانَ رَضِيَ اللَّهُ عَنْهُ أَنَّهُ كَانَ إِذَا وَقَفَ عَلَى قَبْرِ يَنْبَغِي حَتَّى يَبْلُغَ لِحَيْتَهُ فَقِيلَ لَهُ تَذَكَّرُ الْجَنَّةَ وَالنَّارَ فَلَا تَتَّبِعِي وَتَتَّبِعِي مَنْ هَذَا فَقَالَ إِنَّ رَسُولَ اللَّهِ صَلَّى اللَّهُ عَلَيْهِ وَسَلَّمَ قَالَ إِنَّ الْقَبْرَ أَوْلُ مَنْزِلٍ مِّنْ مَّنَازِلِ الْآخِرَةِ فَإِنْ نَجَّامِنُهُ فَمَا بَعْدَهَا أَيَسُّ مِنْهُ وَإِنْ لَمْ يَنْجُ مِنْهُ فَمَا بَعْدَهَا أَشَدُّ مِنْهُ قَالَ وَقَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ مَا رَأَيْتُ مَنْظَرًا قَطُّ إِلَّا وَالْقَبْرُ أَفْظَعُ مِنْهُ۔ (ترمذی)

حضرت عثمان رضی اللہ عنہ سے متعلق بیان کیا گیا ہے کہ جب کسی قبر کے پاس کھڑے ہوتے تو اتنا روتے کہ اپنی داڑھی تر کر لیتے۔ ان سے پوچھا گیا کہ جنت اور جہنم کے ذکر سے آپ کو رونا نہیں آتا اور قبر دیکھ کر روتے ہیں اس کی وجہ کیا ہے؟ انہوں نے جواب دیا کہ رسول اللہ ﷺ نے فرمایا کہ قبر آخرت کے مرحلوں میں سے پہلا مرحلہ ہے۔ اگر یہاں کسی کو نجات مل گئی تو بعد کے مراحل میں اس کے لیے آسانی ہی آسانی ہے، اور اگر یہاں نجات نہ ملی تو بعد کے مراحل اس سے زیادہ سخت ہوں گے۔ اس کے بعد انہوں نے ایک اور حدیث سنائی کہ رسول اللہ ﷺ نے ارشاد فرمایا ہے کہ قبر کے منظر سے زیادہ ہولناک اور کوئی منظر نہیں ہے۔

۳۰۱۔ عَنْ أَسْبَاءَ بِنْتِ أَبِي بَكْرٍ رَضِيَ اللَّهُ عَنْهَا قَالَتْ قَامَ رَسُولُ اللَّهِ صَلَّى اللَّهُ عَلَيْهِ وَسَلَّمَ خَطِيبًا فَذَكَرَ فِتْنَةَ الْقُبْرِ الَّتِي يُفْتَنُ فِيهَا الْبُرِّءُ فَلَبَّازَ كَرَّ ذَلِكَ صَحْبَ الْمُسْلِمُونَ صَحْبَةً۔ (بخاری)

حضرت ابو بکر رضی اللہ عنہ کی صاحبزادی حضرت اسماء رضی اللہ عنہا بیان کرتی ہیں کہ ایک دن حضور ﷺ نے تقریر فرمائی جس میں قبر کے عذاب کا ذکر کیا تو مسلمان پھوٹ پھوٹ کر رونے لگے۔

تشریح: وہ اس لیے رونے لگے کہ قبر آخرت کی پہلی منزل ہے اور لوگوں کو اپنی نجات کی فکر تھی کہ معلوم نہیں کہ قبر میں فرشتوں کے تینوں امتحانی سوالوں کا جواب دے سکیں گے یا نہیں؟

— عَنِ النَّضْرِ رَحِمَهُ اللَّهُ قَالَ كَانَتْ ظُلْمَةٌ عَلَى عَهْدِ أَنَسٍ فَاتَيْتُهُ فَقُلْتُ يَا أَبَا حَنْزَلَةَ هَلْ كَانَ هَذَا يُصِيبُكُمْ عَلَى عَهْدِ رَسُولِ اللَّهِ صَلَّى اللَّهُ عَلَيْهِ وَسَلَّمَ فَقَالَ مَعَاذَ اللَّهِ إِنْ كَانَتْ الرِّيحُ أَتَشْتَدُّ فَنَبَادِرُ إِلَى الْمَسْجِدِ مَخَافَةَ أَنْ تَكُونَ الْقِيَامَةُ— (ابوداؤد)

حضرت نصر رحمۃ اللہ علیہ کہتے ہیں کہ ایک دفعہ کالی آندھی آئی اور حضرت انس رضی اللہ عنہ ان دنوں زندہ تھے۔ میں نے ان سے پوچھا: اے ابو حمزہ! ایسی آندھی حضور ﷺ کے زمانے میں بھی آتی تھی؟ انھوں نے کہا: اللہ کی پناہ حضور ﷺ کے زمانے میں تو ذرا تیز ہوا چل پڑتی تو ہم لوگ مسجد کی طرف بھاگتے تھے کہ کہیں قیامت کی گھڑی نہ آگئی ہو۔

— بَدَعَ رَسُولُ اللَّهِ صَلَّى اللَّهُ عَلَيْهِ وَسَلَّمَ عَنْ أَصْحَابِهِ شَيْءٌ فَخَطَبَ فَقَالَ عَرِضْتُ عَلَى الْجَنَّةِ فَلَمْ أَرَ كَالْيَوْمِ فِي الْخَيْرِ وَالشَّرِّ وَلَوْ تَعْلَمُونَ مَا أَعْلَمَ لَضَحَكْتُمْ قَلِيلًا وَلَبَكَيْتُمْ كَثِيرًا فَمَا أَلَى أَصْحَابِ رَسُولِ اللَّهِ صَلَّى اللَّهُ عَلَيْهِ وَسَلَّمَ يَوْمَ أَشَدُّ مِنْهُ غَطَاؤًا رُؤُوسَهُمْ وَلَهُمْ حَنِينٌ— (رياض الصالحين)

حضرت انس رضی اللہ عنہ سے روایت ہے کہ رسول اللہ ﷺ کو اپنے اصحاب کے بارے میں کچھ نامناسب باتیں معلوم ہوئیں تو آپ نے تقریر فرمائی اور کہا: میرے سامنے جنت لائی گئی، تو آج سے زیادہ برا اور بھلا دن کوئی اور نہیں دیکھا اور اگر تمہیں وہ بات معلوم ہو جاتی جو میں جانتا ہوں تو تم لوگ بہت زیادہ روتے۔ حضرت انس رضی اللہ عنہ کہتے ہیں کہ اصحاب رسول اللہ ﷺ پر اس دن سے زیادہ کوئی اور سخت دن نہیں آیا۔ انھوں نے اپنے سر ڈھانپ لیے اور سسکیاں بھرتے ہیں۔

تشریح: نامناسب باتوں سے گناہ کے کام مراد نہیں ہیں، بلکہ ایسی باتیں مراد ہیں جنہیں آپ اپنے ساتھیوں کے لیے نامناسب خیال فرماتے ہیں مثلاً دیر تک ہنسنا قہقہے لگانا یا اسی طرح کی کوئی اور بات۔ ظاہر ہے ربی اعظم ﷺ ان لوگوں کے لیے اس طرح کے کام کیسے پسند فرماتے جن کی تربیت کر کے بعد کے لوگوں کے لیے نمونہ بناتا تھا۔

اس حدیث میں صرف جنت کا ذکر ہے لیکن بعد کا جملہ بتاتا ہے کہ غالباً جہنم کا مشاہدہ بھی کرایا گیا تھا اور یہ جو کم ہنسنے اور زیادہ رونے کا ذکر ہے اس سے اشارہ نکلتا ہے کہ کسی موقع پر لوگ خوب ہنسے ہوں گے۔

— عَنْ عَائِشَةَ رَضِيَ اللَّهُ عَنْهَا أَنَّهَا ذَكَرَتْ النَّارَ فَذَكَرَتْ النَّارَ فَقَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ مَا يُبْكِيكَ قَالَتْ ذَكَرْتُ النَّارَ فَبَكَتُ تَذَكُرُونَ أَهْلِيكُمْ يَوْمَ الْقِيَامَةِ فَقَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ فِي ثَلَاثَةِ مَوَاطِنَ فَلَا يَذُكُرُ أَحَدًا أَحَدًا عِنْدَ الْبِيزَانِ حَتَّى يُعْلَمَ أَيُّهَا مِيزَانُهُ أَمْ يُثْقَلُ وَعِنْدَ الْكِتَابِ حِينَ يُقَالُ هَاءُ مَرَأَةٍ وَأَكْتَابِيهِ حَتَّى يُعْلَمَ أَيُّنَ يَقَعُ كِتَابُهُ فِي بَيْنِيهِ أَمْ شِبَاهِ أَمْرٍ مِنْ وَرَاءِ ظَهْرِهِ وَعِنْدَ الصِّرَاطِ إِذَا وُضِعَ بَيْنَ ظَهْرِي جَهَنَّمَ— (ابوداؤد حدیث نمبر ۴۷۶۱)

حضرت عائشہ رضی اللہ عنہا کے بارے میں بیان ہے کہ جب انھیں جہنم یاد آتی تو رونے لگتیں۔ رسول اللہ ﷺ نے ان سے پوچھا تمہیں کیا چیز رلاتی ہے؟ انھوں نے کہا مجھے جہنم کی یاد آئی اس لیے رو پڑی تو کیا آپ اپنی بیویوں کو قیامت کے دن یاد رکھیں گے؟ آپ نے فرمایا: تین مواقع ایسے ہیں جہاں کوئی کسی کو یاد نہیں کرے گا۔ ایک وہ موقع جب اعمال تو لے جا رہے ہوں گے اس وقت ہر شخص کو اپنی فکر ہوگی کہ اس کی ترازو ہلکی ہوتی ہے یا

بوجھل ہوتی ہے دوسرا وہ موقع جب نامہ اعمال ہاتھ میں دیا جائے گا دائیں ہاتھ میں یا پیٹھ کے پیچھے سے بائیں ہاتھ میں۔ تیسرا موقع پل صراط پار کرنے کے وقت جب وہ جہنم کے اوپر رکھا جائے گا (اور آدمی اس پر سے گزرے گا)۔

۳۱۰۔ **كَانَ الرَّجُلُ مِنْ أَصْحَابِ النَّبِيِّ صَلَّى اللَّهُ عَلَيْهِ وَسَلَّمَ إِذَا زُيِّقَ قَالَ اللَّهُمَّ لَا تَوَاحِشِنِي بِمَا يَقُولُونَ وَاعْفِرْ لِي مَا لَا يَعْلَمُونَ**۔ (الادب

البلغد۔ عدی رضی اللہ عنہ)

حضرت عدی رضی اللہ عنہ فرماتے ہیں کہ نبی صلی اللہ علیہ وسلم کے ساتھیوں کا یہ حال تھا کہ جب کوئی شخص ان کے سامنے ان کی تعریف کرتا تو ہو کہتے: اے میرے اللہ! جو کچھ یہ لوگ میرے بارے میں کہتے ہیں اس کی بنیاد پر مجھے نہ پکڑیے اور میرے جو عیوب یہ نہیں جانتے وہ معاف کر دیجیے۔

۳۱۱۔ **عَنْ عَبْدِ اللَّهِ بْنِ مَسْعُودٍ رَضِيَ اللَّهُ عَنْهُ قَالَ لَبَّانَزَلَتْ هَذِهِ الْآيَةُ [الَّذِينَ آمَنُوا وَلَمْ يَلْبِسُوا إِيمَانَهُمْ بِظُلْمٍ أَلَيْكَ اللَّهُمَّ الْأَمَنُ**

وَهُمْ مُهْتَدُونَ] شَقَّ ذَلِكَ عَلَى أَصْحَابِ رَسُولِ اللَّهِ صَلَّى اللَّهُ عَلَيْهِ وَسَلَّمَ وَقَالُوا أَيُّنَا لَمْ يَظْلِمِ نَفْسَهُ فَقَالَ رَسُولُ اللَّهِ صَلَّى اللَّهُ عَلَيْهِ

وَسَلَّمَ لَيْسَ كَمَا تَظُنُّونَ إِنَّمَا هُوَ كَمَا قَالَ لُقْمَانُ لِبَنِيهِ يَا بَنِيَّ لَا تَشْرِكْ بِاللَّهِ إِنَّ الشِّرْكَ لَظُلْمٌ عَظِيمٌ۔ (مسند احمد)

حضرت عبد اللہ بن مسعود رضی اللہ عنہ کہتے ہیں کہ جب آیت **الَّذِينَ آمَنُوا وَلَمْ يَلْبِسُوا إِيمَانَهُمْ بِظُلْمٍ أَلَيْكَ اللَّهُمَّ الْأَمَنُ**

وَهُمْ مُهْتَدُونَ (الانعام ۶: ۸۲) اتری تو نبی صلی اللہ علیہ وسلم کے صحابہ حضرات پریشان ہوئے اور کہا کہ ہم میں سے کون ہے جس نے اپنے اوپر ظلم

نہیں کیا (یعنی اس سے گناہ سرزد نہیں ہوا) تو نبی صلی اللہ علیہ وسلم نے فرمایا کہ اس آیت کا وہ مطلب نہیں ہے جو تم سمجھ رہے ہو۔ یہاں ظلم سے مراد تو شرک

ہے جیسا کہ سورہ لقمان میں آیا ہے۔ **إِنَّ الشِّرْكَ لَظُلْمٌ عَظِيمٌ** (لقمان ۳۱: ۱۳)

تشریح: اس حدیث میں سورہ انعام کی جس آیت کے نازل ہونے کا ذکر ہے اس کا ترجمہ یہ ہے: ”جو لوگ ایمان لائے اور اپنے ایمان کو ظلم سے

گڈمڈ نہیں کیا تو وہی لوگ اللہ کے عذاب سے بچیں گے اور یہی لوگ ہدایت یافتہ ہیں۔“ یہ حدیث بتاتی ہے کہ نبی صلی اللہ علیہ وسلم کے ساتھیوں کا خوف آخرت

کے پہلو سے کیا حال تھا۔

۳۱۲۔ **عَنْ أُمِّ الدَّرْدَاءِ أَبِي الدَّرْدَاءِ رَضِيَ اللَّهُ عَنْهُمَا قَالَتْ قُلْتُ لَهُ مَا لَكَ لَا تَطْلُبُ كَمَا يَطْلُبُ فَلَانٌ قَالَ إِنَّ سَمِعْتُ رَسُولَ اللَّهِ صَلَّى اللَّهُ**

عَلَيْهِ وَسَلَّمَ يَقُولُ إِنَّ وَرَأْسَكُمْ عَقَبَةٌ كَوُودًا لَا يَجُورُ هَا الْبُشَقْلُونَ فَأَنَا أَحَبُّ أَنْ اتَّخَفَفَ لَتِلْكَ الْعَقَبَةِ۔ (ترغیب و ترہیب بحوالہ

طبرانی)

ام الدرداء رضی اللہ عنہا کہتی ہیں کہ میں نے اپنے شوہر ابو الدرداء رضی اللہ عنہ سے کہا کہ جس طرح فلاں اور فلاں صاحب مال حاصل کرنے کی

کوشش کرتے ہیں آپ کیوں نہیں کرتے؟ انھوں نے کہا کہ میں نے اللہ کے رسول صلی اللہ علیہ وسلم کو یہ کہتے ہوئے سنا ہے (اے مسافر ان راہِ آخرت)

تمہارے آگے ایک بہت دشوار گزار گھاٹی (پہاڑی) ہے جس کو بوجھل مسافر نہیں پار کر سکتے۔ مجھے بھی یہ گھاٹی پار کرنی ہے، اس لیے میں چاہتا ہوں

کہ اس دنیا سے ہلکا پھلکا جاؤں تاکہ آسانی سے اس اونچی پہاڑی کے پار اتروں۔

تشریح: مطلب یہ ہے کہ ہم اس دنیا میں مسافر کی حیثیت میں ہیں، ہماری منزل آخرت ہے جہاں ہمیں جانا ہے اور مسافر اپنے ہاتھ ہلکا سامان سفر رکھتا

ہے تو زیادہ سے زیادہ سامان دنیا جمع کر کے کیا ہوگا؟ بوجھ ہی بنے گا اور سب کا حساب دینا ہوگا اور یہ مرحلہ نہایت سخت ہوگا۔

۲۲۸۔ عَنِ ابْنِ أَسْبَاءَ أَنَّهُ دَخَلَ عَلَى أَبِي ذَرٍّ وَهُوَ بِالرَّيْدَةِ وَعِنْدَهَا امْرَأَةٌ سَوْدَاءُ مُشْتَعَةٌ لَيْسَ عَلَيْهَا أَثَرُ الْمَحَاسِنِ وَلَا الْخُلُوقِ فَقَالَ أَلَا تَنْظُرُونَ إِلَى مَا تَأْمُرُنِي هَذِهِ السُّوَيْدَاءُ تَأْمُرُنِي أَنْ الْعِرَاقَ فَإِذَا أَتَيْتُ الْعِرَاقَ مَالُوا عَلَيَّ بِدُنْيَاهُمْ وَإِنَّ خَلِيلِي صَلَّى اللَّهُ عَلَيْهِ وَسَلَّمَ عَهْدًا لِي أَنْ دُونَ جِسْمِي جَهَنَّمَ طَرِيقًا ذَا دَحِضٍ وَمَرَلَةٍ وَإِنَّا أَنْ تَأْمُرُنِي عَلَيْهِ وَنِي أَحْبَابِنَا اقْتَدَارًا وَاضْطِبَارًا وَاضْطِبَارًا أُخْرَى أَنْ تَنْجُو مِنِّي أَنْ تَأْمُرُنِي عَلَيْهِ وَنَحْنُ مَوَاقِيرُ۔ (ترغیب و ترہیب، حدیث نمبر ۳۸۶)

ابو اسما رضی اللہ عنہ کہتے ہیں کہ میں ابو ذر غفاری رضی اللہ عنہ کے پاس مقام ربذہ گیا اس وقت ان کے پاس ایک سیاہ رنگ کی بد صورت عورت بیٹھی ہوئی تھی۔ اس کے حسن و جمال بھی نہیں تھا اور نہ اس نے عطر لگا رکھا تھا۔ حضرت ابو ذر رضی اللہ عنہ نے فرمایا: کیا تم لوگ نہیں دیکھتے ہو یہ عورت مجھے کیا مشورہ دیتی ہے؟ یہ مجھ سے کہتی ہے کہ میں عراق جاؤں۔ اگر میں عراق جاؤں گا تو لوگ مجھے دنیوی ساز و سامان دینے کے لیے ٹوٹ پڑیں گے۔ حالانکہ میرے محبوب نبی ﷺ نے مجھے وصیت کی ہے کہ جہنم کے پل پر ایک نہایت زیادہ پھسلن والا راستہ ہے جس پر چلنا ہے تو جتنا ہی ہمارے پاس کم سے کم سامان ہوگا اتنا ہی نجات کا امکان زیادہ ہے اور اگر ہم سامانوں سے لدے پھندے جائیں تو نجات کا امکان کم سے کم ہوگا۔

دین کی راہ میں فقر و فاقے کی فضیلت

۲۲۹۔ عَنْ فَضَالَةَ ابْنِ عُبَيْدٍ رَضِيَ اللَّهُ عَنْهُ أَنَّ رَسُولَ اللَّهِ صَلَّى اللَّهُ عَلَيْهِ وَسَلَّمَ كَانَ إِذَا صَلَّى بِالنَّاسِ يَخْرُجُ رَجُلًا مِمَّنْ قَامَتِهِمْ فِي الصَّلَاةِ مِنَ الْخِصَاصَةِ وَهُمْ أَصْحَابُ الصُّفَّةِ حَتَّى تَقُولَ الْأَعْرَابُ هُوَ لَاءِ مَجَانِينٍ أَوْ مَجَانُونَ فَإِذَا صَلَّى رَسُولُ اللَّهِ صَلَّى اللَّهُ عَلَيْهِ وَسَلَّمَ أَنْصَرَفَ إِلَيْهِمْ لَوْ تَعْلَمُونَ مَا لَكُمْ عِنْدَ اللَّهِ لَا جَبَبْتُمْ أَنْ تَزِدُوا فَاقَةً وَحَاجَةً۔ (الترغیب و الترہیب، حدیث نمبر ۳۸۷ ترمذی)

فضالہ بن عبید رضی اللہ عنہ کہتے ہیں رسول اللہ ﷺ جب نماز پڑھاتے تو اصحاب صفہ بھوک اور فاقے کی وجہ سے نماز میں گر پڑتے تھے یہاں تک کہ دیہات سے آنے والے عرب لوگ جو ان کے حال سے ناواقف ہوتے خیال کرتے کہ یہ دیوانے لوگ ہیں۔ جب رسول اللہ ﷺ نماز سے فارغ ہوتے تو ان کی طرف متوجہ ہو کر فرماتے: اے اصحاب صفہ تمہاری ان قربانیوں کا جو انعام آخرت میں تمہیں ملنے والا ہے اگر اس دنیا میں تم جان لینے تو مزید فقر و فاقہ کی تمنا کرتے۔

تشریح: اصحاب صفہ سے وہ لوگ مراد ہیں جو مختلف علاقوں سے تعلق رکھتے تھے۔ ایمان لانے کے جرم میں اپنے گھروں سے نکالے گئے اور اس طرح نکالے گئے کہ اپنے ساتھ کچھ بھی اپنا سرمایہ نہ لاسکے۔ ان لوگوں کے بارے میں یہ تصور مت قائم کیجیے کہ یہ کاہل لوگ تھے، دوسروں کے ٹکڑوں پر پلنے والے نہیں! یہ لوگ اپنی روزی آپ کما سکتے تھے۔ لیکن نبی ﷺ نے دین کے کاموں کے لیے ان کا سارا وقت لے لیا تھا۔ ان میں سے کچھ فوجی تر بیت حاصل کرتے اور مختلف دستوں کی شکل میں بھیجے جاتے اور کچھ لوگوں کو دعوت دین کے لیے تیار کیا جاتا۔ ظاہر ہے کہ جب جماعت نے ان کا سارا وقت دین کے کاموں کے لیے لے لیا تو وہ تجارت وغیرہ کس طرح کرتے۔ جماعت کے لوگ ان کی کفالت کرتے جس حد تک بھی کر سکتے۔ ابتلاء و آزمائش کا دور تھا کم و بیش پوری جماعت شدید معاشی تنگی کی آزمائش سے گزر رہی تھی۔

— عَنْ عَبْدِ اللَّهِ بْنِ عَمْرٍو قَالَ بَيْنَمَا أَنَا قَاعِدٌ فِي الْمَسْجِدِ وَحَلَقَةٌ مِنْ فُقَرَاءِ الْمُهَاجِرِينَ فَعُوذُوا إِذْ دَخَلَ النَّبِيُّ صَلَّى اللَّهُ عَلَيْهِ وَسَلَّمَ فَتَعَدَّ إِلَيْهِمْ فَتَقَبَّلَ إِلَيْهِمْ فَقَالَ النَّبِيُّ صَلَّى اللَّهُ عَلَيْهِ وَسَلَّمَ لِيُبَشِّرُوا فُقَرَاءَ الْمُهَاجِرُونَ بِبَايَسُورٍ وَجُوهُكُمْ فَإِنَّهُمْ يَدْخُلُونَ الْجَنَّةَ قَبْلَ الْأَعْيَانِ بِأَرْبَعِينَ عَامًا قَالَ فَلَقَدْ رَأَيْتُ الْوَأْتَهُمْ أَصْفَرَتْ قَالَ عَبْدُ اللَّهِ بْنُ عَمْرٍو حَتَّى تَسْتَيْتُ أَنْ أَكُونَ مَعَهُمْ أَوْ مِنْهُمْ— (مشکوٰۃ)

حضرت عبد اللہ بن عمرو کہتے ہیں کہ میں مسجد نبوی ﷺ میں بیٹھا ہوا تھا اور مسجد ہی میں کچھ غریب مہاجرین بھی بیٹھے تھے کہ اتنے میں نبی ﷺ حجرہ مبارک سے نکل کر مسجد میں تشریف لائے اور ان غریب مہاجرین کی مجلس میں جا کر بیٹھ گئے تو میں بھی وہیں اٹھ کر چلا گیا۔ نبی ﷺ نے مہاجرین کو خطاب کر کے فرمایا: فقر مہاجرین کو خوش ہو جانا چاہیے۔ ان کے چہروں کی پڑمردگی مسرت سے بدل جانی چاہیے، یہ لوگ مال داروں سے چالیس سال پہلے جنت میں داخل ہوں گے۔ عبد اللہ بن عمرو رضی اللہ عنہ کہتے ہیں مہاجرین کے چہرے مسرت سے چمک اٹھے اور میرے دل میں یہ تمنا ابھری کہ کاش! میں بھی فقر مہاجرین میں سے ہوتا۔

تشریح: تمنا کی وجہ یہ ہے کہ یہ لوگ دین کی راہ میں اپنا سب کچھ لٹا کر گھر بار چھوڑ کر مدینہ آئے تھے۔ اس لیے اسلام کی تاریخ میں ان کا مقام بہت بلند ہے اور ان میں سے جس نے جتنی زیادہ قربانیاں دی ہیں اور جیسی فداکاری کا مظاہرہ کیا ہے اسی لحاظ سے اس کا مقام بھی بلند ہے اس دنیا میں بھی آخرت میں بھی۔ یہاں قابل غور بات یہ ہے کہ جب ان غریب مہاجرین کو حضور ﷺ نے بشارت دی تو ان کے چہرے خوشی سے دمک اٹھے یہ کیوں؟ آخر ہم لوگ بھی یہی کچھ سنتے اور پڑھتے ہیں ہمارا یہ حال کیوں نہیں ہوتا؟ اس کی وجہ یہ ہے کہ انھیں جہنم کا ڈر تھا۔ جنت کی تمنا تھی اور مسلسل امتحانات نے ان کی جنت کی طلب بڑھادی تھی۔ جس دکان میں تاجر نے جتنا ہی سرمایہ لگایا ہو گا اور اس کو چمکانے میں جتنی محنت کی ہو گی اسی لحاظ سے دکان سے اس کی دلچسپی اور محبت زیادہ ہو گی۔

جنت کی آرزو

— عَنْ رَبِيعَةَ بْنِ كَعْبٍ رَضِيَ اللَّهُ عَنْهُ قَالَ كُنْتُ أَخْدُمُ النَّبِيَّ صَلَّى اللَّهُ عَلَيْهِ وَسَلَّمَ نَهَارِي فَإِذَا كَانَ اللَّيْلُ أُوتِيَتْ إِلَيَّ بِرَسُولِ اللَّهِ صَلَّى اللَّهُ عَلَيْهِ وَسَلَّمَ فَبِئْتُ عِنْدَهُ فَلَا أَزَالُ أَسْأَلُهُ يَقُولُ سُبْحَانَ اللَّهِ سُبْحَانَ اللَّهِ سُبْحَانَ رَبِّي حَتَّى أَنْظُرَ وَتَذَكَّرْتُ أَنَّ الدُّنْيَا فَايَةٌ مُنْقَطِعَةٌ فَقُلْتُ يَا رَسُولَ اللَّهِ صَلَّى اللَّهُ عَلَيْهِ وَسَلَّمَ أَسْأَلُكَ أَنْ تَدْعُو اللَّهَ أَنْ يُجِيبَنِي مِنَ النَّارِ وَيُدْخِلَنِي الْجَنَّةَ فَسَكَتَ رَسُولُ اللَّهِ صَلَّى اللَّهُ عَلَيْهِ وَسَلَّمَ ثُمَّ قَالَ مَنْ أَمَرَكَ بِهَذَا قُلْتُ مَا أَمَرَنِي بِهِ أَحَدٌ وَلَكِنِّي عَلِمْتُ أَنَّ الدُّنْيَا مُنْقَطِعَةٌ فَايَةٌ وَأَنْتَ مِنَ اللَّهِ بِالْبَكَانِ الَّذِي أَنْتَ مِنْهُ فَاحْبَبْتُ أَنْ تَدْعُو اللَّهَ لِي قَالَ إِنْ فَاعِلٌ فَأَعِنِّي عَلَى نَفْسِكَ بِكَثْرَةِ السُّجُودِ— (ترغيب بحوالہ طبرانی)

حضرت ربیعہ بن کعب رضی اللہ عنہ فرماتے ہیں کہ میں دن بھر نبی ﷺ کی خدمت کرتا پھر جب رات آتی تو حضور ﷺ کے پاس پہنچ جاتا اور وہیں رات گزارتا میں نبی ﷺ کی زبان سے یہ الفاظ برابر سنتا رہتا سُبْحَانَ اللَّهِ سُبْحَانَ اللَّهِ سُبْحَانَ رَبِّي میں یہ کلمات سنتے سنتے اکتا جاتا اور میری آنکھ لگ جاتی اور سو جاتا ایک دن آپ نے فرمایا: اے ربیعہ! تم مجھ سے مانگو میں تمہیں دوں گا۔

میں نے عرض کیا: مجھے مہلت دیجیے تاکہ میں غور کر لوں کہ مجھے کیا مانگنا چاہیے۔ چنانچہ مجھے خیال ہوا کہ یہ دنیا تو فانی ہے ختم ہو جانے والی ہے تو اس کے بارے میں کیا مانگوں؟ اس لیے میں نے کہا اے اللہ کے رسول میری درخواست یہ ہے کہ آپ میرے لیے یہ دعا فرمائیں کہ اللہ قیامت کے دن مجھے جہنم کی آگ سے بچائے اور جنت میں داخل کرے۔

نبی ﷺ تھوڑی دیر خاموش رہے۔ پھر فرمایا کہ تمہیں یہ بات کس نے بتائی؟ میں نے عرض کیا: مجھے یہ بات کسی نے نہیں بتائی بلکہ مجھے خود ہی خیال آیا کہ یہ دنیا تو فانی ہے اور ختم ہو جانے والی ہے۔ اس لیے ایسی چیز کیوں مانگی جائے۔ میں جانتا ہوں کہ آپ اللہ کے سب سے مقرب بندے ہیں۔ اس لیے میں نے پسند کیا کہ آخرت کی نجات کا مسئلہ آپ کے سامنے رکھوں اور آپ دعا فرمائیں۔ حضور ﷺ نے فرمایا: میں ضرور تمہارے لیے دعا کروں گا تو تم نمازوں کی کثرت سے میری مدد کرو۔

تشریح: وہ پاک لوگ جنہیں ہم اصحابِ نبی ﷺ کے نام سے جانتے ہیں نہایت ذہین اور عقل مند لوگ تھے۔ وہ جانتے تھے کہ جو چیز فانی ہے وہ اس لائق نہیں ہے کہ اس کے لیے دعا کی جائے یا کرائی جائے۔ دعا کے لائق تو آخرت کی نجات ہے۔ آخرت کا مسئلہ ایسا ہے کہ وہاں انسان اللہ کے غصے کی آگ میں جلنے سے بچ جائے اور دائمی راحت کے گھر میں اسے جگہ مل جائے۔ اس سلسلے میں نبی کریم ﷺ نے حضرت ربیعہ رضی اللہ عنہ کو جو ہدایت کی وہ یہ کہ سجدوں کی کثرت سے آدمی کی یہ تمنا پوری ہو سکتی ہے تو جن لوگوں کا نصب العین اخروی نجات و فلاح ہوا انہیں یہ نسخہ کیسی استعمال کرنا چاہیے۔ فرائض کے علاوہ نفل نمازوں کا اہتمام کرنا ہو گا۔

نفل روزے کی تاکید

— عَنْ أَبِي أُمَامَةَ رَضِيَ اللَّهُ عَنْهُ قَالَ أَتَيْتُ رَسُولَ اللَّهِ صَلَّى اللَّهُ عَلَيْهِ وَسَلَّمَ فَقُلْتُ يَا رَسُولَ اللَّهِ دَلَّنِي عَلَى عَمَلٍ أَدْخُلُ بِهِ الْجَنَّةَ قَالَ عَلَيْكَ بِالصَّوْمِ فَإِنَّهُ لَمْ يَمْثَلْ لَهُ قَالَ فَكَانَ أَبُو أُمَامَةَ لَا يُرَى فِي بَيْتِهِ الدُّخَانُ نَهَارًا إِلَّا إِذَا نَزَلَ بِهِمْ صَيْفٌ - (ترغيب)

حضرت ابو امامہ رضی اللہ عنہ کہتے ہیں کہ میں حضور ﷺ کی خدمت میں حاضر ہوا اور کہا کہ اے اللہ کے رسول مجھے ایک ایسا کام بتا دیجیے جس سے مجھے جنت مل جائے۔ آپ نے فرمایا: تم اپنے اوپر روزہ لازم کر لو، اس لیے کہ روزہ ایک بے مثل عبادت ہے۔ (ابو امامہ رضی اللہ عنہ کے شاگرد کا بیان ہے کہ) اس کے بعد ابو امامہ رضی اللہ عنہ کا یہ حال ہوا کہ دن میں ان کے گھر سے دھواں اٹھتے نہیں دیکھا جاتا تھا مگر جب کوئی مہمان آجاتا۔

شہادت اور شوقِ جنت

— عَنْ أَنَسِ رَضِيَ اللَّهُ عَنْهُ قَالَ انْطَلَقَ رَسُولُ اللَّهِ صَلَّى اللَّهُ عَلَيْهِ وَسَلَّمَ وَأَصْحَابُهُ حَتَّى سَبَقُوا الْمَشْرِكِينَ إِلَى بَدْرٍ وَجَاءَ الْمَشْرِكُونَ فَقَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ لَا يَتَقَدَّمَنَّ أَحَدٌ مِنْكُمْ إِلَى شَيْءٍ حَتَّى أَكُونَ أَنَا دُونَهُ فَدَنَا الْمَشْرِكُونَ فَقَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ فَمَوَّأِلِي جَنَّةٍ عَرَضُهَا السَّمَوَاتُ وَالْأَرْضُ قَالَ عُمَيْرُ بْنُ الْحَتَّامِ يَا رَسُولَ اللَّهِ صَلَّى اللَّهُ عَلَيْهِ وَسَلَّمَ جَنَّةٍ عَرَضُهَا السَّمَوَاتُ وَالْأَرْضُ قَالَ نَعَمْ قَالَ بِيخٍ فَقَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ مَا يَحْدِثُكَ عَلَى قَوْلِكَ بِيخٍ فَقَالَ لَا وَاللَّهِ يَا رَسُولَ اللَّهِ إِلَّا رَجَاءً أَنْ أَكُونَ مِنْ أَهْلِهَا قَالَ فَإِنَّكَ مِنْ أَهْلِهَا فَأَحْرَجَ تَمْرَاتٍ مِنْ قَمْرِنِهِ فَجَعَلَ يَأْكُلُ مِنْهُنَّ ثُمَّ قَالَ إِنَّ أَنَا حَيِّئْتُ حَتَّى أَكُلَ تَمْرَاتِي هَذِهِ إِنَّهَا لَحَيَاةٌ طَوِيلَةٌ فَرَمَى بِسَاكَنٍ مَعَهُ مِنَ التَّمْرِ ثُمَّ قَاتَلَهُمْ حَتَّى قُتِلَ رَضِيَ اللَّهُ عَنْهُ - (مسلم)

حضرت انس رضی اللہ عنہ کہتے ہیں کہ رسول ﷺ اور آپ کے ساتھی مدینے سے چلے اور مشرکین سے پہلے بدر پہنچ گئے، تو رسول ﷺ نے اپنے مجاہد ساتھیوں سے کہا کہ تم میں سے کوئی آگے نہ بڑھے میں سب سے آگے ہوں گا اور تم لوگ میرے پیچھے رہنا۔ اس کے بعد مشرکین آگے بڑھ کر اسلامی فوج کے قریب آئے۔ تب رسول اللہ ﷺ نے ارشاد فرمایا: اس جنت کو حاصل کرنے کے لیے بڑھو جس کی لمبائی اور چوڑائی آسمانوں اور زمین کے برابر ہے۔ عمیر بن حاتم رضی اللہ عنہ نے کہا کہ کیا جنت کی لمبائی اور چوڑائی آسمانوں اور زمین کے برابر ہے؟ حضور ﷺ نے فرمایا: ہاں تو

انھوں نے کہا: واہ واہ۔ رسول اللہ ﷺ نے پوچھا یہ تم واہ واہ کیوں کہہ رہے ہو؟ انھوں نے کہا: میں صرف اس وجہ سے واہ واہ کہہ رہا ہوں کہ مجھے جنت میں پہنچنے کی آرزو ہے۔ آپ نے ان کو بتایا کہ تم جنت میں پہنچو گے۔ اس کے بعد انھوں نے کچھ کھجوریں اپنے ترکش سے نکالیں اور انھیں کھانے لگے۔ اس دوران میں انھوں نے سوچا کہ کھانے میں تو بہت دیر لگے گی۔ اتنی دیر بھی جینا بوجھ معلوم ہوتا ہے جب کہ لڑائی شروع ہو چکی ہے۔ یہ سوچ کر انھوں نے بقیہ تمام کھجوریں پھینک دیں اور مشرکین سے لڑنا اور مارنا شروع کیا یہاں تک کہ بہتوں کو مار کر انھوں نے شہادت پائی (اللہ ان سے راضی ہو)

تشریح: اس حدیث سے معلوم ہوا کہ نبی ﷺ بدر کی لڑائی میں اپنے فوجیوں کی قیادت کر رہے تھے۔ ایسا نہیں تھا کہ آپ آرام سے چھپر کے نیچے فتح و نصرت کی دعا فرما رہے ہوں اور ادھر صحابہ کرام لڑ رہے ہوں: بلکہ آپ بہ نفس نفیس اپنے فوجیوں کی کمان کر رہے تھے اور سب سے آگے تھے۔

— عَنْ جَابِرِ رَضِيَ اللَّهُ عَنْهُ قَالَ لَبَّاقْتُلَ عَبْدُ اللَّهِ بْنُ عَبْرٍ وَبِنِ حَرَامٍ يَوْمَ أَحَدٍ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ يَا جَابِرُ أَلَا أُخْبِرُكَ مَا قَالَ اللَّهُ لِأَبِيكَ قُلْتُ بَلَى قَالَ مَا كَلَّمَ اللَّهُ أَحَدًا إِلَّا مِنْ وَرَاءِ حِجَابٍ وَكَلَّمَ أَبَاكَ كِفَاحًا فَقَالَ يَا عَبْدَ اللَّهِ تَكُنْ عَلَيَّ عَطَاكَ قَالَ يَا رَبِّ يُحْيِيَنِي فَأَقْتُلْ فِيكَ ثَانِيَةً قَالَ إِنَّهُ سَبَقَ مِنِّي أَنَّهُمْ إِلَيْهَا لَا يَرْجِعُونَ قَالَ يَا رَبِّ فَأَبْدِعْ مِنْ وَرَائِي فَأَنْزَلَ اللَّهُ هَذِهِ الْآيَةَ [وَلَا تَحْسَبَنَّ الَّذِينَ قُتِلُوا فِي سَبِيلِ اللَّهِ أَمْواتًا بَلْ أَحْيَاءُ] - (ترمذی وابن ماجہ)

حضرت جابر رضی اللہ عنہ کہتے ہیں کہ جب میرے والد عبد اللہ احد کی لڑائی میں شہید ہوئے تو رسول اللہ ﷺ نے مجھ سے کہا: اے جابر! کیا میں تمہیں وہ بات نہ بتاؤں جو اللہ نے تمہارے باپ سے شہادت کے بعد کہی؟ میں نے کہا: ہاں بتائیے۔ رسول اللہ ﷺ نے فرمایا کہ اللہ تعالیٰ ہمیشہ پردے کے پیچھے سے بات کرتا ہے لیکن تمہارے باپ سے آمنے سامنے ہو کر گفتگو کی اور کہا: اے عبد اللہ تمہارے جی میں جو کچھ تمنا ہو، بتاؤ میں اسے پوری کروں گا۔

انھوں نے کہا: اے میرے رب! میری تمنا صرف یہ ہے کہ مجھے دوبارہ زندگی عطا ہو تاکہ دنیا میں جا کر تیرے دین کی راہ میں دوسری مرتبہ قتل کیا جاؤں۔ خدا نے اس کے جواب میں فرمایا: میری طرف سے یہ بات طے ہو چکی ہے کہ میرے پاس آنے والے دوبارہ دنیا میں نہیں جائیں گے انھوں نے کہا: اے میرے رب میری یہ تمنا میرے زندہ ساتھیوں تک پہنچا دے تو اللہ تعالیٰ نے یہ آیتیں **وَلَا تَحْسَبَنَّ الَّذِينَ قُتِلُوا فِي سَبِيلِ اللَّهِ أَمْواتًا** **بَلْ أَحْيَاءُ** (آل عمران ۳: ۱۲۹-۱۷۰) نازل فرمادیں۔

تشریح: یہ حدیث احد کی لڑائی کے متعلق ہے اور سورہ آل عمران میں احد کی لڑائی ہی کے متعلق گفتگو کی گئی ہے اس میں یہ آیتیں ۱۶۹-۱۷۰ آئی ہیں جن کا حوالہ دی گیا ہے ان آیتوں کا ترجمہ یہ ہے۔

اے مخاطب! تو ان لوگوں کو جو اللہ کی راہ میں قتل کیے گئے مردہ مت تصور کر، وہ مرے نہیں ہیں، زندہ ہیں، اپنے رب کے پاس ہیں اس کے انعام سے لطف اندوز ہو رہے ہیں اللہ نے ان پر جو فضل فرمایا اس پر وہ خوش ہیں اور ان کے جو ساتھی ابھی دنیا میں ہیں، ان کے پاس ابھی نہیں پہنچے ہیں، ان کے بارے میں یہ سوچ کر خوش ہو رہے ہیں کہ ان کے لیے بھی کسی خوف اور رنج کا موقع نہیں ہے۔ وہ بھی جان کی بازی لگانے کے نتیجے میں ایسے ہی انعامات خداوندی سے نوازے جائیں گے۔

عَنْ أَنَسٍ رَضِيَ اللَّهُ عَنْهُ قَالَ غَابَ عَنِّي أَنَسُ بْنُ النَّضْرِ عَنِ الْقِتَالِ بَدْرٍ فَقَالَ يَا رَسُولَ اللَّهِ صَلَّى اللَّهُ عَلَيْهِ وَسَلَّمَ غَبْتُ عَنْ أَوَّلِ قِتَالٍ قَاتَلْتُ الْبُشَيْرِ كَيْنَ لِيْنِ أَشْهَدَنِي اللَّهُ قِتَالِ الْبُشَيْرِ كَيْنَ لِيْرِكِنَّ اللَّهُ مَا أَصْنَعُ فَلَبَّا كَانَ يَوْمَ أُحُدٍ وَانْكَشَفَ الْمُسْلِمُونَ قَالَ اللَّهُمَّ إِنِّي أَعْتَدُ إِلَيْكَ مِمَّا صَنَعَ هُوَ لَاءِ يَعْنِي الْبُشَيْرِ كَيْنَ ثُمَّ تَقَدَّمَ فَاسْتَقْبَلَهُ سَعْدُ بْنُ مُعَاذٍ رَضِيَ اللَّهُ عَنْهُ فَقَالَ يَا سَعْدُ بْنُ مُعَاذٍ إِنَّ الْجَنَّةَ وَرَبِّ النَّضْرِ إِنِّي أَجِدُ رِيحَهَا دُونَ أُحُدٍ قَالَ سَعْدُ فَمَا اسْتَطَعْتُ يَا رَسُولَ اللَّهِ صَلَّى اللَّهُ عَلَيْهِ وَسَلَّمَ أَصْنَعُ مَا صَنَعَ قَالَ أَنَسُ فَوَجَدْنَا بِهِ بَضْعًا وَثَبَانَيْنِ ضَرْبَةً بِسَيْفٍ أَوْ طَعْنَةً بِرُمْحٍ أَوْ رَمِيَّةً بِسَهْمٍ وَوَجَدْنَا كَقَدْ قُتِلَ وَقَدْ مَثَلَ بِهِ الْبُشَيْرِ كُونَ فَبَاعَرَفَهُ أَحَدٌ إِلَّا أَحْتَهُ بِبِنَانِهِ فَقَالَ أَنَسُ كُنَّا نَرَى أَوْ نَنْظُرُ أَنَّ هَذِهِ الْآيَةَ نَزَلَتْ فِيهِ وَفِي أَشْبَاهِهِ مِنَ الْمُؤْمِنِينَ رَجُلًا صَدَقُوا مَا عَاهَدُوا اللَّهُ الْخ-

(بخاری، مسلم، نسائی)

حضرت انس رضی اللہ عنہ کہتے ہیں کہ میرے چچا انس بن نضر رضی اللہ عنہ بدر کی لڑائی میں مدینہ میں موجود نہ ہونے کی وجہ سے شریک نہ ہو سکے تھے۔ ایک دن انھوں نے نبی کریم ﷺ کی خدمت میں حاضر ہو کر کہا: اے اللہ کے رسول میں کفر و اسلام کی پہلی جنگ میں شریک نہیں ہو سکا۔ اگر پھر مشرکین سے لڑائی ہوئی اور اللہ نے اس میں شرکت کی توفیق بخشی تو اللہ دیکھ لے گا کہ میں کیا کرتا ہوں۔ چنانچہ احد کی لڑائی جب برپا ہوئی اور مسلمان سراسیمہ ہو کر بھاگے تو انس بن نضر رضی اللہ عنہ نے کہا: اے اللہ! میں تجھ سے معافی چاہتا ہوں اس حرکت کی جو مسلمانوں نے کی اور میں اظہار براءت کرتا ہوں اس سے جو مشرکین نے کیا۔ پھر یہ آگے بڑھے تو سعد بن معاذ رضی اللہ عنہ سے ملاقات ہوئی تو ان سے کہا: اے سعد بن معاذ! قسم ہے مدد فرمانے والے رب کی میں جنت کی طرف جا رہا ہوں۔ میں احد کی اس طرف جنت کی خوشبو پاتا ہوں۔ سعد بن معاذ رضی اللہ عنہ رسول اللہ ﷺ سے کہتے ہیں: اے اللہ کے رسول! جو کارنامہ انس رضی اللہ عنہ نے انجام دیا وہ مجھ سے نہیں ہو سکتا تھا۔

تشریح: اس حدیث کے راوی حضرت انس رضی اللہ عنہ کہتے ہیں کہ ہم نے اپنے چچا کے جسم پر اسی (۸۰) سے زیادہ زخم دیکھے۔ ان میں سے کچھ تلواروں کے کچھ تیروں کے زخم تھے وہ مشرکین کے ہاتھوں قتل ہوئے اور انھیں اس بے دردی سے قتل کیا گیا کہ پہچانے نہیں جاسکتے تھے۔ چنانچہ ان کی بہن نے ان کے ہاتھ کی انگلیوں سے انھیں پہچانا۔ انس بن مالک رضی اللہ عنہ کہتے ہیں کہ سورۃ الاحزاب کی مذکورہ بالا آیت کا ترجمہ یہ ہے: یہ مومنین ایسے لوگ ہیں جنھوں نے اللہ سے کیے گئے عہد بندگی کو سچ کر دکھایا۔ ان میں سے کچھ تو اپنی نذر پوری کر چکے اور کچھ بے تابی سے انتظار کر رہے ہیں۔ انھوں نے اپنے عہد میں ذرا بھی تبدیلی نہیں کی۔ (الاحزاب ۳۳: ۲۳)

عَنْ أَنَسٍ رَضِيَ اللَّهُ عَنْهُ قَالَ جَاءَ أَنَسٌ إِلَى النَّبِيِّ صَلَّى اللَّهُ عَلَيْهِ وَسَلَّمَ أَنْ ابْعَثْ مَعَنَارِ جَالًا يُعَلِّبُونَا الْقُرْآنَ وَالسُّنَّةَ فَبَعَثَ إِلَيْهِمْ سَبْعِينَ رَجُلًا مِّنَ الْأَنْصَارِ يُقَالُ لَهُمُ الْقُرَّاءُ فِيهِمْ خَالِي حَرَامٌ يَقْرَأُونَ الْقُرْآنَ وَيَتَدَارَسُونَهُ بِاللَّيْلِ وَيَتَعَلَّمُونَ وَكَانُوا بِالنَّهَارِ يَجِئُونَ بِالْمَاءِ فَيَضَعُونَهُ فِي الْمَسْجِدِ وَيَحْتَطِبُونَ فَيَبْيَعُونَ وَيَشْتَرُونَ بِهِ الطَّعَامَ لِأَهْلِ الصُّفَّةِ وَلِلْفُقَرَاءِ فَبَعَثَهُمُ النَّبِيُّ صَلَّى اللَّهُ عَلَيْهِ وَسَلَّمَ إِلَيْهِمْ فَعَرَضُوا لَهُمْ فَقَتَلُواهُمْ قَبْلَ أَنْ يَبْلُغُوا الْمَكَانَ فَقَالُوا اللَّهُمَّ ابْدِعْ عَنَّا نَبِيَّنَا أَنَا قَدْ لَقِينَاكَ فَزَيِّنَا عَنْكَ وَرَضِيَتْ عَنَّا قَالَ وَأَنْتَى رَجُلٌ حَرَامٌ خَالَ أَنَسٌ مِّنْ خَلْفِهِ فَطَعَنَهُ بِرُمْحٍ حَتَّى أَنْفَذَهُ فَقَالَ فَرُتٌ وَرَبِّ الْكَعْبَةِ فَقَالَ رَسُولُ اللَّهِ صَلَّى

اللَّهُ عَلَيْهِ وَسَلَّمَ إِنَّ أَخْوَانَكُمْ قَدْ قَتَلُوا وَإْتَهُمْ قَالُوا اللَّهُمَّ ائِدْ عَنَّا نَبِيَّنَا أَنَا قَدْ لَقِينَاكَ فَرَضِينَا عَنْكَ وَرَضِيَتْ عَنَّا۔ (بخاری و

مسلم)

حضرت انس رضی اللہ عنہ کہتے ہیں کہ کچھ آدمی نبی ﷺ کے پاس آئے اور انھوں نے آپ سے کہا کہ ہمارے ساتھ کچھ آدمیوں کو بھیج دیجیے جو ہمیں قرآن اور سنت کی تعلیم دیں تو آپ نے انصار میں سے ۱۷ آدمیوں کو جنھیں قراء (علمائے قرآن) کہا جاتا تھا وہاں بھیجا۔ انھی میں میرے ماموں حرام رضی اللہ عنہ بھی تھے۔ یہ لوگ مسجد نبوی ﷺ میں بیٹھ کر رات کو قرآن پڑھتے اور سیکھتے اور دن میں پانی کر مسجد نبوی ﷺ میں رکھتے اور جنگل جا کر لکڑیاں کاٹتے انھیں بیچتے اور جو کچھ پیسے ملتے اس سے اہل صفہ اور دوسرے غریبوں کے لیے کھانا خرید کر لاتے۔ ان سب حضرات کو نبی ﷺ نے ان کی تعلیم و تربیت کے لیے بھیجا۔ ان لوگوں نے قرآن کے حامل ان ۷۰ آدمیوں کو راستے ہی میں مار ڈالا۔ جب یہ قتل کیے جا رہے تھے اس وقت انھوں نے یہ دعا فرمائی: اے اللہ! ہماری طرف سے ہمارے نبی ﷺ کو یہ پیغام پہنچا دیجیے کہ ہم اپنے رب سے اس حال میں جا ملے ہیں کہ رب ہم سے خوش ہے اور ہم رب سے خوش ہیں۔

راوی کہتا ہے کہ ایک آدمی حضرت انس رضی اللہ عنہ کے ماموں حرام رضی اللہ عنہ کے پاس آیا اور پیچھے سے نیزے کا ایسا وار کیا کہ وہ آر پار ہو گیا۔ انھوں نے کہا: قسم ہے رب کعبہ کی! میں نے کامیابی حاصل کر لی۔ مدینہ میں وحی کے ذریعے نبی ﷺ کو معلوم ہو گیا تو آپ نے لوگوں کو بتایا کہ تمہارے بھائی جو تعلیم و تبلیغ کے لیے بھیجے گئے تھے وہ راستے میں مار ڈالے گئے ہیں۔ انھوں نے مرتے وقت یہ کہا: اے اللہ! ہمارے نبی ﷺ کو یہ بات پہنچا دے کہ ہم اپنے رب سے جا ملے ہیں رب ہماری قربانیوں سے خوش ہو گیا اور ہم اپنے رب کا انعام پا کر خوش ہوئے۔

تشریح: وہ ۷۰ انصاری جن کا ذکر اس حدیث میں ہوا ہے دن میں اہل صفہ اور دوسرے فقرا کے لیے کھانے پانی کا انتظام کرتے اور رات میں قرآن کا دور کرتے اور نبی ﷺ سے سیکھتے یاد رہے کہ وہ ہمارے زمانے کے لوگوں کی طرح صرف الفاظ پڑھنے پر اکتفا نہیں کرتے تھے بلکہ مفہوم سمجھتے اور اس کے مطابق اپنی زندگیوں کو سنوارنے کی فکر کرتے تھے۔ اس زمانے میں پڑھنے کا مفہوم ہمارے زمانے کے مفہوم سے مختلف تھا۔ اس حدیث میں **فزت ورب الكعبة** کے الفاظ جس صحابی کی زبان سے شہادت کے وقت نکلے ہیں اس میں **فزز** لفظ آیا ہے جس کے معنی ہیں: ہر طرح کے خطرات سے بچا کر منزل تک پہنچا جانا۔ مطلب یہ ہے کہ یہ جو میری جان لی جا رہی ہے گھائے کا سودا نہیں ہے۔ یہ تو عین میری کامیابی ہے۔ میں نے اپنی منزل (جنت) پالی۔

۷۷۲۔ عَنِ ابْنِ بَكْرِ بْنِ ابْنِ أَبِي مُوسَى الْأَشْعَرِيِّ رَضِيَ اللَّهُ عَنْهُ قَالَ سَبِعْتُ ابْنَ وَهُوَ بِحَضْرَةِ الْعَدُوِّ يَقُولُ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ إِنَّ أَبْوَابَ الْجَنَّةِ تَحْتَ ظِلِّ الشَّيْوْفِ فَقَامَ رَجُلٌ رَثُّ الْمُهَيَّبَةِ فَقَالَ يَا أَبَا مُوسَى أَنْتَ سَبِعْتَ رَسُولَ اللَّهِ صَلَّى اللَّهُ عَلَيْهِ وَسَلَّمَ يَقُولُ هَذَا قَالَ نَعَمْ فَرَجَعَ إِلَى أَصْحَابِهِ وَقَالَ أَقْرَأْ عَلَيْكُمْ السَّلَامَ ثُمَّ كَسَمَ جَفَنَ سَيْفِهِ فَأَلْقَاهُ ثُمَّ مَشَى بِسَيْفِهِ إِلَى الْعَدُوِّ فَصَرَبَ بِهِ حَتَّى قُتِلَ۔ (حدیث ۱۶۵۹ مسلم ترمذی)

حضرت ابو موسیٰ اشعری رضی اللہ عنہ کے صاحبزادے ابو بکر کہتے ہیں کہ میں نے اپنے باپ کو محاذ جنگ پر یہ کہتے سنا کہ رسول اللہ ﷺ نے ارشاد فرمایا ہے: جنت کے دروازے تلواروں کے سائے کے نیچے ہیں۔ ایک آدمی جو معمولی لباس پہنے ہوئے تھا وہ اپنی جگہ سے اٹھا اور میرے والد سے کہنے لگا۔ کیا واقعی آپ نے رسول ﷺ کو یہ بات کہتے ہوئے سنا ہے انھوں نے کہا: ہاں! تو وہ شخص اپنے ساتھیوں کے پاس گیا کہ تم میرا آخری سلام قبول

کرو۔ اس کے بعد اس نے اپنی تلوار کا پر تلا توڑ ڈالا اور زمین پر چھینک دیا اور اپنی تلوار لے کر دشمن کی طرف بڑھا اور بہت سے دشمنوں کو مارا یہاں تک کہ خود بھی شہید ہو گیا۔

عَنْ شَدَادِ بْنِ الْهَادِ رَضِيَ اللَّهُ عَنْهُ أَنَّ رَجُلًا مِّنَ الْأَعْرَابِ جَاءَ إِلَى النَّبِيِّ صَلَّى اللَّهُ عَلَيْهِ وَسَلَّمَ فَأَمَّنَ بِهِ وَاتَّبَعَهُ ثُمَّ قَالَ أَهَاجِرٌ مَعَكَ فَأَرَطِي بِهِ النَّبِيُّ صَلَّى اللَّهُ عَلَيْهِ وَسَلَّمَ بَعْضَ أَصْحَابِهِ فَلَمَّا كَانَتْ غَزَاتُهُ غَنِمَ النَّبِيُّ صَلَّى اللَّهُ عَلَيْهِ وَسَلَّمَ فَقَسَمَ وَقَسَمَ لَهُ فَأَعْطَى أَصْحَابَهُ مَا قَسَمَ لَهُ وَكَانَ يَدْعِي ظَهْرَهُمْ فَلَمَّا جَاءَ دَفْعُوهُ إِلَيْهِ فَقَالَ مَا هَذَا قَالُوا قَسَمَ لَكَ النَّبِيُّ قَسَمَ لَكَ النَّبِيُّ صَلَّى اللَّهُ عَلَيْهِ وَسَلَّمَ فَأَخَذَهُ فَجَاءَ بِهِ إِلَى النَّبِيِّ صَلَّى اللَّهُ عَلَيْهِ وَسَلَّمَ فَقَالَ مَا هَذَا قَالَ قَسَمْتُهُ لَكَ فَقَالَ مَا عَلِيٌّ هَذَا اتَّبَعْتُكَ وَكَانَ اتَّبَعْتُكَ عَلَى أَنْ أُرْمَى إِلَى هَهُنَا وَأَشَارَ إِلَى حَلْقِهِ بِسَهْمٍ فَأَمُوتَ فَأَدْخَلَ الْجَنَّةَ فَقَالَ إِنْ تَصَدَّقَ اللَّهُ يَصْدُقْكَ فَلَبِثُوا قَلِيلًا ثُمَّ نَهَضُوا إِلَى قِتَالِ الْعَدُوِّ فَأَتَى بِهِ إِلَى النَّبِيِّ صَلَّى اللَّهُ عَلَيْهِ وَسَلَّمَ يُحْبَلُ قَدْ أَصَابَهُ سَهْمٌ حَيْثُ أَشَارَ فَقَالَ النَّبِيُّ صَلَّى اللَّهُ عَلَيْهِ وَسَلَّمَ أَهْوُ قَالُوا نَعَمْ قَالَ صَدَقَ اللَّهُ فَصَدَقَهُ ثُمَّ كَفَّنَهُ النَّبِيُّ صَلَّى اللَّهُ عَلَيْهِ وَسَلَّمَ فِي جُبَّتِهِ الَّتِي عَلَيْهِ ثُمَّ قَدَّمَ مَهْ فَصَلَّى عَلَيْهِ وَكَانَ وَمَا ظَهَرَ مِنْ صَلَاتِهِ اللَّهُمَّ هَذَا عَبْدُكَ خَرَجَ مَهَا جِرَافِي سَبِيلِكَ فَقُتِلَ شَهِيدًا أَنَا شَهِيدٌ عَلَى ذَلِكَ - (الترغيب والترهيب حديث نمبر ۱۰۰۰۰)

نسائی

حضرت شداد بن ہادر رضی اللہ عنہ سے روایت ہے کہ ایک دیہاتی عرب نبی ﷺ کی خدمت میں حاضر ہوا اور آپ پر ایمان لایا اور ساتھ ہو لیا اور کہا کہ میں اپنا گھر بار چھوڑ کر یہیں آپ کے ساتھ مدینہ ہی میں رہوں گا۔ نبی ﷺ نے اس کے بارے میں بعض صحابہ کو کچھ ہدایات دیں۔ جہاد ہوا، تو اس جہاد سے جو مال غنیمت ملا، نبی ﷺ نے اس میں سے اس دیہاتی عرب کا بھی حصہ نکالا اور کسی صحابی رضی اللہ عنہ کے حوالے کیا کہ جب وہ آئے تو اسے دے دینا۔ وہ موجود نہ تھا، مجاہدین کے اونٹ چرانے لے گیا تھا۔ جب وہ آیا تو اس کا حصہ لوگوں نے اسے دیا۔ تو وہ کہنے لگا یہ کیا ہے؟ لوگوں نے بتایا کہ حضور ﷺ نے تمہیں یہ حصہ دیا ہے وہ اپنا حصہ لیے ہوئے حضور ﷺ کی خدمت میں پہنچا اور کہا: حضور یہ کیا ہے؟ آپ نے فرمایا: یہ تمہارا حصہ جو میں نے تمہیں دیا ہے۔ اس نے کہا: میں نے اس مال کے لیے آپ کا ساتھ تھوڑا ہی دیا ہے میں نے آپ کی پیروی اس لیے کی ہے کہ میرے حلق میں دشمنوں کا کوئی تیر آکر لگے اور میں شہادت پاؤں اور جنت میں داخل ہو جاؤں۔ نبی ﷺ نے فرمایا: اگر تیری نیت سچی ہے تو اللہ تیرے ساتھ ایسا ہی معاملہ فرمائے گا۔ اس کے کچھ عرصہ بعد لوگ دشمن سے جہاد کرنے کے لیے نکلے تو وہ ان کے ساتھ ہو لیا اور جہاد میں شریک ہوا (اور شہید ہو گیا) تو اس کا جنازہ نبی کریم ﷺ کے پاس لایا گیا۔ اس کے حلق میں دشمن کا کوئی تیر لگ گیا تھا جس سے موت واقع ہو گئی تھی۔ حضور ﷺ نے پوچھا: کیا یہ وہی شخص ہے جس نے شہادت کی تمنا کی تھی۔ لوگوں نے کہا: یہ وہی شخص ہے۔ آپ نے فرمایا: اس نے اللہ سے سچی آرزو کی تھی تو اللہ نے اسے پورا کر دیا۔ پھر نبی ﷺ نے اپنا جبہ مبارک اتار اور اس میں اسے کفنا یا پھر اس کی نماز جنازہ پڑھی اور آپ نے اس کے لیے ان الفاظ میں دعا کی: اے اللہ یہ تیرا بندہ ہے، اس نے تیری راہ میں ہجرت کی اور تیری راہ میں اسے شہادت پائی۔ میں اس پر گواہ ہوں۔

۱۰۰۔ عَنِ ابْنِ عَبَّاسٍ رَضِيَ اللَّهُ عَنْهُمَا أَنَّ رَجُلًا مِنَ الْجَبَشَةِ أَتَى النَّبِيَّ صَلَّى اللَّهُ عَلَيْهِ وَسَلَّمَ فَقَالَ يَا رَسُولَ اللَّهِ فُضِّلْتُمْ عَلَيْنَا يَا لَأَلْوَانِ وَالنُّبُوءَةِ أَفْرَأَيْتَ إِنْ آمَنْتُ بِبِشْلِ مَا آمَنْتَ بِهِ وَعَبَدْتُ بِبِشْلِ مَا عَبَدْتُ بِهِ إِنْ لَكَائِنْ مَعَكَ فِي الْجَنَّةِ فَقَالَ النَّبِيُّ صَلَّى اللَّهُ عَلَيْهِ وَسَلَّمَ مَنْ قَالَ لَا إِلَهَ إِلَّا اللَّهُ كَانَ لَهُ بِهَا عَهْدٌ عِنْدَ اللَّهِ وَمَنْ قَالَ سُبْحَانَ اللَّهِ كَتَبَ لَهُ مِائَةَ أَلْفِ حَسَنَةٍ فَقَالَ رَجُلٌ يَا رَسُولَ اللَّهِ كَيْفَ نَهْدِكَ بَعْدَ هَذَا فَقَالَ النَّبِيُّ صَلَّى اللَّهُ عَلَيْهِ وَسَلَّمَ وَالَّذِي نَفْسِي بِيَدِهِ أَنَّ الرَّجُلَ لَيَجِيءُ يَوْمَ الْقِيَامَةِ بِعَبَلٍ لَوْ وَضَعَ عَلَى جَبَلٍ لَأَثْقَلَهُ فَتَقَوْمُ النَّعْمَةِ مَنْ لَعِمَ اللَّهُ فَتَكَادُ تَسْتَنْفِدُ ذَلِكَ كُلَّهُ لَوْلَا مَا يَتَفَضَّلُ اللَّهُ مِنْ رَحْمَتِهِ ثُمَّ نَزَلَتْ هَلْ أَتَى عَلَى الْإِنْسَانِ حِينٌ مِّنَ الدَّهْرِ لَمْ يَكُنْ شَيْئًا مَّذْكُورًا إِلَى قَوْلِهِ وَإِذَا رَأَيْتَ ثُمَّ رَأَيْتَ نَعِيمًا وَمُلْكًا كَبِيرًا۔

فَقَالَ الْحَبَشِيُّ يَا رَسُولَ اللَّهِ وَهَلْ تَرَى عَيْنِي فِي الْجَنَّةِ مِثْلَ مَا تَرَى عَيْنَكَ فَقَالَ النَّبِيُّ صَلَّى اللَّهُ عَلَيْهِ وَسَلَّمَ لَعَمَّ فَبَكَى الْحَبَشِيُّ حَتَّى فَاضَتْ نَفْسُهُ قَالَ ابْنُ عَبَّاسٍ رَأَيْتُ رَسُولَ اللَّهِ صَلَّى اللَّهُ عَلَيْهِ وَسَلَّمَ يُدْلِيهِ فِي حُفْرَتِهِ۔ (ترغیب و ترہیب بحوالہ طبرانی)

حضرت عبد اللہ بن عمر رضی اللہ عنہما کا بیان ہے کہ ملک حبش کا ایک آدمی رسول اللہ ﷺ کے پاس آیا اور کہنے لگا اے رسول اللہ ﷺ آپ لوگ نبوت سے نوازے گئے اور آپ لوگوں کو اچھا رنگ بھی اللہ تعالیٰ نے دیا (ہمارے اندر نبی مبعوث نہیں ہوا اور ہم سیاہ رنگ کے لوگ ہیں) مجھے بتائیں کہ اگر میں ایمان لاؤں اور عمل کروں تو کیا میں جنت میں آپ کے ساتھ رہوں گا؟ نبی ﷺ نے فرمایا: وہ تمام لوگ جنہوں نے لا الہ الا اللہ کہا ہو گا اللہ تعالیٰ انہیں جنت میں میرا ساتھ نصیب فرمائے گا اس نے کتاب میں اس کا وعدہ کیا ہے اور جو شخص سبحان اللہ کہے گا تو اس کے نامہ اعمال میں ایک لاکھ نیکیاں لکھی جائیں گی۔ کسی نے کہا کہ اے اللہ کے رسول اس کے بعد ہم لوگ کس طرح جہنم میں جائیں گے؟ آپ نے فرمایا: قسم ہے اس ذات کی جس کے قبضے میں میری جان ہے، آدمی قیامت کے دن اتنے نیک اعمال لیے ہوئے آئے گا کہ اگر وہ پہاڑ پر رکھ دیے جائیں تو پہاڑ بھی نہ اٹھا سکے۔ لیکن اس کا جب مقابلہ ہو گا اللہ کی کسی نعمت سے تو یہ نعمت اس کے سارے اعمال پر بھاری ہو گی۔ اس لیے نیک اعمال پر کسی کو مغرور نہ ہونا چاہیے۔ اللہ تعالیٰ کی رحمت اور اس کے فضل و احسان کے نتیجے میں جنت مل سکے گی۔

اس کے بعد آپ نے سورہ دھر کی تلاوت فرمائی۔ پہلی آیت سے لے کر **وَمُلْكًا كَبِيرًا** تک (الدھر ۲۰-۲۲:۱) جس میں ناشکروں کے برے انجام اور اہل جنت کے لیے انعامات کا ذکر ہوا ہے۔

یہ سن کر حبشی آدمی نے کہا: اے اللہ کے رسول جس طرح جنت کی نعمتوں کو آپ دیکھ رہے ہیں کیا میری آنکھ بھی جنت میں ان نعمتوں کو دیکھے گی جن کا ذکر اس سورہ میں ہوا ہے آپ نے فرمایا: ہاں یہ سن کر حبشی رونے لگا یہاں تک کہ اس کی روح پرواز کر گئی۔ عبد اللہ بن عمر رضی اللہ عنہما کہتے ہیں کہ میں نے رسول اللہ ﷺ کو اسے قبر میں اتارتے ہوئے دیکھا۔ (یہ حدیث پڑھتے ہوئے حدیث نمبر ۱۶ اور ۲۸۳ بھی دیکھ لیں)۔

۱۰۱۔ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ إِذَا أَرَادَ اللَّهُ بِأَمْرٍ خَيْرًا جَعَلَ لَهُ وَاعِظًا مِّنْ نَّفْسِهِ (مسند الفراءوس الايلي)

رسول اللہ ﷺ نے ارشاد فرمایا: جب اللہ اپنے کسی بندے کو خیر کثیر سے نوازنے کا فیصلہ فرماتا ہے تو اس کے قلب کو واعظ بنا دیتا ہے۔ پھر کسی خارجی واعظ کی ضرورت نہیں رہتی اس کا اپنا ضمیر اتنا بیدار ہو جاتا ہے کہ شیطان کو اسے غلط راہ پر ڈالنے کا موقعہ ہی نہیں ملتا۔